

VIII. ധനകാര്യം

2025-2026 സാമ്പത്തിക വർഷത്തേയ്ക്കുള്ള ബജറ്റിനെ സംബന്ധിക്കുന്ന പൊതുചർച്ച

ശ്രീ. വി. ജോയി: സർ, ഞാൻ ഈ ബജറ്റിനെ പിന്തുണയ്ക്കുകയാണ്.

മലയാളികളായ നമ്മൾ ഒരു കേന്ദ്ര ബജറ്റിനെ 10 ദിവസംമുമ്പ് കണ്ടിരുന്നു.

ഇന്ത്യയിൽ കേരളം എന്ന സംസ്ഥാനം ഇല്ലായെന്ന നിലയിലാണ് കേന്ദ്ര

ബജറ്റ് അവതരിപ്പിച്ചിരിക്കുന്നത്. രണ്ട് തിരഞ്ഞെടുപ്പുകളെ ഉന്നംവച്ചുള്ള

ബജറ്റാണ് കേന്ദ്ര ഗവൺമെന്റ് അവതരിപ്പിച്ചതെന്ന് നമുക്കറിയാം. അതിൽ

ആദ്യത്തേത് ഡൽഹിയാണ്. അത് അവർ സാധിച്ചെടുത്തു. ചില ആളുകളുടെ

സഹായത്തോടുകൂടി ഡൽഹിയിൽ ബി.ജെ.പി. ജയിച്ചു. അടുത്ത്

വരാൻപോകുന്നത് ബീഹാർ തിരഞ്ഞെടുപ്പാണ്. അതിനെയും

ഉന്നംവച്ചുകൊണ്ടാണ് ഈ കേന്ദ്ര ബജറ്റ് അവതരിപ്പിച്ചിരിക്കുന്നത്.

ആശ്വാസ പ്രീണന പ്രഖ്യാപനങ്ങൾക്കൊപ്പം രാജ്യത്തിനെയാകെ

അഭിസംബോധന ചെയ്യുന്ന സമഗ്ര നയരേഖയാകാൻ ഈ ബജറ്റിന്

എത്രത്തോളം കഴിഞ്ഞിട്ടുണ്ടെന്ന ചോദ്യം കേന്ദ്ര ബജറ്റ് അവതരിപ്പിച്ച

പിറ്റേദിവസം മലയാള മനോരമയുടെ എഡിറ്റോറിയലിൽ ഉന്നയിച്ചിട്ടുണ്ട്.

നമുക്ക് നൽകേണ്ടതൊന്നും കേന്ദ്ര ഗവൺമെന്റ് നൽകിയില്ലെന്നുള്ളത് വാസ്തവമായ കാര്യമാണ്. കേരളത്തിന് ഒന്നും തന്നില്ലല്ലോയെന്ന് മലയാളികളായ രണ്ട് കേന്ദ്ര മന്ത്രിമാരോട് ചോദിച്ചപ്പോൾ ഇരുവരും പറഞ്ഞ വാക്കുകൾ മലയാളികളെ പ്രത്യേകിച്ചും കേരളീയരെ അപമാനിക്കുന്നതായി മാറി. അവർ ഉന്നതകലജാതരായി ജനിച്ചവരായതിനാൽ അവർക്ക് എന്തും പറയാവുന്ന സാഹചര്യമാണല്ലോ ഉള്ളത്. ഇനി കേരള ബജറ്റിലേക്ക് കടന്നാൽ ഉള്ളതുകൊണ്ട് സമഗ്ര മേഖലയെയും തൊട്ടറിഞ്ഞ ബജറ്റാണ് ബഹുമാന്യനായ ധനകാര്യ വകുപ്പുമന്ത്രി അവതരിപ്പിച്ചത്. തനത് നികുതി വളർച്ചാനിരക്ക് 2021-22-നെക്കാൾ 2022-23-ൽ 23.4 ശതമാനമായി ഉയർത്താൻ സാധിച്ചു. 2020-21ൽ 47600 കോടി രൂപ മാത്രമായിരുന്ന തനത് ഫണ്ട് രണ്ട് വർഷംകൊണ്ട് 71900 കോടി രൂപയായി വർദ്ധിപ്പിക്കാൻ സാധിച്ചു. റവന്യൂ കമ്മി കുറച്ചുകൊണ്ടുവരാൻ സാധിച്ചിട്ടുണ്ട്. 2021-22-ൽ 2.25 ശതമാനമായിരുന്നത് 2023-24-ൽ 1.68 ശതമാനമായി കുറച്ചുകൊണ്ടുവന്നു. തനത് വരുമാനം കൂട്ടിയതാണ് ഏറ്റവും പ്രധാനമായിട്ടുള്ളത്. കേരളം പോലുള്ള സംസ്ഥാനത്ത് നികുതി-നികുതിയേതര വരുമാനം നന്നായി വർദ്ധിപ്പിക്കാൻ ധനകാര്യ വകുപ്പിന്

സാധിച്ചു. 2021-22-ൽ 54,988 കോടി രൂപയായിരുന്നത് 2023-24 ആകുമ്പോൾ 1,02,240 കോടി രൂപ നികുതി- നികുതിയേതര വരുമാനത്തിൽ വർദ്ധിപ്പിക്കാൻ സാധിച്ചുവെന്നുള്ളത് പ്രധാനപ്പെട്ട കാര്യമാണ്. കേന്ദ്ര വിഹിതം കുറയുന്നുവെന്നുള്ളതാണ് ഇവിടെ നാം കാണേണ്ടത്. 3.88 ശതമാനമായിരുന്നത് 1.92 ശതമാനമായി കുറഞ്ഞു. ഞാൻ മറ്റ് കാര്യങ്ങളിലേക്ക് പോകുന്നില്ല. ഇതുതന്നെയാണ് യഥാർത്ഥ ചിത്രം. ഒരു കാര്യം ബഹുമാനപ്പെട്ട ധനകാര്യ വകുപ്പുമന്ത്രിയുടെ ശ്രദ്ധയിൽപ്പെടുത്താൻ ആഗ്രഹിക്കുകയാണ്. തിരുവനന്തപുരം ജില്ലയിലെ അഞ്ച് നിയമസഭാ മണ്ഡലങ്ങളെ ബാധിക്കുന്ന ഒരു പ്രധാനപ്പെട്ട പ്രശ്നമുണ്ട്. അത് കരമന-കളിയിക്കാവിള റോഡാണ്. ഇടതുപക്ഷമുന്നണി ഗവൺമെന്റ് നന്നായി പണം ചെലവഴിച്ച് ഏതാണ്ട് കൊടിനട വരെയുള്ള ഭാഗം നമ്മൾ ഉദ്ഘാടനം ചെയ്തു. കൊടിനട മുതൽ വഴിമുക്ക് വരെയുള്ള ഭാഗത്തിന്റെ ഭൂമി ഏറ്റെടുത്തു. വഴിമുക്ക് മുതൽ കളിയിക്കാവിള വരുന്ന ഭാഗം ഇനി ഏറ്റെടുക്കണം. അതൊരു പ്രധാനപ്പെട്ട കാര്യമായി പരിഗണിച്ച് ബജറ്റിന്റെ മറുപടി പ്രസംഗത്തിൽ അങ്ങ് ഇക്കാര്യത്തെ സംബന്ധിച്ച് അഭിപ്രായം പറയണം. വർക്കല മണ്ഡലത്തിലെ പകൽക്കുറി ഗുരു ചെങ്ങന്നൂർ കഥകളി

അക്കാദമി (കലാഭാരതി) 120 ഓളം കുട്ടികൾ പഠിക്കുന്ന കേന്ദ്രമാണ്. അതിന്റെ സ്റ്റേപ്പന്റ് കുറഞ്ഞത് അഞ്ചലക്ഷം രൂപയെങ്കിലും നൽകുന്നതിനുവേണ്ടി ശ്രദ്ധിക്കണമെന്നാണ് അങ്ങയോട് പറയാനുള്ളത്. രാഷ്ട്രീയമായി മാത്രമേ ഈ ബജറ്റിനെ എതിർക്കുവാൻ പ്രതിപക്ഷത്തിന് കഴിയൂ. ഒന്നിനെ സംബന്ധിച്ചും ആക്ഷേപം പറയുവാൻ അവർക്ക് സാധിക്കില്ല. പ്രതിപക്ഷം ഉന്നയിക്കുന്ന കാര്യങ്ങൾക്ക് ഇന്ന് കൃത്യമായി മറുപടി പറയുമെന്നാണ് ഞാൻ പ്രതീക്ഷിക്കുന്നത്. കഴിഞ്ഞ ദിവസം ഗവർണ്ണറുടെ പ്രസംഗത്തിന് നന്ദി രേഖപ്പെടുത്തുന്ന ഉപക്ഷേപത്തിന്റെ ചർച്ചയ്ക്കുള്ള മറുപടിയെക്കുറിച്ച് കേരള കൗമുദി പത്രത്തിലെ 'നിയമസഭയിൽ' എന്ന ഭാഗത്ത് ശ്രീ. ശ്രീകുമാർ പള്ളിലകത്ത് ഒരു കാര്യം പറഞ്ഞു, സത്യസന്ധമായിട്ടാണ് അദ്ദേഹം പറഞ്ഞത്. ഏറ്റവും പ്രധാനപ്പെട്ട സിനിമ, എപ്പോഴും നാം ഉപയോഗിക്കുന്ന ചില വാക്കുകളുള്ള നാടോടിക്കാറ്റ് എന്ന സിനിമയിലെ പബ് ഡയലോഗ് കേരള കൗമുദി ആദ്യംതന്നെ ചേർത്തിരുന്നു. 'എന്തൊക്കെയായിരുന്നു, മലപ്പുറം കത്തി, മെഷീൻ ഗൺ, ബോംബ്, അമ്പും വില്ലും, ഒടുവിൽ പവനായി ശവമായി' എന്ന് കണ്ണികോട് ബ്രൂവറിയുമായി ബന്ധപ്പെട്ട് പ്രതിപക്ഷനേതാവും മുൻ പ്രതിപക്ഷനേതാവും

കെട്ടിപൊക്കിക്കൊണ്ടുവന്ന ആരോപണകൂടാരം മുഖ്യമന്ത്രിയുടെ
 ഒറ്റമറുപടിയിൽ തകർന്നുവീണ കാര്യം കേരള കൗമുദി
 സൂചിപ്പിക്കുകയുണ്ടായി. മലപ്പോലെ വന്നത് മഞ്ഞുപോലെ വീണുപോയ
 കാര്യം ഈ അവസരത്തിൽ ഓർമ്മപ്പെടുത്തുകയാണ്. അടുത്ത ഭരണം
 യു.ഡി.എഫ്.-ന് ലഭിക്കണം. പ്രത്യേകിച്ച് കോൺഗ്രസ്സിന് 63 സീറ്റ്
 ലഭിക്കണം. ആ 63 സീറ്റ് ഐഡന്റിഫൈ ചെയ്ത് പ്രതിപക്ഷനേതാവ് വർക്ക്
 തുടങ്ങിയിട്ടുണ്ട്. കെ.പി.സി.സി. അറിഞ്ഞില്ലെന്നാണ് പറയുന്നതെങ്കിലും ആ
 63 പേരെ കണ്ടെത്തി ഒരു വർക്ക് പ്രതിപക്ഷ നേതാവ് ആരംഭിച്ചിട്ടുണ്ട്.
 പക്ഷെ കോൺഗ്രസ്സിന്റെ സ്ഥിതി എന്താണ്? പരമദയനീയമാണ്.
 തട്ടിപ്പുകാരുടെയും വെട്ടിപ്പുകാരുടെയും കൂടാരമായി കോൺഗ്രസ്സ്
 മാറിയിരിക്കുകയാണ്. നിങ്ങളുടെ പാർട്ടിയിൽ ജില്ലാ കമ്മിറ്റിയുടെ ട്രഷറർ
 അദ്ദേഹത്തിന്റെ മകന് വിഷം ഒഴിച്ചുകൊടുത്ത് രണ്ടുപേരും കൂടി ആത്മഹത്യ
 ചെയ്തു. കോൺഗ്രസ്സ് പാർട്ടി എന്താണ് ചെയ്തത്? സുൽത്താൻ
 ബത്തേരിയിലെ അർബൻ ബാങ്ക്, സഹകരണ ബാങ്ക് മുഴുവൻ കൊള്ളയടിച്ചു.
 ഒരു എം.എൽ.എ. പണം വാങ്ങിയെന്ന് പരസ്യമായിട്ട് ഒരാൾ
 പറയുകയാണ്. പതിനേഴ് ലക്ഷം രൂപ ജോലി വാഗ്ദാനം ചെയ്ത് പണം

വാങ്ങിയെന്ന് ശ്രീ. ഐസക് താമരച്ചാൽ പറയുകയാണ്. എന്ത് പാർട്ടിയാണ്, ഈ പാർട്ടി. ഡോ. മാത്യു കുഴൽനാടൻ ആ കുഴലൊന്ന് വളച്ച് കൗൺസിലറായ ശ്രീമതി കമലാ രാജുവിനെ പിടിക്കാൻപോയ സമയത്ത്, കൊടുക്കാമെന്ന് പറഞ്ഞ പണം ഈ പാവത്തിന് കൊടുത്തിരുന്നുവെങ്കിൽ ഒരുപക്ഷെ മകനെങ്കിലും രക്ഷപ്പെടുമായിരുന്നില്ലേ. ഇതാണ് കോൺഗ്രസ് എന്നുള്ളത് നാം മനസ്സിലാക്കണം. കഴിഞ്ഞ ദിവസം ഡോ. മാത്യു കുഴൽനാടൻ ഇപ്പോൾ പകുതി വിലയ്ക്ക് എല്ലാം കൊടുക്കുന്ന ഒരാളിൽനിന്നും പണം വാങ്ങിയെന്ന വാർത്തവന്നു. പത്രസമ്മേളനത്തിൽ അദ്ദേഹം അത് നിഷേധിക്കുകയും വാർത്ത കൊടുത്ത ചാനലിനെ ചീത്ത പറയുകയും ചെയ്തു. പക്ഷെ എങ്ങനെയാണ് ഈ പകുതി വിലക്കാരൻ അല്ലെങ്കിൽ ആ പണം സംഘടിപ്പിച്ച് ഏതാണ്ട് 2000 കോടി രൂപയുടെ തട്ടിപ്പ് നടത്തിയ ആൾ പോലീസ് ജീപ്പിൽ നിന്നിറങ്ങുമ്പോൾതന്നെ, പത്രക്കാർ അങ്ങോട്ട് ചോദിക്കുന്നില്ല, ഡോ. മാത്യു കുഴൽനാടൻ എന്റെ കൈയ്യിൽനിന്ന് പണം വാങ്ങിയിട്ടില്ലെന്ന് വിളിച്ചുപറയുകയാണ്. എന്ത് അതിശയമാണ്. അയാൾക്കെങ്ങനെയാണ് ഈ വിവരം കിട്ടിയത്. ഡോ. മാത്യു കുഴൽനാടൻ പത്രസമ്മേളനം നടത്തി പറഞ്ഞത് എങ്ങനെയാണ് വിവരം കിട്ടിയത്;

അല്ലെങ്കിൽ ആരെങ്കിലും ചോദിച്ചോ? ഇതാണ് കോൺഗ്രസ് എന്നുള്ളത് കൃത്യമായി മനസ്സിലാക്കണമെന്ന് അഭ്യർഥിക്കുകയാണ്. ധാരാളം ആളുകൾ, ശ്രീ. ഡീൻ കുര്യാക്കോസിന് 40 ലക്ഷം കൊടുത്തു. അപ്പോൾ സി.പി.ഐ. (എം)-ന്റെ ഇടുക്കി ജില്ലാ സെക്രട്ടറിക്ക് പണം കൊടുത്തു. രണ്ടരലക്ഷം രൂപ കിട്ടിയെന്ന് അദ്ദേഹം പറഞ്ഞു. ശ്രീ. ഡീൻ കുര്യാക്കോസ് പത്രസമ്മേളനം നടത്തി പറയാത്തത് എന്താണ്? ഇതാണ് സംഗതി. അരുവിക്കര മുണ്ടേലയിൽ രാജീവ് ഗാന്ധി റസിഡന്റ്സ് വെൽഫെയർ സഹകരണ സംഘം പ്രസിഡന്റ് മുണ്ടേല മോഹനൻ ആത്മഹത്യ ചെയ്തു. 34 കോടി രൂപയുടെ തട്ടിപ്പാണ്. കോൺഗ്രസ്സിന്റെ നേതാക്കന്മാരെല്ലാം ആ ബാങ്കിൽനിന്ന് പണം എടുത്തുകൊണ്ടുപോയി. അവസാനം ഗത്യന്തരമില്ലാതെ പ്രസിഡന്റ് ആത്മഹത്യ ചെയ്തു. കോൺഗ്രസ്സിന്റെ സ്ഥിതിയാണ്. തിരുവനന്തപുരത്തെ ഒരു മുൻമന്ത്രിയുടെ വീട്ടിലേക്ക് മുഴുവൻ നിക്ഷേപകരും മാർച്ച് നടത്തുകയും ഞങ്ങളുടെ പണം നൽകണമെന്ന് ആവശ്യപ്പെടുകയും ചെയ്തു. ഇതാണ് കോൺഗ്രസ്സിന്റെ പൊതുവായ സ്ഥിതിയെന്നുള്ളത് നിങ്ങൾ മനസ്സിലാക്കണം. കൂടുതൽ കാര്യങ്ങൾ പറയാനുണ്ട്. പക്ഷെ ഞാനത് പറയുന്നില്ല. നിങ്ങൾ പണം

പിരിച്ചാൽപോലും ഒരു കാര്യത്തിനും ഉപയോഗപ്പെടുത്തുന്നില്ല. വയനാട് ദുരന്തമുണ്ടായപ്പോൾ 5000 രൂപവച്ച് ബൂത്ത് കമ്മിറ്റി പിരിക്കാൻ പറഞ്ഞു. 4000 രൂപ നിങ്ങളെടുക്കാനും 1000 രൂപ വീട് നഷ്ടപ്പെട്ടവർക്ക് കൊടുക്കാനും. നിങ്ങൾ എന്ത് ചെയ്തു? അതുമുഴുവൻ പുട്ടടിച്ചുകൊണ്ടുപോയില്ലേ. ഇപ്പോൾ ഏറ്റവും അവസാനം കോൺഗ്രസ്സിന്റെ ഡി.സി.സി. പ്രസിഡന്റ് കോൺഗ്രസ്സുകാർമാത്രമുള്ള ഗ്രൂപ്പിലേക്ക് മെസ്സേജ് അയച്ചില്ലേ. എട്ട് മണ്ഡലം പ്രസിഡന്റിനേയും കമ്മിറ്റിയേയും പിരിച്ചുവിട്ടില്ലേ. നിങ്ങൾക്ക് പുട്ടടിപ്പ് ഒരു പ്രധാനപ്പെട്ട പണിയായി മാറിയിരിക്കുകയാണ്. കോൺഗ്രസ്സിനെ സംബന്ധിച്ച് പ്രധാനപ്പെട്ട പ്രശ്നമാണ്. ഒരു കാര്യംകൂടി പറഞ്ഞ് അവസാനിപ്പിക്കാം. ഇടതുപക്ഷ മുന്നണി ഗവൺമെന്റ് 7000 കോടി രൂപ ചെലവഴിച്ച് നിർമ്മിച്ച മലയോര പാതയിലൂടെ പ്രതിപക്ഷനേതാവ് ശ്രീ. വി. ഡി. സതീശൻ തന്റെ പ്രതിച്ഛായ ഉയർത്താനായി ജാഥ നടത്തി. ബഹുമാനപ്പെട്ട കെ.പി.സി.സി. പ്രസിഡന്റിന് അദ്ദേഹത്തോട് വിയോജിപ്പുണ്ടെങ്കിലും ആ ജാഥയുടെ ഉദ്ഘാടനത്തിൽ സത്യമായ ചില കാര്യങ്ങൾ അദ്ദേഹം പറഞ്ഞു. ഇത് ഞാൻ നേരത്തേ തുടങ്ങി വെച്ചതാണ്. ആന കയറിവരുന്നത് തടയുന്നതിനായി ഇലക്ട്രിക്കൽ ഫെൻസിംഗ്

സ്ഥാപിച്ചു, കിടങ്ങ് കുഴിച്ചു, എന്ത് ചെയ്യാൻ പറ്റും. ഇത് ഞങ്ങളുടെ കാലത്തുമാണ്. ഒന്നും നടക്കില്ലെന്ന് വന്നപ്പോൾ ഞാൻ ഇതെല്ലാം ഉപേക്ഷിച്ചുപോയിയെന്ന് അദ്ദേഹത്തെ വേദിയിലിരുത്തി പറയുവാൻ കെ.പി.സി.സി. പ്രസിഡന്റിന് കഴിഞ്ഞു. എന്തൊരു ജാത്യതയാണ് പ്രതിപക്ഷനേതാവ് കാണിക്കുന്നത്. എന്തൊരു കള്ളമാണ് പ്രതിപക്ഷ നേതാവ് പ്രചരിപ്പിക്കുന്നത്. ഫോറസ്റ്റ് കൺസർവേഷൻ ആക്ട് രാജ്യത്ത് കൊണ്ടുവന്നത് ആരാണ്? 1972-ൽ ഇന്ദിരാഗാന്ധി ഇന്ത്യയുടെ പ്രധാനമന്ത്രിയായിരിക്കുമ്പോഴാണ് ഈ ആക്ട് കൊണ്ടുവരുന്നത്. ഈ ആക്ടിന്റെ ഭാഗമായിട്ടല്ലേ ഇന്ന് കാണുന്ന പ്രശ്നങ്ങളുടെ ഏറ്റവും വലിയ കാര്യങ്ങൾ വരുന്നത്. ഏഴുവട്ടം രാജ്യത്ത് ആ ആക്ട് ഭേദഗതി ചെയ്തു. അഞ്ചുവട്ടവും ഭേദഗതി ചെയ്തു പാർട്ടിയുടെ പേര് ഇന്ത്യൻ നാഷണൽ കോൺഗ്രസ്സ് എന്നാണ്. നിങ്ങളാണ് ഇത് ചെയ്യുന്നത്. എന്നിട്ട് മലയാരത്തെ ആളുകളെ തെറ്റിദ്ധരിപ്പിക്കാൻവേണ്ടി ശ്രീ. വി. ഡി. സതീശൻ ഇറങ്ങി ഇത് പറയുകയാണ്. പിന്നീട് രണ്ടുപ്രാവശ്യം പ്രധാനമന്ത്രി ശ്രീ. നരേന്ദ്രമോദിയും മാറ്റിയെടുക്കാൻവേണ്ടി നന്നായി പരിശ്രമിച്ചു. അതുകൊണ്ട് പ്രധാനമായി കോൺഗ്രസ്സ് പാർട്ടി വെട്ടിലാണ്. 63 സീറ്റ്

എങ്ങനെ തികയ്ക്കുമെന്ന് നോക്കുകയാണ്. മുസ്ലീം ലീഗിന്റെ സാന്നിധ്യമില്ലാതെ കോൺഗ്രസ്സിന് ജയിച്ചുവരാൻ പറ്റുന്ന പണിയാണ് പ്രതിപക്ഷനേതാവ് എടുക്കുന്നത്. 'ഉന്നമാതിരി ഒരു നടികനെ പാത്തതെ ഇല്ലെടാ' എന്ന് തമിഴിൽ പറയാറുണ്ട്. കോൺഗ്രസ്സിന്റെ നേതാക്കന്മാർക്ക് വല്ലാത്തൊരു തൊലിക്കട്ടിയാണ്. പ്രതിപക്ഷനേതാവ് ശ്രദ്ധിച്ചാൽ കൊള്ളാം. മുൻ പ്രതിപക്ഷനേതാവ് ഇന്നലെ തൈപ്പൂയ ദിവസത്തിൽ ഹരിപ്പാട് ബാലസുബ്രഹ്മണ്യസ്വാമി ക്ഷേത്രത്തിൽപോയി ഒരു കാവടി എടുത്തിട്ടുണ്ട്. ശ്രദ്ധിച്ചാൽ വളരെ ഭംഗിയെന്നുമാത്രം പറഞ്ഞ് ഒരിക്കൽകൂടി ഇതിനെ പിന്തുണയ്ക്കുകയാണ്.

ശ്രീ. സനീഷ്കുമാർ ജോസഫ്: സർ, ഈ ബജറ്റിനെ ഞാൻ എതിർക്കുകയാണ്. സംസ്ഥാന സർക്കാരിനെ ബാധിച്ച രൂക്ഷമായ ധനഞെരുക്കത്തിന്റെ തീക്ഷ്ണമായ ഘട്ടത്തെ കേരളം അതിജീവിച്ചിരിക്കുന്നു. കേരള സമ്പദ്ഘടന ടേക്ക് ഓഫിന് സജ്ജമായിരിക്കുന്നുവെന്ന പൊയ്‌വെടി പൊട്ടിച്ചുകൊണ്ടാണ് ധനകാര്യ വകുപ്പുമന്ത്രി ബജറ്റ് പ്രസംഗം ആരംഭിച്ചത്. എവിടെയാണ് ടേക്ക് ഓഫ്? സംസ്ഥാനങ്ങളുടെ ധനസ്ഥിതി താരതമ്യപ്പെടുത്തി നീതി ആയോഗ് നടത്തിയ റാങ്കിങ്ങിൽ കേരളം വളരെ

പിന്നിലാണ്. 18 പ്രമുഖ സംസ്ഥാനങ്ങളിൽ കേരളത്തിന്റെ സ്ഥാനം പതിനഞ്ചാമതാണ്. ചെലവുകൾ ഗുണപരമല്ലെന്നും ബാധ്യതകൾ കൂടുതലാണെന്നുമാണ് നീതി ആയോഗ് വിലയിരുത്തിയത്. കേരളത്തിന്റെ പൊതുകടം നാലുലക്ഷത്തി പതിനാലായിരം കോടി രൂപ കഴിഞ്ഞിരിക്കുന്നു. കേന്ദ്ര അവഗണനയെക്കുറിച്ച് നിരന്തരം വിലപിക്കുന്ന സർക്കാർ അതിനേക്കാൾ കടുത്ത അവഗണനയാണ് പ്രതിപക്ഷ മണ്ഡലങ്ങളോട് കാണിക്കുന്നത്. പ്രതിപക്ഷ മണ്ഡലങ്ങൾ കേരളത്തിൽ ഇല്ലായെന്ന നിലയിലാണ് ബജറ്റ് അവതരിപ്പിക്കുന്നത്. കഴിഞ്ഞ നാല് ബജറ്റുകളിലായി ഇരട്ടിയിലധികമാണ് തൊട്ടടുത്തുള്ള പ്രതിപക്ഷ മണ്ഡലങ്ങളേക്കാൾ കൂടുതലായി ഭരണപക്ഷ മണ്ഡലങ്ങൾക്ക് അനുവദിച്ചിട്ടുള്ളത്. വലിയ വിവേചനമാണ് ഗ്രാമീണ റോഡുകൾ അനുവദിക്കുന്നതിലടക്കം പ്രതിപക്ഷ മണ്ഡലങ്ങളോട് കാണിക്കുന്നത്. ഇത് വലിയ അപമാനമാണ്. ധനകാര്യ വകുപ്പിലെ ഫയൽ നീക്കത്തിന് നിരന്തരം കയറിയിറങ്ങേണ്ട അവസ്ഥയാണ്. മുൻ വർഷങ്ങളിൽ അനുവദിച്ച തുച്ഛമായ തുകയുടെ ഭരണാനുമതിപോലും ധനകാര്യ വകുപ്പിൽനിന്ന് ലഭിക്കുന്നില്ല. രൂക്ഷമായ വിലക്കയറ്റം ജനങ്ങളുടെ ദൈനംദിന ജീവിതത്തെ സാരമായി

ബാധിക്കുമ്പോൾ അതിനെ അതിജീവിക്കാനോ വിപണി സജീവമാക്കുന്നതിനോ ഇടപെടലുകൾ ഇല്ലാത്തത് വേദകരമാണ്. ക്ഷേമ പെൻഷനിൽ 150 രൂപയുടെയെങ്കിലും വർധനവ് പ്രതീക്ഷിച്ച സാധാരണക്കാരുടെ പ്രതീക്ഷയാണ് ബജറ്റ് അവതരണം കഴിഞ്ഞതോടെ അസ്സമിച്ചത്. ക്ഷേമ പെൻഷൻ നൽകുന്നതിലെ വീഴ്ച വലിയ ചർച്ചയാകുകയും ലോക്സഭാ തിരഞ്ഞെടുപ്പിൽ ജനം വലിയ തിരിച്ചടി നൽകിയിട്ടും സർക്കാർ പാഠം പഠിക്കുന്നില്ല. മൂന്നുമാസത്തെ കുടിശിക സമയബന്ധിതമായി നൽകുമെന്ന ഉറപ്പ് മാത്രമാണ് നൽകിയത്. അത് നേരത്തേ ബഹുമാനപ്പെട്ട മുഖ്യമന്ത്രി സഭയിൽ പറഞ്ഞ അതേ കാര്യത്തിന്റെ ആവർത്തനംമാത്രമാണ്. ക്ഷേമ പെൻഷൻ 2500 ആയി ഉയർത്തുമെന്ന് പറഞ്ഞത് വെറും വാഗ്ദാനമായി അവശേഷിക്കുന്നു. ക്ഷേമ പെൻഷൻ കൊടുക്കാനുള്ളത് 3400 കോടി രൂപയാണ്. ആശ, അങ്കണവാടിവർക്കർമാർക്കുള്ള വേതന വർധനവും ഇക്കൊല്ലം വേണ്ടെന്നുവെച്ചു. എന്നാൽ കാലാവധി കഴിഞ്ഞ സർക്കാർ വാഹനങ്ങൾ മാറ്റി പുതിയത് വാങ്ങാൻ 100 കോടി രൂപ അനുവദിച്ചത് സർക്കാരിന്റെ മുൻഗണനാ വിഷയങ്ങൾ സൂചിപ്പിക്കുന്നു. ഭൂനികുതി 50% വർധിപ്പിച്ചും കോടതി ഫീസ് അഞ്ചിരട്ടി ഉയർത്തിയുമാണ് ഇത്തവണ

സർക്കാർ ഇരുട്ടടി നൽകിയിരിക്കുന്നത്. ഇലക്ട്രിക് വാഹനത്തിലേക്കുള്ള മാറ്റം പ്രോത്സാഹിപ്പിക്കണമെന്ന് ഒരുവശത്ത് പറയുമ്പോൾ മറുവശത്ത് ഇലക്ട്രിക് വാഹനങ്ങൾക്ക് നികുതി കൂട്ടുകയാണ് സർക്കാർ ചെയ്യുന്നത്. ജനകീയ മുഖ്യമന്ത്രിയായിരുന്ന ഉമ്മൻ ചാണ്ടിയുടെ സ്വപ്നപദ്ധതിയായ 'കൊച്ചി മെട്രോ ഫേസ്-II' തയ്യാറാക്കുന്നത് സ്വാഗതാർഹമാണ്. അതോടൊപ്പം കൊച്ചി മെട്രോ ചാലക്കുടി വരെ നീട്ടുന്നതിനുള്ള നടപടി സ്വീകരിക്കണം.

2016-17-ലെ പുതുക്കിയ ബജറ്റിൽ പ്രഖ്യാപിച്ച ചാലക്കുടി റവന്യൂ ടവർ ഇന്നും കടലാസിലാണ്. എട്ടുവർഷം പിന്നിടുമ്പോഴും പരിമിതമായ സൗകര്യത്തിൽ നാലാം നിലയിൽ ഒരു താലൂക്ക് ഓഫീസ് പ്രവർത്തിക്കുന്നത് ചാലക്കുടിയിൽ മാത്രമാണ്. സാധാരണക്കാർ ഏറ്റവുമധികം ആശ്രയിക്കുന്ന ഒരു ഓഫീസിന്റെ സ്ഥിതിയിതാണ്. ഇനിയെങ്കിലും അതിനൊരു ശാപമോക്ഷം വേണം. പ്രതിവർഷം 20 ലക്ഷത്തോളം സഞ്ചാരികൾ എത്തിച്ചേരുന്ന അതിരപ്പിള്ളി, വാഴച്ചാൽ, മലക്കുപ്പാറ എന്നീ പ്രധാനപ്പെട്ട വിനോദസഞ്ചാരകേന്ദ്രങ്ങളെ മുൻ ബജറ്റിലെപ്പോലെ ഈ ബജറ്റും അവഗണിച്ചിരിക്കുകയാണ്. ചാൾസ് രാജാവും ഹംഗറി

പ്രധാനമന്ത്രിയുമുൾപ്പെടെ അവധിക്കാലം ആഘോഷിക്കാൻ തിരഞ്ഞെടുത്ത അതിരൂപിള്ളി എന്ന രാജ്യാന്തര വിനോദസഞ്ചാരകേന്ദ്രത്തെ ഈ സർക്കാർ അവഗണിക്കുകയാണ്. ഈ വിനോദസഞ്ചാരകേന്ദ്രങ്ങളുടെ അടിസ്ഥാനസൗകര്യവികസനത്തിന് പണം അനുവദിക്കണം.

സംസ്ഥാനത്തെ സർക്കാർ ആശുപത്രികളിൽ മരുന്നക്ഷാമം രൂക്ഷമാണ്. കേരളാ മെഡിക്കൽ സർവീസസ് കോർപ്പറേഷന്റെ കെട്ടുകാര്യസ്ഥതയാണ് അതിനു കാരണം.

തദ്ദേശസ്ഥാപനങ്ങളിൽനിന്നുമുൾപ്പെടെ 600 കോടിയോളം രൂപ മുൻകൂറായി ലഭിച്ചിട്ടും മരുന്ന് വിതരണം നടത്താനാകാത്ത സ്ഥിതിയാണുള്ളത്.

കാലാവധികഴിഞ്ഞ 80 കോടിയോളം രൂപയുടെ മരുന്നുകളാണ് കാരണ്യ ഫാർമസിയിൽ കെട്ടിക്കിടക്കുന്നത്. അവയെല്ലാം ബന്ധപ്പെട്ട

മരുന്നുകമ്പനികൾക്ക് കൈമാറിയാലുടൻ മരുന്നോ പണമോ ലഭിക്കുമെന്നിരിക്കെ, അതിനും നടപടിയില്ല. ആശുപത്രിയിൽ

സൗജന്യമരുന്നവിതരണത്തിന് ബജറ്റിൽ പ്രഖ്യാപിച്ച തുക സർക്കാർ നൽകാത്തതും സ്ഥിതി പരിതാപകരമാക്കി. മരുന്നില്ലാതായത്

പൊടുന്നനെയായിരുന്നില്ല; കുടിശ്ശിക നൽകാത്തതിനാൽ പ്രമുഖ 20

മരുന്നുകമ്പനികൾ ആറുമാസമായി KMSCL-ന് മരുന്ന് നൽകുന്നത് നിർത്തിവെച്ചിരുന്നു. സംസ്ഥാനത്ത് ആവശ്യമുള്ള മരുന്നുകളുടെ 90 ശതമാനവും ഈ 20 കമ്പനികളിൽ നിന്നാണ് ലഭിക്കുന്നത്. എന്നിരുന്നാലും ഗൗരവം തിരിച്ചറിഞ്ഞ് അടിയന്തരനടപടി സ്വീകരിക്കുന്നതിൽ KMSCL പരാജയപ്പെട്ടതാണ് നിലവിലുള്ള പ്രതിസന്ധിക്ക് കാരണം. ചാലക്കുടി താലൂക്കാശുപത്രിയിൽ ട്രോമാ കെയറിനായി കെട്ടിടം നിർമ്മിച്ചിട്ടും തസ്തിക അനുവദിക്കാത്തതിനാൽ പ്രവർത്തനമാരംഭിക്കാൻ കഴിയാത്ത അവസ്ഥയാണ്. ഇതിന് സമാനമാണ് വൈദ്യഭൂഷണം രാഘവൻ തിരുമുല്പാട് സ്റ്റാരക ആയുഷ് ആശുപത്രിയുടെ സ്ഥിതിയും. 11 കോടി രൂപയുടെ കെട്ടിടം പണിതെങ്കിലും തസ്തിക അനുവദിച്ചിട്ടില്ല. കൊരട്ടിയിൽ കോടികൾ ചെലവഴിച്ച് നിർമ്മാണം പൂർത്തീകരിച്ച ആരോഗ്യപ്രവർത്തകർക്കുള്ള റീജിയണൽ സെന്ററിന്റെ കെട്ടിടം തസ്തിക അനുവദിക്കാത്തതിനാൽ കാടുപിടിച്ചുകിടക്കുകയാണ്.

മനുഷ്യ-വന്യജീവി സംഘർഷം നേരിടുന്നതിന് അധികമായി അനുവദിച്ച 50 കോടി രൂപ അപര്യാപ്തമാണ്. വന്യമൃഗ ആക്രമണത്തിലൂടെയുണ്ടാകുന്ന വിളനാശത്തിന് നഷ്ടപരിഹാരം നൽകാൻ

കോടികൾ ആവശ്യമാണ്. വന്യമൃഗ പ്രശ്നം കൈകാര്യം ചെയ്യുന്നതിൽ സർക്കാരിന്റെ നയങ്ങളിൽ മാറ്റമുണ്ടാകണം. ഇന്നലെയും ഇന്നുമായി മൂന്ന് മനുഷ്യജീവനുകളാണ് കാട്ടാന ആക്രമണത്തിൽ പൊലിഞ്ഞത്. വന്യമൃഗങ്ങളുടെ ആക്രമണത്തിൽ കൊല്ലപ്പെടുന്നവരുടെ അടുത്ത ബന്ധുക്കൾക്ക് താൽക്കാലിക വാച്ചർ നിയമനം നൽകി ജനരോക്ഷം തണുപ്പിക്കാനാണ് സർക്കാർ ശ്രമം. കേരളത്തിൽ എത്ര ഫോറസ്റ്റ് വാച്ചർമാർക്ക് സമയത്തിന് ശമ്പളം ലഭിക്കുന്നുവെന്ന് പരിശോധിക്കുന്നത് നന്നായിരിക്കും.

തദ്ദേശസ്വയംഭരണ സ്ഥാപനങ്ങൾക്ക് ഈ സാമ്പത്തിക വർഷം പ്രഖ്യാപിച്ച ബജറ്റ് വിഹിതം 15950.49 കോടി രൂപയാണ്. കഴിഞ്ഞതവണ പ്രഖ്യാപിച്ചിരുന്ന 8532 കോടി രൂപയിൽ 42% മാത്രം അനുവദിച്ച ജനപ്രതിനിധികളെ അപമാനിച്ചവരാണ് ഇപ്പോൾ അതിനെക്കാൾ വലിയ പ്രഖ്യാപനം നടത്തിയിരിക്കുന്നത്. ചരിത്രത്തിലില്ലാത്തവിധമുള്ള പദ്ധതികൾക്കാണ് കേരളം സാക്ഷ്യം വഹിച്ചത്. കഴിഞ്ഞ ബജറ്റിൽ പ്രഖ്യാപിച്ച പദ്ധതിയിൽ പകുതിയോളം ഉപേക്ഷിച്ചശേഷം 15000 കോടി രൂപയുടെ പദ്ധതികളാണ് കഴിഞ്ഞ സാമ്പത്തിക വർഷം വെട്ടിച്ചുരുക്കിയത്.

ന്യൂനപക്ഷ വിദ്യാർത്ഥികൾക്കുള്ള സ്കോളർഷിപ്പ് ഫണ്ടും 50% വെട്ടിക്കറച്ചു. സാമ്പത്തികമായി പിന്നാക്കം നിൽക്കുന്ന ന്യൂനപക്ഷവിഭാഗത്തിലെ വിദ്യാർത്ഥികളുടെ ഉപരിപഠനം പ്രതിസന്ധിയിലാണ്. റിട്ട. ചീഫ് ജസ്റ്റിസ് ജെ. ബി. കോശി കമ്മീഷൻ റിപ്പോർട്ടിലെ ശിപാർശകൾ നടപ്പിലാക്കാനുള്ള നടപടികൾ സ്വീകരിക്കണം. പട്ടികജാതി/പട്ടികവർഗ്ഗ വിഭാഗത്തിലെ വിദ്യാർത്ഥികളുടെ ഇ-ഗ്രാന്റ്, മറ്റ് സ്കോളർഷിപ്പുകൾ എന്നിവയിൽ 150 കോടിയോളം രൂപ കുടിശ്ശികയായതിനാൽ അത് നൽകുന്നതിനുള്ള നടപടി സ്വീകരിക്കണം.

പരമ്പരാഗത വ്യവസായങ്ങളെ സംരക്ഷിക്കാൻ കർമ്മപദ്ധതി തയ്യാറാക്കുമെന്ന് സർക്കാർ കാലാകാലങ്ങളിൽ പ്രഖ്യാപിക്കുമ്പോഴും ഒരു ആനുകൂല്യവും ജീവിതപുരോഗതിയുമില്ലാതെ ഈ മേഖലയിൽ ജോലിചെയ്യുന്ന തൊഴിലാളികൾ അനുഭവിക്കുന്ന ദുരിതത്തിന് ഒരവസാനവുമില്ല. ഒരു കാലത്ത് പ്രതാപത്തിന്റെ കൊടുമുടിയിൽ നിന്നിരുന്ന ഈ മേഖല ഇന്ന് നാശത്തിന്റെ പടുകുഴിയിലാണ്. പട്ടിണിയും പരിവട്ടവും മാത്രം കൂട്ടായതോടെ പാരമ്പര്യ തൊഴിലാളികളെല്ലാം ഈ രംഗത്തെ കയ്യൊഴിഞ്ഞു. പുതിയ തലമുറ ഈ രംഗത്തേക്ക് കടന്നുവരുന്നതേയില്ല.

തിരിച്ചുവരാൻ കഴിയുമെന്ന പ്രതീക്ഷ നഷ്ടപ്പെട്ട് നാമാവശേഷമാണ് തൃശ്ശൂർ ജില്ലയിലെ ഓട് വ്യവസായവും സ്വർണ്ണാഭരണ നിർമ്മാണ മേഖലയും. അവിടത്തെ തൊഴിലാളികളെ സംരക്ഷിക്കാനുള്ള നടപടി സർക്കാർ സ്വീകരിക്കണം.

ജനങ്ങൾ എന്തുപ്രതീക്ഷിച്ചാണ് നികുതി കൊടുത്ത് സർക്കാരിനെ പോറ്റുന്നത്. ആവശ്യങ്ങൾക്കൊന്നും ഇന്ന് പണമില്ല. ക്ഷേമ പെൻഷൻ, സപ്ലൈകോയിലെ ആവശ്യവസ്തുക്കൾ, ആശുപത്രി സേവനങ്ങൾ എന്നുവേണ്ട എല്ലാ സർക്കാർ സേവനങ്ങളും വെന്റിലേറ്ററിലാണ്. സർക്കാരിൽനിന്നും ലഭിക്കേണ്ട കുടിശ്ശികയില്ലാത്തതായ ഏതെങ്കിലും മേഖലയുള്ളതായി അറിവില്ല. ആവശ്യസാധനങ്ങൾ സംഭരിച്ചവകയിൽ സപ്ലൈകോ വിതരണക്കാർക്ക് കുടിശ്ശികയായ 464 കോടി രൂപയും നെല്ല് സംഭരിച്ചവകയിൽ കർഷകർക്ക് 127 കോടി രൂപയും നൽകാനുണ്ട്. പൊതുവിതരണ സംവിധാനം താറ്റുമാറാകുകയും റേഷൻ കടകളിൽ അരിപോലും ഇല്ലാത്ത സ്ഥിതിയുമാണ്. റേഷൻ കടകളിൽ സാധനമെത്തിക്കുന്ന കരാറുകാർക്കുള്ള കുടിശ്ശിക 100 കോടി രൂപയാണ്. നിർമ്മാണക്കരാറുകാർക്ക് 16000 കോടി രൂപയാണ് നൽകാനുള്ളത്. എം.എൽ.എ. ആസ്തിവികസന

ഫണ്ടിൽനിന്നുള്ള പ്രവൃത്തികൾപോലും കരാറുകാരന്മാർ അവസ്ഥയിലാണ്. വലിയ അപമാനമാണ് നേരിടേണ്ടിവരുന്നത്. ജീവനക്കാരെയും ഈ സർക്കാർ ബുദ്ധിമുട്ടിക്കുന്നു. സറണ്ടറിലും, ക്ഷാമബത്തയിലും, ക്ഷാമബത്ത കുടിശ്ശികയിലും, ശമ്പള പരിഷ്കരണമില്ല, പങ്കാളിത്ത പെൻഷൻ പിൻവലിക്കുമെന്ന പ്രഖ്യാപനം ആവിയായി. ഭിന്നശേഷി സംവരണത്തിന്മേൽ നിയമന അംഗീകാരം നൽകാതെ പതിനാറായിരത്തോളം അധ്യാപകരാണ് ദിവസവേതനക്കാരായി ജോലി ചെയ്യുന്നത്. ഇത് പരിഹരിക്കുന്നതിന് അടിയന്തരനടപടി സ്വീകരിക്കണം. മുൻ ബജറ്റുകൾപോലെ കുറേ പുതിയ പദ്ധതികൾ വാരിക്കോരി പ്രഖ്യാപിച്ചിട്ടുണ്ടെങ്കിലും അതിനായി മാറ്റിവെച്ചത് ചെറിയ തുകകൾ മാത്രമാണ്. ധൂർത്ത്, ദുർവ്യയം എന്നിവ ഒഴിവാക്കി സാമ്പത്തിക അച്ചടക്കം കൊണ്ടുവരാൻ സർക്കാരിന് കഴിയുമോ എന്നതാണ് അടിസ്ഥാനപരമായ വെല്ലുവിളി. അതിന് കഴിയുന്നില്ലെന്നുള്ളതാണ് യാഥാർത്ഥ്യം. ഇതൊക്കെക്കാരണം ഞാൻ ഈ ബജറ്റിനെ എതിർക്കുന്നു.

ശ്രീ. പി. എസ്. സുപാൽ: സർ, ബഹുമാനപ്പെട്ട ധനകാര്യ വകുപ്പുമന്ത്രി

അവതരിപ്പിച്ച ബജറ്റിനെ ഞാൻ പിന്തുണക്കുകയാണ്. ദീർഘവീക്ഷണവും

വികസന കാഴ്ചപ്പാടുമുള്ള ബജറ്റാണ് അദ്ദേഹം അവതരിപ്പിച്ചത്. വിഴിഞ്ഞം പദ്ധതിയെന്നത് കേരളത്തിന്റെ വികസനത്തിലേയ്ക്കുള്ള ഒരു വലിയ കാൽവയ്പ്പാണ്. സമുദ്രമാർഗമാണ് ലോകത്തിന്റെ 80 ശതമാനം ചരക്കുഗതാഗതവും മുന്നോട്ടുപോകുന്നത്. ആ നിലയ്ക്ക് വിഴിഞ്ഞം പദ്ധതി കേരളത്തിന്റെ വികസനത്തിൽ ഒരു വലിയതലം സൃഷ്ടിക്കാൻ പോകുകയാണ്. അതിന് പ്രാധാന്യം നൽകിക്കൊണ്ടാണ് ഈ ഗവൺമെന്റ് മുന്നോട്ടുപോകുന്നത്. ആ പദ്ധതി യാഥാർഥ്യമാക്കുന്നതിനും മികവോടെ കൊണ്ടുപോകുന്നതിനും കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റ് വളരെ മികവാർന്ന പ്രവർത്തനമാണ് നടത്തിക്കൊണ്ടിരിക്കുന്നത്. വിഴിഞ്ഞം പദ്ധതിയുമായി ബന്ധപ്പെട്ട് വിഴിഞ്ഞം-കൊല്ലം-പുന്നലൂർ വളർച്ചാ ത്രികോണം (VKP-GT) എന്ന പദ്ധതി പ്രഖ്യാപിച്ചിരിക്കുകയാണ്. ഇത്തരം ഒരു പുതിയ പദ്ധതി പ്രഖ്യാപിച്ച് കേരളത്തിന്റെ വികസന മുന്നേറ്റത്തിൽ ഒരു ചുവടുവയ്പ്പ് നടത്താൻ മുൻകൈയെടുത്ത ബഹുമാനപ്പെട്ട ധനകാര്യ വകുപ്പുമന്ത്രിയെ ഞാൻ ഈ അവസരത്തിൽ അഭിനന്ദിക്കാൻ ആഗ്രഹിക്കുകയാണ്.

രണ്ട് ബജറ്റുകളാണ് നമ്മൾ കണ്ടത്; ഒന്ന് കേന്ദ്ര ബജറ്റും മറ്റൊന്ന്

സംസ്ഥാന ബജറ്റും. അദാനിക്കും കോർപ്പറേറ്റുകൾക്കും വേണ്ടിയുള്ളതും കാർഷികമേഖലയെയും തൊഴിൽമേഖലയെയും തകർക്കുന്ന, തൊഴിലുറപ്പ് പദ്ധതിപോലും അട്ടിമറിക്കുന്ന, രാജ്യത്ത് തൊഴിലില്ലായ്മ, വിലക്കയറ്റം, പണപ്പെരുപ്പം, പട്ടിണി എന്നിവ സൃഷ്ടിക്കുന്ന, ശതകോടിശ്വരന്മാരെ സൃഷ്ടിക്കുന്ന ഒന്നാണ് കേന്ദ്ര ബജറ്റ്. പ്രധാനമന്ത്രി ഇവിടെ വന്നുപോയെങ്കിലും വയനാടിനുവേണ്ടി ഒരു ചില്ലിക്കാശ് അനുവദിക്കാൻ തയ്യാറാകാത്തത് അങ്ങേയറ്റം പ്രതിഷേധാർഹമായിട്ടുള്ള കാര്യമാണ്. സംസ്ഥാന ബജറ്റ് ഇവിടെ അവതരിപ്പിച്ച പ്രത്യേകമായ സാഹചര്യം നമ്മൾ മനസ്സിലാക്കേണ്ടതുണ്ട്. ഇവിടെ കേന്ദ്ര ഗവൺമെന്റ് എടുക്കുന്ന സമീപനമെന്താണ്? ഒരു വർഷം നമുക്ക് ലഭിക്കേണ്ട 50000 കോടി രൂപയാണ് അവർ വെട്ടിച്ചുരുക്കിയത്.

15-ാം ധനകാര്യ കമ്മീഷൻ അനുവദിച്ച ചരിത്രത്തിലെ ഏറ്റവും കുറഞ്ഞ നികുതിവിഹിതമാണുണ്ടായത്; 1.92 ശതമാനം. കടമെടുപ്പ് പരിധി വെട്ടിക്കുറച്ചു. 12-ാം ധനകാര്യ കമ്മീഷൻ തദ്ദേശസ്ഥാപനങ്ങൾക്ക് നികുതി വിഹിതമായി 4.54 ശതമാനമാണ് നൽകിയതെങ്കിൽ 15-ാം ധനകാര്യ കമ്മീഷൻ 2.68% മാത്രമാണ് നൽകിയത്. കേന്ദ്ര അവഗണന

അങ്ങേയറ്റമാണ്. ഫലത്തിൽ, ഇവിടെയൊരു സാമ്പത്തിക ഉപരോധമാണ് നടക്കുന്നത്. അമേരിക്ക അവർക്കിഷ്ടമില്ലാത്ത രാജ്യങ്ങളോട് സാമ്പത്തിക ഉപരോധം പ്രഖ്യാപിക്കാറുള്ളതുപോലെ ഫെഡറൽ സംവിധാനത്തിൽ, ഒരു കേന്ദ്ര ഗവൺമെന്റ് ഒരിക്കലും ചെയ്യാൻ പാടില്ലാത്ത വിധത്തിലുള്ള സാമ്പത്തിക ഉപരോധമാണ് കേരളത്തോട് പുലർത്തുന്നത്. ഇത്തരമൊരു സാഹചര്യത്തിൽ അവതരിപ്പിച്ച കേരള ബജറ്റിൽ ഒരു ധനകാര്യ മാനേജ്മെന്റ് നമുക്ക് കാണാൻ സാധിക്കും. 2021-22-ൽ 4.4 ശതമാനമായിരുന്ന ധനക്കമ്മി 2023-24-ൽ 2.9 ശതമാനമായും 2021-22-ൽ 2.25 ശതമാനമായിരുന്ന റവന്യൂക്കമ്മി 2023-24-ൽ 1.58 ശതമാനമായും കുറയുകയുണ്ടായി. സംസ്ഥാനത്തിന്റെ തനതുവരുമാനം, 2020-21-ൽ 47,660 കോടി രൂപയായിരുന്നത് 2024-25 കഴിയുമ്പോൾ 81,000 കോടി രൂപയായി വർദ്ധിപ്പിക്കാൻ കഴിയുമെന്നാണ് പ്രഖ്യാപിച്ചിട്ടുള്ളത്. നാലുവർഷം കൊണ്ട് തനതുവരുമാനത്തിൽ 70 ശതമാനത്തിന്റെ വർദ്ധനവുണ്ടായിട്ടുണ്ട്. ഇതാണ് ഇവിടത്തെ ധനകാര്യ മാനേജ്മെന്റ്. അതാണ് ധനകാര്യ വകുപ്പുമന്ത്രി ബജറ്റ് അവതരിപ്പിച്ചപ്പോൾ 'സംസ്ഥാനത്തെ സംബന്ധിച്ചിടത്തോളം ഈ

ബജറ്റ് അവതരിപ്പിക്കുമ്പോൾ സന്തോഷകരമായ കാര്യം' എന്ന് പറഞ്ഞത്. ഇക്കാര്യത്തിൽ നിങ്ങൾക്ക് വലിയ സന്തോഷമുണ്ടാകില്ലെന്നറിയാം. ഡൽഹി തിരഞ്ഞെടുപ്പുമായി ബന്ധപ്പെട്ട ചർച്ചകളും ഇവിടെ നടന്നു. ഡൽഹിയിൽ ബി.ജെ.പി.-യെ അധികാരത്തിൽ എത്തിച്ചത് കോൺഗ്രസാണ്. ബി.ജെ.പി. വിരുദ്ധ വോട്ടുകളെ ഭിന്നിപ്പിക്കുന്ന സമീപനമാണ് അവർ സ്വീകരിച്ചത്. ബി.ജെ.പി.-യോട് നേർക്കുനേർ മത്സരിക്കുന്ന സംസ്ഥാനങ്ങളിൽ കോൺഗ്രസ് പരാജയപ്പെടുകയാണ്. രാജസ്ഥാൻ, ഗുജറാത്ത് എന്നീ സംസ്ഥാനങ്ങളിലും ഏറ്റവും ഒടുവിൽ ഹരിയാനയിലും അതാണ് കണ്ടത്. മറ്റ് സംസ്ഥാനങ്ങളിൽ പ്രാദേശിക പാർട്ടികളുടെ ചിരകിലേറിയാണ് കോൺഗ്രസ് പോകുന്നത്. ഡൽഹി തിരഞ്ഞെടുപ്പ് കഴിഞ്ഞതിനുശേഷം പിറ്റേന്ന് ഇറങ്ങിയ വീക്ഷണം പത്രത്തിന്റെ 'ആപ്പൂരി തലവിധി' എന്ന തലക്കെട്ട് കോൺഗ്രസുകാർ വായിച്ചിട്ടുണ്ടാവും. ആരുടെ ആപ്പാണ് ഉറിയത്; ഇന്ത്യാ മുന്നണിയുടെ ആപ്പാണ് കോൺഗ്രസ് പാർട്ടി ഉറിയത്. ലീഗിന്റെ കാര്യത്തിലും കുറവൊന്നുമില്ല. 'ഡൽഹിയിൽ ആപ്പ് വീണ്' എന്ന ഹെഡിങ്ങ് ചന്ദ്രിക പത്രത്തിലുമുണ്ട്. ഒരേ തുവൽ പക്ഷികളാണ് ഇവർ. നിങ്ങളുടെയും സംഘ് പരിവാരന്റെയും മനോഭാവം ഞങ്ങൾക്ക്

മനസ്സിലാക്കാൻ സാധിക്കുന്നതാണ്. കോൺഗ്രസ് പാർട്ടിക്ക് കഴിഞ്ഞ രണ്ടുതവണയും പാർലമെന്റിൽ മൂന്നക്കമോ, പ്രതിപക്ഷ നേതൃസ്ഥാനമോ ഉണ്ടായിരുന്നില്ല. ഇന്ത്യാമുന്നണി രൂപീകരിക്കപ്പെട്ട് ഇന്ത്യയിലെ എല്ലാ പ്രസ്ഥാനങ്ങളും പ്രതിപക്ഷ പാർട്ടികളും ഒരുമിച്ചുനിന്ന് മത്സരിച്ച് എല്ലാവരുടെയും വോട്ട് സമാഹരിച്ചാണ് കോൺഗ്രസ് എന്ന പാർട്ടിക്ക് പാർലമെന്റിൽ മൂന്നക്കമുണ്ടായതും പ്രതിപക്ഷ സ്ഥാനം നേടാൻ നിങ്ങൾക്ക് സാധിച്ചതും. ഇരിക്കുന്ന കൊമ്പ് മുറിക്കുന്ന സമീപനം സ്വീകരിക്കരുതെന്നാണ് നിങ്ങളോട് എനിക്ക് സൂചിപ്പിക്കാനുള്ളത്. കേരളത്തിൽ എൽ.ഡി.എഫ്. തകർന്നാലും ബി.ജെ.പി. വളരണമെന്ന് ആഗ്രഹിക്കുന്ന പാർട്ടിയാണ് കോൺഗ്രസ് പാർട്ടി. കേന്ദ്ര സർക്കാരിന് എതിരായിട്ടുള്ള ഒരു പരാമർശവും നിങ്ങൾ നടത്തിയിട്ടില്ല. മാത്രമല്ല ഇടതുപക്ഷ സർക്കാരിനെതിരായിട്ടുള്ള പരാമർശങ്ങളാണ് ബജറ്റിലും നിങ്ങൾ നടത്തിയിട്ടുള്ളത്. പട്ടികജാതി-പട്ടികവർഗ്ഗ വികസന മേഖലയുമായി ബന്ധപ്പെട്ട് എൽ.ഡി.എഫ്. സർക്കാരിന് അവഗണനയാണുള്ളതെന്ന് നിങ്ങൾ പറയുന്നതിൽ എന്തെങ്കിലും വാസ്തവമുണ്ടോ; ഇക്കാര്യം നിങ്ങൾ നിരന്തരം പ്രചരിപ്പിക്കാൻ ശ്രമിക്കുന്നു. ഇത്തവണത്തെ ബജറ്റിൽ

പട്ടികജാതി വികസന വകുപ്പിന് 1801.60 കോടി രൂപയും തദ്ദേശ സ്വയംഭരണ സ്ഥാപനങ്ങൾക്ക് 1435.5 കോടി രൂപയും ഉൾപ്പെടെ ആകെ 3236.85 കോടി രൂപയാണ് പട്ടികജാതി വിഭാഗങ്ങളുടെ വികസനത്തിനുവേണ്ടി നീക്കിവച്ചിട്ടുള്ളത്. പട്ടികവർഗ്ഗ വികസന വകുപ്പുമുഖേന 804.70 കോടി രൂപയും തദ്ദേശ സ്വയംഭരണ സ്ഥാപനങ്ങൾ മുഖേന 215.77 കോടി രൂപയും ഉൾപ്പെടെ ആകെ 1020.44 കോടി രൂപയാണ് പട്ടികവർഗ്ഗ വികസനത്തിന് ചെലവഴിക്കുന്നത്. പട്ടികജാതി-പട്ടികവർഗ്ഗ വികസന മേഖലയ്ക്കുവേണ്ടി 4257.29 കോടി രൂപയാണ് ഇത്തവണ ബജറ്റിൽ കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റ് നീക്കിവച്ചിട്ടുള്ളത്. നിങ്ങളുടേത് ഒരു ദൃഷ്ടചരണമാണ്. നിങ്ങളുടെ കാലത്ത് അനുവദിച്ചതിനെക്കാൾ എത്രകോടി രൂപയാണ് ഇടതുപക്ഷ ജനാധിപത്യ മുന്നണി ഗവൺമെന്റിന്റെ കാലത്ത് അധികമായി വിനിയോഗിച്ചിട്ടുള്ളത്. വനമേഖലയ്ക്കും കൂടുതൽ പണം നീക്കിവച്ചിട്ടുണ്ട്. വനമേഖലയിൽ വന്യജീവി-മനുഷ്യ സംഘർഷം വർദ്ധിച്ചുകൊണ്ടിരിക്കുകയാണ്. ആളുകൾക്ക് കൃഷിചെയ്യാൻ സാധിക്കാത്ത സാഹചര്യവുമുണ്ട്. ഇത് എപ്പോഴും നിയമസഭയിൽ ചർച്ച ചെയ്യുന്നൊരു

വിഷയമാണ്. ഇതിനുവേണ്ടി മുഖ്യമന്ത്രി മീറ്റിംഗ് വിളിച്ചപ്പോൾ ഒരു പദ്ധതി പ്രഖ്യാപിക്കുകയുണ്ടായി. കേന്ദ്ര വനനിയമത്തിൽ ഗണ്യമായ മാറ്റം വരുത്തിയെങ്കിൽ മാത്രമേ ശാശ്വതമായ പരിഹാരം കാണാൻ സാധിക്കുകയുള്ളൂ.

2018-ലാണ് കാർഷികമേഖലയുമായി ബന്ധപ്പെട്ട നഷ്ടപരിഹാരത്തിന്റെ വില പുതുക്കി നിശ്ചയിച്ചത്. കാർഷിക വിളകളുമായി ബന്ധപ്പെട്ട് കർഷകർക്കുണ്ടാകുന്ന വിളകൾക്ക് മതിയായ നഷ്ടപരിഹാരം നൽകണം. വന്യജീവി ആക്രമണത്തിൽ മരണപ്പെടുന്നവർക്കും പരിക്ക് പറ്റുന്നവർക്കും മതിയായ നഷ്ടപരിഹാരം നൽകണം. അതിന് കൂടുതൽ തുക ബജറ്റിൽ വകയിരുത്തുന്നതിനാവശ്യമായ നടപടികൾ സ്വീകരിക്കണമെന്നാണ് എനിക്ക് സൂചിപ്പിക്കാനുള്ളത്.

ഏറ്റവും പ്രധാനപ്പെട്ട ഒരു ടൂറിസം പദ്ധതിയാണ് 'തെന്മല ഇക്കോ ടൂറിസം പദ്ധതി'. ഈ പദ്ധതിക്ക് വലിയ സാധ്യതകളാണുള്ളതെന്ന കാര്യം ബഹുമാനപ്പെട്ട ധനകാര്യ വകുപ്പുമന്ത്രിക്കറിയാം. അതുകൊണ്ട് കൂടുതൽ പണം ഈ പദ്ധതിക്ക് വകയിരുത്തിക്കൊണ്ട് തെന്മല ഇക്കോ ടൂറിസം പദ്ധതിയെ കേരളത്തിലെ ഏറ്റവും പ്രധാനപ്പെട്ടൊരു ടൂറിസ്റ്റ്

ഡെസ്റ്റിനേഷനായി മാറ്റുന്ന കാര്യത്തിൽ അനുകൂലമായ തീരുമാനം കൈക്കൊള്ളണമെന്നാണ് എനിക്ക് സൂചിപ്പിക്കാനുള്ളത്. വയനാട് ദുരന്തത്തിൽ കേന്ദ്രം പണം അനുവദിച്ചില്ലെങ്കിലും കേരളത്തിലെ ഗവൺമെന്റ് ആ ദുരന്തത്തിന് ഇരയായിട്ടുള്ള ആളുകളെ ചേർത്തുപിടിച്ചുകൊണ്ട് അവരെ സഹായിക്കാനുള്ള മാതൃകാപരമായ പ്രവർത്തനങ്ങളുമായി മുന്നോട്ടുപോകുകയാണ്. ഇത്തവണത്തെ ബജറ്റിൽ 750 കോടി രൂപ ഇതിനായി പ്രത്യേകം അനുവദിച്ചിട്ടുള്ളത് സ്വാഗതാർഹമായ നടപടിയാണ്.

കോഴിക്കോട് ജില്ലയിൽ വിലങ്ങാട് ഉണ്ടായ ദുരന്തത്തിൽ കൂടുതൽ ആളുകൾ നഷ്ടപ്പെട്ടില്ലെന്നത് വളരെ സന്തോഷകരമായ കാര്യമാണ്. പക്ഷേ, അവിടെയുണ്ടായ ദുരന്തം വളരെ വലുതാണ്. ആ ദുരന്തത്തിന്റെ തീവ്രത കുറയ്ക്കാൻ വിലങ്ങാടിനുവേണ്ടിയും ഒരു പദ്ധതി പ്രഖ്യാപിക്കുന്നതിന് ഗവൺമെന്റ് മുൻകൈ എടുക്കണം. ഇക്കാര്യത്തിൽ ധനകാര്യ വകുപ്പുമന്ത്രി പ്രത്യേകമായി ഇടപെടണമെന്നാണ് എനിക്ക് ഈ അവസരത്തിൽ സൂചിപ്പിക്കാനുള്ളത്. തോട്ടം മേഖലയുമായി ബന്ധപ്പെട്ട ലയങ്ങളുടെ അവസ്ഥ ബഹുമാനപ്പെട്ട അങ്ങേയ്ക്കും അറിയാവുന്ന കാര്യമാണ്. ആ ലയങ്ങളുടെ പുനരുദ്ധാരണവുമായി ബന്ധപ്പെട്ട് ബജറ്റിൽ പണം

നീക്കിവച്ചിരുന്നു. ആ പദ്ധതി ഇതുവരെയും ആരംഭിക്കാൻ സാധിച്ചിട്ടില്ല. ലയങ്ങളുടെ പുനരുദ്ധാരണവുമായി ബന്ധപ്പെട്ട് ബജറ്റിൽ കൂടുതൽ പണം അനുവദിച്ചു ഈ വർഷംതന്നെ ലയങ്ങളുടെ പുനരുദ്ധാരണം നടപ്പാക്കുകയും പാവപ്പെട്ട തോട്ടം തൊഴിലാളികളെ സഹായിക്കാനാവശ്യമായ നടപടികൾ സ്വീകരിക്കുകയും വേണം. കാർഷിക മേഖലയുമായും നെൽക്കൃഷിയുമായും ബന്ധപ്പെട്ട് 150 കോടി രൂപയുടെ പദ്ധതി പ്രഖ്യാപിച്ചിരിക്കുന്നത് സ്വാഗതാർഹമായൊരു കാര്യമാണ്. ഹോർട്ടികൾച്ചർ മിഷൻ മേഖലയിൽ അനന്തമായ സാധ്യതകളുണ്ട്. കേന്ദ്ര-സംസ്ഥാന പദ്ധതിയാണിത്. അവരുടെ മിഷൻ മാനേജ്മെന്റ് വെട്ടിക്കുറച്ച സാഹചര്യത്തിൽ അതിന് പ്രത്യേകമായി രണ്ടുകോടി രൂപയെങ്കിലും അനുവദിച്ചു കേരളത്തിലെ ഹോട്ടികൾച്ചറൽ മിഷൻ സംവിധാനത്തെ സഹായിക്കാനാവശ്യമായ നടപടികൾ സ്വീകരിക്കണമെന്ന് ഞാൻ ഈ അവസരത്തിൽ സൂചിപ്പിക്കുകയാണ്. പരമ്പരാഗത വ്യവസായ മേഖലയുമായി ബന്ധപ്പെട്ട് കശുവണ്ടി, കൈത്തറി മേഖലയ്ക്ക് കഴിഞ്ഞ തവണത്തെക്കാൾ പണം നീക്കിവച്ചിട്ടുണ്ട്. എന്നാൽ വളരെ പ്രധാനപ്പെട്ട മേഖലയെന്നുള്ള നിലയിൽ ആ മേഖലയ്ക്ക് കൂടുതൽ പണം നീക്കിവയ്ക്കുന്നതിനാവശ്യമായ നടപടികളുണ്ടാകണം.

വിലക്കയറ്റം നിയന്ത്രിക്കാൻ ഫലപ്രദമായ നടപടികൾ ഗവൺമെന്റ് സ്വീകരിക്കുന്നുണ്ട്. നമ്മുടെ സപ്ലൈകോ ഔട്ട്ലെറ്റുകൾ സജീവമാകണമെങ്കിൽ കൂടുതൽ തുക ഇതിനായി നീക്കിവയ്ക്കേണ്ടതുണ്ട്. അതുകൊണ്ട് കൂടുതൽ തുക നീക്കിവയ്ക്കുന്നതിനാവശ്യമായ നടപടികൾ സ്വീകരിക്കണം. കേരളത്തിന്റെ വികസനത്തിന് വലിയ മുന്നേറ്റം നൽകിയ സർക്കാരാണ് കേരളത്തിലെ ഇടതുപക്ഷ ജനാധിപത്യ മുന്നണി സർക്കാർ. നിങ്ങൾ കിഫ്ബിയെ എതിർക്കും; പക്ഷേ, നിങ്ങൾ ഫണ്ടിന്റെ കാര്യം പറഞ്ഞു, നിങ്ങളുടെ ഗവൺമെന്റിന്റെ കാലത്ത് 20 ശതമാനം വരുന്ന പ്രവൃത്തികൾക്കുപോലും ബജറ്റിൽ തുകയില്ലാതിരുന്ന സാഹചര്യങ്ങൾ ഞങ്ങൾക്കുണ്ടായിട്ടുണ്ട്. എന്നാൽ, ഇപ്പോൾ കിഫ്ബി വഴി പണം ലഭിക്കാത്ത ഏതെങ്കിലുമൊരു പ്രതിപക്ഷ എം.എൽ.എ. ഉണ്ടെങ്കിൽ ഒന്ന് എഴുന്നേറ്റുനിൽക്കാൻ ഞാൻ ആവശ്യപ്പെടുകയാണ്. നിങ്ങൾക്ക് എഴുന്നേറ്റ് നിൽക്കാൻ സാധിക്കില്ല. കാരണം, കോടിക്കണക്കിന് രൂപയാണ് കിഫ്ബി മുഖേന നിങ്ങൾക്ക് ലഭിച്ചിട്ടുള്ളത്. പ്രതിപക്ഷ വിവേചനം കാണിക്കാതെ എല്ലാവരെയും ചേർത്തുപിടിക്കുന്ന ഒരു ഗവൺമെന്റാണ് കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റ്. ഈ ഗവൺമെന്റ് ഇനിയും

തുടരുന്ന കാര്യത്തിൽ യാതൊരു സംശയവുമില്ല. ഈ ബജറ്റിനെ ഞാൻ പിന്തുണയ്ക്കുന്നു.

ശ്രീ. പി. കെ. ബഷീർ: സർ, ആളില്ലാത്ത പോസ്റ്റിൽ ഗോളടിക്കുന്നതുപോലെയാണ് എന്റെ പ്രസംഗം. കാരണം 19 മന്ത്രിമാർ ഇവിടെയില്ല. ബഹുമാനപ്പെട്ട ധനകാര്യ വകുപ്പുമന്ത്രിയും ഇല്ല. നിങ്ങൾക്ക് എവിടെയാണ് ഒരു ജനാധിപത്യബോധമുള്ളത്; ആർക്കാണ്; ബഹുമാനപ്പെട്ട ധനകാര്യ വകുപ്പുമന്ത്രിയല്ലേ മറുപടി പറയേണ്ടത്; നിങ്ങൾ ആരെങ്കിലും പോയി പറയുമോ; ആളില്ല; വെറുതെ പറയണ്ട. അവിടെ ഇരിക്കൂ.. ഇപ്രകാരം കിടന്ന് ഉരുളണ്ട. (...ബഹളം...) കേന്ദ്ര ബജറ്റിൽ നമുക്ക് എണ്ണ തേച്ചുതന്നു, സംസ്ഥാന ബജറ്റിൽ ശ്രീ. കെ. എൻ. ബാലഗോപാൽ കുളിപ്പിച്ചു തന്നു. ബഹുമാനപ്പെട്ട അംഗം ശ്രീ. പി. എസ്. സുപാൽ അവിടെ ഇരിക്കൂ... ഈ ബജറ്റിൽ സർക്കാറെന്താണ് പറയുന്നത്; പെൻഷൻ കുടിശ്ശിക സമയബന്ധിതമായി കൊടുക്കുമെന്നാണ് ബഹുമാനപ്പെട്ട ധനകാര്യ വകുപ്പുമന്ത്രി പറയുന്നത്. (...ബഹളം...) ശ്രീ. എം. നൗഷാദ് please sit down, please sit down. സമയത്തിന് കൊടുക്കാത്തതിനെയാണ് കുടിശ്ശിക എന്നുപറയുന്നത്. അത് സമയബന്ധിതമായി നൽകുമെന്നാണ്

ബഹുമാനപ്പെട്ട മന്ത്രി പറയുന്നത്. എന്ത് ഏർപ്പാടാണിത്; നിങ്ങൾ ആരോടാണിത് പറയുന്നത്? നിങ്ങൾ പറയുന്ന വലിയ കാര്യം ആം ആദ്മി പാർട്ടി ഡൽഹിയിൽ തോറ്റതാണ്. അതാണ് നിങ്ങൾക്ക് സങ്കടം. ഞാൻ സി.പി.ഐ.(എം.)-നോട് ചോദിക്കുകയാണ്, നിങ്ങൾ എന്തിനാണ് മത്സരിക്കാൻ പോയത്; 347 വോട്ടും ആം ആദ്മി പാർട്ടിക്ക് കൊടുത്താൽ പോരായിരുന്നോ; അതുപോരേ; എന്തിനാണ് നിങ്ങൾ മത്സരിച്ചത്; Why should you contest the election? ഹരിയാനയിൽ തിരഞ്ഞെടുപ്പ് വന്നു, കോൺഗ്രസ് അധികാരത്തിൽനിന്നും പോയി. ആം ആദ്മി പാർട്ടി അവിടെ മത്സരിച്ചു. അന്ന് നിങ്ങൾക്ക് സങ്കടമില്ലല്ലോ; അന്ന് നിങ്ങൾക്ക് കോൺഗ്രസ് തോറ്റാൽ മതി. ബി.ജെ.പി. വന്നാലും നിങ്ങൾക്ക് പ്രശ്നമില്ല. ഗോവയിൽ ആം ആദ്മി പാർട്ടി മത്സരിച്ചു, കോൺഗ്രസ് തോറ്റു. അന്നൊന്നും ഈ വിലാപം ഇവിടെ കേട്ടിട്ടില്ലല്ലോ; ഗുജറാത്തിൽ ആം ആദ്മി പാർട്ടി മത്സരിച്ചു, കോൺഗ്രസ് തോറ്റു. അവിടെയും നിങ്ങൾക്ക് ഈ വികാരമുണ്ടായിട്ടില്ലല്ലോ? നിങ്ങളുടെ ആത്യന്തികമായ ലക്ഷ്യം ഞങ്ങളെ സംബന്ധിച്ചിടത്തോളം ക്ലിയരായി പറയാം, ആം ആദ്മി പാർട്ടിയും ബി.ജെ.പി.-യും ഒരേ നാണയത്തിന്റെ ഇരുവശങ്ങളാണ്; രണ്ടുപേരും കണക്കാണ്. ഞാൻ

ചോദിക്കട്ടെ, നിങ്ങൾ പറഞ്ഞതിനെ എങ്ങനെയാണ് താങ്ങുക; കോൺഗ്രസുമായി സഖ്യമില്ലെന്ന് ഡൽഹി മുഖ്യമന്ത്രിയായിരുന്ന ശ്രീ. അരവിന്ദ് കെജ്‌രിവാൾ അല്ലെ പരഞ്ഞത്. പിന്നെ നിങ്ങളെന്തിനാണ് കോൺഗ്രസിനെ പറയുന്നത്; കോൺഗ്രസ് വലിയ പാർട്ടി അല്ലേ? സി.പി.ഐ.(എം.)-കാരോട് ഞാൻ ചോദിക്കട്ടെ, ബംഗാളിൽ നിങ്ങളെ തോൽപ്പിച്ചത് തൃണമൂൽ കോൺഗ്രസാണ്. ബംഗാളിൽ തൃണമൂൽ തോൽപ്പിച്ചപ്പോൾ, നിങ്ങൾ തൃണമൂൽ കോൺഗ്രസിനെ പരാജയപ്പെടുത്താൻ വേണ്ടിയാണ് കോൺഗ്രസിന്റെകൂടെ നിൽക്കുന്നത്. തൃണമൂൽ തോറ്റാൽ ആരാണ് വരുന്നത്; ബി.ജെ.പി.... പിന്നെ എന്താണ് പറയേണ്ടത്? നിങ്ങൾക്ക് വൈകിടന്ന ബുദ്ധിയാണുള്ളത്. ഇപ്പോൾ എവിടെയാണ് പോകുന്നത്?

വിദേശ സർവകലാശാല സംബന്ധിച്ച് പറയുകയാണെങ്കിൽ, എന്റെ യുവസുഹൃത്തായ ശ്രീ. എം. വിജിൻ അവിടെയുണ്ടോ; വിദേശ സർവകലാശാലയ്ക്കെതിരെയുള്ള സമരത്തിനിടയിലല്ലേ നിങ്ങൾ നയതന്ത്ര പ്രതിനിധിയുടെ മുഖത്തടിച്ചത്. എന്നിട്ട് നിങ്ങളിപ്പോൾ വിദേശ സർവകലാശാലയ്ക്ക് സൗകര്യങ്ങൾ ചെയ്യുകയാണ്. സ്വാശ്രയ കോളേജ്

(...ബഹളം...)

ചെയർപേഴ്സൺ: ശ്രീ. പി. കെ. ബഷീർ സംസാരിക്കട്ടെ.

ശ്രീ. പി. കെ. ബഷീർ: സർ, നിങ്ങളെ പറഞ്ഞിട്ട് കാര്യമില്ല.

ആരെങ്കിലും കോൺഗ്രസിൽനിന്നും വന്നാൽ, ആരെങ്കിലും ലീഗിൽനിന്നും പോയാൽ പിറ്റേന്ന് അയാളെ പിടിച്ച് സ്ഥാനാർഥിയാക്കുന്ന ഗതികേടിലേക്കാണ് നിങ്ങളുടെ പാർട്ടി എത്തിയത്. പണ്ട് നിങ്ങളുടെ പാർട്ടിയുടെ സംസ്ഥാന കമ്മിറ്റിക്ക് ഒരാൾ വരണമെങ്കിൽ അയാൾ ബ്രാഞ്ച്, ലോക്കൽ, ഏരിയ, ജില്ല കമ്മിറ്റികളിൽ വരണം. ശ്രീമതി കെ. കെ. ശൈലജ ടീച്ചർ കേന്ദ്ര കമ്മിറ്റിയംഗമല്ലേ; എവിടെയാണ് നിങ്ങളുടെ പാർട്ടി; (...ബഹളം...) പണ്ട് നിങ്ങൾ ചിഹ്നം കൊടുക്കും; ഞാൻ പറയട്ടെ, എനിക്ക് നല്ല വിഷമമുണ്ട്. ആർട്ടിഫിഷ്യൽ ഇൻ്റലിജൻസിനെപ്പറ്റി ശ്രീ. എം. വി. ഗോവിന്ദൻ മാസ്റ്റർ ഇപ്പോൾ ക്ലാസ്സെടുക്കുകയാണ്. ഞാൻ ഇതുകേട്ട് അന്തംവിടുകയാണ്. ഇതുകേട്ട് സ്റ്റേറ്റ് കമ്മിറ്റിയിലെയും ജില്ലാ കമ്മിറ്റിയിലെയും കുട്ടികൾ വായംതൂറന്ന് നിൽക്കുകയാണ്. നിങ്ങൾക്കെന്തെങ്കിലും പറയാൻ കഴിയുമോ; ശ്രീ. എം. വി. ഗോവിന്ദൻ മാസ്റ്റർ പറഞ്ഞത് എന്താണ്; 'AI ഇങ്ങനെ

മുത്തുമുത്തുവന്നാൽ പിന്നെ മാർക്സിസത്തിന് എന്ത് പ്രസക്തി എന്നാണ് നിങ്ങൾ ചോദിക്കുന്നത്. അവിടെയും മാർക്സിസത്തിന് പ്രസക്തിയുണ്ട്. AI ഉപയോഗിക്കുമ്പോൾ 60 ശതമാനം ആളുകളുടെ ജോലി പോകും. അധ്വാനവർഗത്തിന് പണിയില്ലാതെയാകും. കമ്പോളത്തിന്റെ ക്രയവിക്രയ ശേഷിയുടെ 60 ശതമാനം കുറവുണ്ടാകും. മുതലാളിത്തത്തിന്റെ ഉൽപന്നങ്ങൾ വാങ്ങാൻ ആളില്ലാതെയാകും. ലോകത്തിലെ ഒരു രാജ്യത്തിനും മുന്നോട്ടുപോകാൻ കഴിയാതെ വരും. അത് സോഷ്യലിസത്തെപ്പോലെയുള്ളവയ്ക്ക് പാതയൊരുക്കും. അങ്ങനെ വരുമ്പോൾ ഉള്ളവരും ഇല്ലാത്തവരും തമ്മിലുള്ള അന്തരം കുറയും. അത് മൗലിക മാറ്റത്തിന് കാരണമാകും. ഈ സാഹചര്യത്തിലാണ് മാർക്സ് സമ്പത്തിന്റെ വിഹിതമെന്നുപറയുന്നത്. ഇത് ചിലപ്പോൾ നടക്കണമെങ്കിൽ നൂറ്-നൂറ്റമ്പത് വർഷങ്ങൾ കഴിയണം.' അതുകേട്ട് കയ്യടിച്ചതല്ലേ നിങ്ങൾ; ഇതിലെന്താണ് പറയുന്നത്. പിന്നെ മാർക്സിസത്തിന് കാലഹരണ ദോഷമുണ്ടാവില്ല. എന്നാൽ മതഗ്രന്ഥങ്ങൾക്ക് കാലഹരണ ദോഷമുണ്ടാകും. നല്ല ബുദ്ധിയുള്ളത് ശരിയാണ്, നിങ്ങൾക്കുതന്നെയേ ഉണ്ടാകുകയുള്ളൂ. നിങ്ങൾക്ക് എവിടെയാണുള്ളത്. നിങ്ങൾ ഒന്ന് ആലോചിച്ചുനോക്കൂ. ഞാൻ നിങ്ങളെ

വിഷമിപ്പിക്കുന്നില്ല. പിന്നെ നിങ്ങൾ ഞങ്ങളെക്കുറിച്ച് പറഞ്ഞു, ലീഗ്, ഞങ്ങളുടെ ജമാഅത്തെ ഇസ്ലാമി, ഞാൻ ചോദിക്കട്ടെ, പൊന്നാനിയിൽ തിരഞ്ഞെടുപ്പ് നടക്കുമ്പോൾ സ്വന്തം പാർട്ടി പോളിറ്റ് ബ്യൂറോ അംഗത്തിന് എണ്ണിറ്റുകൊടുക്കാത്ത നിങ്ങൾ രണ്ടുമണിക്കൂർ കാത്തുനിന്നതിനുശേഷം വന്ന് കെട്ടിപ്പിടിച്ചത് ഞങ്ങളല്ല, നിങ്ങളാണ്. നിങ്ങൾ തോൽക്കുമ്പോൾ... ജമാഅത്തെ ഇസ്ലാമി, എസ്.ഡി.പി.ഐ.... പതിനെട്ടായിരം വോട്ടിന് ശ്രീ. രാഹുൽ മാജൂട്ടത്തിൽ ജയിച്ചപ്പോൾ... നിങ്ങളില്ല. ബാർബർ ഷോപ്പിലെ കല്ലുപോലെ തേഞ്ഞുപോകുന്ന പാർട്ടിയായി സി.പി.ഐ.(എം.) മാറിയിരിക്കുന്നു. അക്കാര്യം നിങ്ങളെന്താണത് മനസ്സിലാക്കാത്തതെന്ന് ബഹുമാനപ്പെട്ട ധനകാര്യ വകുപ്പുമന്ത്രിയോട് ഞാൻ ചോദിക്കുകയാണ്.

വന്യജീവി ആക്രമണം ഇവിടെ ഉണ്ടാകുമെന്ന് ഞാൻ വിചാരിച്ചില്ല. അത് വർദ്ധിച്ചിരിക്കുകയാണ്. ബഹുമാനപ്പെട്ട ധനകാര്യ വകുപ്പുമന്ത്രി, കടമെടുക്കുന്ന പണത്തിൽ 92 ശതമാനവും കടം തിരിച്ചടയ്ക്കാനല്ലേ കൊടുക്കുന്നത്. 8 ശതമാനം മാത്രമാണ് നാട്ടിലെ കാര്യങ്ങൾക്ക് ഉപയോഗിക്കുന്നത്. എങ്ങനെയാണ് കാര്യങ്ങൾ നടക്കുക; ബഹുമാനപ്പെട്ട ശ്രീ. പി. രാജീവ് മിനിസ്റ്റർ നിങ്ങളെന്ന് ഇരിക്കണം. നിങ്ങൾ വ്യവസായ

വകുപ്പുമന്ത്രിയാണ്. അത്യാവശ്യം ബോധമുള്ള മനുഷ്യനാണ്. 7.2 ശതമാനമാണ് ഇവിടത്തെ തൊഴിലില്ലായ്മ നിരക്ക്. കേന്ദ്രത്തിന്റേത് 3.2 ശതമാനവും. അതിന് കാരണമെന്താണ്; തൊഴിലില്ലായ്മയ്ക്ക് കാരണമെന്താണ്; ദുർബലമായ സമ്പത്ത്, അതിന്റെ പ്രശ്നംതന്നെയാണ്. പണമില്ല. തൊഴിലുണ്ടാക്കാൻ നിങ്ങൾക്ക് കഴിയുന്നില്ല. നിങ്ങൾ ഉഷാരാണ്. നിങ്ങളുടെ 12 പൊതുമേഖല സ്ഥാപനങ്ങൾക്ക് ഒന്നാം തീയതി ശമ്പളം കൊടുക്കാനില്ല. നിങ്ങൾ അധ്വാനിക്കുന്ന തൊഴിലാളി വർഗത്തിന്റെ പാർട്ടിയാണ്. ഒരാൾ അധ്വാനിച്ചാൽ അവന്റെ വിയർപ്പ് വരുന്നതിനുമുമ്പ് കൂലി കൊടുക്കണമെന്ന് പഠിപ്പിച്ചൊരു മതത്തിന്റെ അനുനായികളായ ഞങ്ങൾ, സോഷ്യലിസം വരുമെന്ന് പറയുന്ന നിങ്ങൾ, നിങ്ങൾ പക്ഷെ ആറുമാസത്തിൽ കൊടുക്കുന്നുണ്ടോ; ഇല്ലല്ലോ? 12 പൊതുമേഖല സ്ഥാപനങ്ങളുണ്ട്; ഞാൻ പറഞ്ഞതല്ല, ഇക്കണോമിക് റിവ്യൂ നോക്കണം; വായിക്കണം. അത് വായിച്ചതിനുശേഷം നിങ്ങൾ പറയണം, അത് പഠിക്കണം. ചില ആളുകൾ ബുക്ക് വായിച്ച് ഇങ്ങനെ പറയും. ഞങ്ങൾ ഇത് കാണാപാമാണ് പറയുന്നത്.

ബഹുമാനപ്പെട്ട ധനകാര്യ വകുപ്പുമന്ത്രിയോട്, കേന്ദ്ര ഫണ്ട്

എങ്ങനെയാണ് ലഭിക്കുന്നത്? പണം ചെലവഴിച്ചതിന്റെ യൂട്ടിലൈസേഷൻ സർട്ടിഫിക്കറ്റ് സമയത്ത് കൊടുക്കാറുണ്ടോ; നിങ്ങൾ ഒരു ആത്മപരിശോധന നടത്തണം. നിങ്ങൾ കൊടുക്കുന്നില്ല. ഞാൻ പറയുന്നതിൽ പോയിന്റുണ്ടെന്ന് നിങ്ങൾക്ക് മനസ്സിലായി. ലൈഫ് പദ്ധതിക്ക് 1160 കോടി രൂപയാണ് ഇപ്പോൾ പ്രഖ്യാപിച്ചത്. കഴിഞ്ഞ തവണ 750 കോടി രൂപ പ്രഖ്യാപിച്ചു, അതിൽ 25 ശതമാനം മാത്രമാണ് ചെലവഴിച്ചത്. നിങ്ങളിങ്ങനെ പറയുന്നതല്ലാതെ എവിടെയാണ് കൊടുക്കുന്നത്? ബഹുമാനപ്പെട്ട ധനകാര്യ വകുപ്പുമന്ത്രി, നിങ്ങൾ നല്ല മനുഷ്യനാണ്, പക്ഷേ ഇന്നലെ സഭയിൽ മുനിർ സാഹിബ് പറഞ്ഞതുപോലെ, നിങ്ങൾ ഭരണകക്ഷിയാണ്, ഭരണകക്ഷിയോട് ഒരു ലീൻ ഉണ്ടാകും. എന്തൊക്കെ പറഞ്ഞാലും ഞങ്ങൾ പ്രതിപക്ഷത്തായിപ്പോയി. പക്ഷേ 55 ശതമാനവും 60 ശതമാനവുമൊക്കെ നിങ്ങൾ എടുത്തിട്ട് 40 ശതമാനമെങ്കിലും ഞങ്ങൾക്കും തരണ്ടേ; നിങ്ങൾ എന്താണ് ചെയ്തത്? ശ്രീ. വി. കെ. ഇബ്രാഹിം കുഞ്ഞ് കേരളത്തിന്റെ പൊതുമരാമത്ത് വകുപ്പുമന്ത്രിയായിരുന്ന കാലഘട്ടത്തിൽ, ഗ്രാമീണ റോഡ് വന്നപ്പോൾ, അന്ന് 5 കോടി രൂപ കൊടുത്തപ്പോൾ, ആ അഞ്ചുകോടി രൂപയുടെ ഇന്നത്തെ മൂന്നര കോടി രൂപ ആയപ്പോൾ, ശ്രീ. പി. കെ.

കുഞ്ഞാലിക്കുട്ടി സാഹിബ് അന്ന് കേരളത്തിന്റെ വ്യവസായ വകുപ്പ് മന്ത്രിയും മുസ്ലീം ലീഗിന്റെ അസംബ്ലി പാർട്ടി ലീഡറുമായിരുന്ന സമയത്ത് ബഹുമാന്യനായ ഇന്നത്തെ വിദ്യാഭ്യാസ വകുപ്പുമന്ത്രി ശ്രീ. വി. ശിവൻകുട്ടി ഉൾപ്പെടെ വന്നുപറഞ്ഞപ്പോൾ അതിന് പരിഹാരമുണ്ടാക്കി.

എല്ലാപേർക്കും ഈകുലൈസ് ചെയ്തു.

കെ. എം. മാണി സാർ കേരളത്തിന്റെ ധനകാര്യ വകുപ്പുമന്ത്രിയായിരുന്നപ്പോൾ അഞ്ചുകോടി രൂപ എല്ലാപേർക്കും ഒരുപോലെ കൊടുത്തു. നിങ്ങളോ? നിങ്ങൾക്ക് 12 കോടി രൂപ, ബജറ്റിൽ 20 ശതമാനം, ചിലർക്ക് 15 കോടി രൂപ. ഗ്രാമീണ റോഡ് 4 കോടി 15 ലക്ഷം ഞങ്ങൾക്ക്. 100 ശതമാനം രാജേഷ് മിനിസ്റ്റർക്ക് 8 കോടി രൂപ. എന്നാലിത് കിട്ടിയാൽ ഫെയ്സ്ബുക്കിൽ പോസ്റ്റിടാതിരിക്കുമോ; അതുമില്ല. ഫെയ്സ്ബുക്ക് പോസ്റ്റുമിട്ടു. അങ്ങനെ നിങ്ങളെന്തൊക്കെ ചെയ്തു; ഒരു വിവേചനം പാടുണ്ടോ; ഇതൊന്ന് പരിശോധിക്കണ്ടേ? അതുപോലെതന്നെ എന്റെ ബഹുമാന്യ സുഹൃത്ത് മുനീർ സാഹിബ് ഇന്നലെ പറഞ്ഞു, അഞ്ച് ഫയർ സ്റ്റേഷൻ കൊടുത്തിട്ട് നാല് ഫയർ സ്റ്റേഷനുകൾ എ.എസ്.-ഉം മറ്റ് നടപടിയും പൂർത്തിയാക്കി, 20 ശതമാനത്തിന്റെ ഒരു പദ്ധതി, അത് നിങ്ങൾ എന്താണ്

ചെയ്തത്; ഒരു മുൻ മന്ത്രിയല്ലേ, 32 കൊല്ലം കേരള നിയമസഭാംഗമായിരിക്കുന്ന അദ്ദേഹത്തിന്റെ മണ്ഡലത്തിലെ ഒരു പ്രദേശമാണ്. ശ്രീ. പി. എസ്. സുപാലേ, സി.പി.ഐ. അല്ലേ; ബുദ്ധിയുള്ള വർഗ്ഗമാണ് നിങ്ങൾ. നിങ്ങളൊന്ന് പറഞ്ഞുകൊടുക്കൂ. നിങ്ങൾ ബുദ്ധിയുള്ള പാർട്ടിയാണ്, പറഞ്ഞുകൊടുക്കണം. ഇപ്രകാരം വിവേചനം കാണിക്കുന്ന നിങ്ങളുടെ നിലപാട് ശരിയല്ല. കോൺഗ്രസിനെ നിങ്ങൾക്ക് കൈവിടാൻ കഴിയില്ല. ഇവിടെ ഇങ്ങനെയൊക്കെ പറഞ്ഞാലും, ഒരു കാര്യം ചെയ്യൂ, ശ്രീ. എം. നൗഷാദേ ആർട്ടിഫിഷ്യൽ ഇൻ്റലിജൻസിൻ്റെ ക്ലാസ് നിങ്ങൾക്ക് എടുത്തുതരാൻവേണ്ടി ഞാൻ ശ്രീ. എം. വി. ഗോവിന്ദൻ മാസ്റ്ററോട് പറയാം. അദ്ദേഹം പറഞ്ഞിട്ട് 100-150 വർഷങ്ങൾക്കുശേഷം, നിങ്ങളുടെ രണ്ട് തലമുറ കഴിഞ്ഞ്, ആ കുട്ടികൾക്ക് കമ്മ്യൂണിസം പഠിക്കാനുള്ള ഒരവസരം ഉണ്ടാക്കിത്തരാൻ ഞാൻ ഉപദേശിക്കാമെന്നാണ് പറയുന്നത്. എന്തൊരു വൈരുദ്ധ്യാത്മക ഭൗതിക വാദമാണിത്. ശ്രീമതി കെ. കെ. ശൈലജ ടീച്ചർ നല്ലൊരു കമ്മ്യൂണിസ്റ്റാണ്. അത്യാവശ്യം വിവരവും കോമൺസെൻസുമുണ്ട്. അതുകൊണ്ട് പ്രശ്നങ്ങളൊന്നുമില്ലാതെ മാനേജ്മെന്റുകൊണ്ട് പോകുകയാണ്. അതുകൊണ്ട് ഈ ബജറ്റ് ജനങ്ങൾക്കും നാട്ടുകാർക്കും ഉപകാരമില്ല. ഈ

ബജറ്റ് അവതരിപ്പിച്ച് ഇവിടെ പ്രസംഗിക്കുമ്പോഴൊക്കെ ഞാൻ എന്റെ ബഹുമാന്യ സുഹൃത്ത് ശ്രീ. വി. ജോയി, അദ്ദേഹം ഇപ്പോൾ ജില്ലാ സെക്രട്ടറിയാണ്. സ്വേയം സോപ്പം വാങ്ങില്ല, ആർ ഗിഫ്റ്റ് നൽകിയാലും വാങ്ങില്ല. അദ്ദേഹത്തിന്റെ ഇന്നത്തെ പ്രസംഗത്തിൽ ആ ഊർജസ്വലത കണ്ടില്ല. കാരണം ബജറ്റ് നിരാശാജനകമാണെന്ന് അദ്ദേഹത്തിനതന്നെ അറിയാം. എങ്ങനെ പാർട്ടി കമ്മിറ്റിക്ക് റിപ്പോർട്ട് ചെയ്യുമെന്നാണ് ആലോചിക്കുന്നത്. അതിനാൽ ഞാൻ ഈ ബജറ്റിനെ എതിർക്കുന്നു.

ശ്രീ. മോൻസ് ജോസഫ്: സർ, ഞാൻ ഈ ബജറ്റിനെ എതിർക്കുകയാണ്. ഇവിടെ ഏറ്റവും അവസാനം സംസാരിച്ച ബഹുമാനപ്പെട്ട പി. കെ. ബഷീർ ശ്രീ. എം. വി. ഗോവിന്ദൻമാസ്റ്റർ ആർട്ടിഫിഷ്യൽ ഇൻ്റലിജൻസിന്റെ ക്ലാസെടുക്കുന്നതിനെക്കുറിച്ച് സൂചിപ്പിച്ചു. പക്ഷെ ബഹു. ധനകാര്യ വകുപ്പുമന്ത്രി അവതരിപ്പിച്ച ബജറ്റിൽ ആർട്ടിഫിഷ്യൽ ഇൻ്റലിജൻസിനെക്കുറിച്ച് കാര്യമായിട്ടൊന്നും പറഞ്ഞിട്ടില്ലെന്നുള്ളത് വളരെ ഗൗരവമായി കേരളം കണ്ണുതുറന്ന് കാണേണ്ട കാര്യമാണ്. ലോകത്തുള്ള എല്ലാ രാജ്യങ്ങളും ഇന്ത്യയിലെ എല്ലാ സംസ്ഥാനങ്ങളും ആർട്ടിഫിഷ്യൽ ഇൻ്റലിജൻസിന്റെ സാധ്യതകൾ പ്രയോജനപ്പെടുത്തുമ്പോൾ, അതിലേക്ക്

വരുന്നതിനുവേണ്ടിയുള്ള പരിശ്രമങ്ങൾ നടത്തുമ്പോൾ പുരോഗമനപരമായി
 മുന്നോട്ടുപോകണമെന്ന് ചിന്തിക്കുന്ന നമ്മുടെ കേരളം തൊഴിലില്ലായ്മമൂലം
 പ്രതിസന്ധിയിലേക്ക് പോകുമെന്ന ആശങ്കയും പ്രശ്നങ്ങളും ഇന്നും
 ഗൗരവമായി കാണുമ്പോൾ ആർട്ടിഫിഷ്യൽ ഇന്റലിജൻസിന്റെ സാധ്യത
 സംബന്ധിച്ച് ഈ ബജറ്റിൽ പ്രസംഗത്തിൽ എന്തുകൊണ്ട്
 ഉൾപ്പെടുത്തിയില്ല? ആ നിലയിലുള്ള നിലപാടെടുത്തില്ലെന്നുള്ളത് ഇവിടെ
 നിരവധി നേതാക്കൾ സൂചിപ്പിക്കുകയുണ്ടായി. കോഴ്സുകൾ റീസ്ട്രക്ചർ
 ചെയ്യുകൊണ്ട് ഈ സാധ്യത പ്രയോജനപ്പെടുത്തുന്നതിന്റെ വഴികളെക്കുറിച്ച്
 സർക്കാർ ആലോചിക്കണമെന്ന നല്ല നിർദ്ദേശങ്ങൾ ശ്രീ. പി. ജെ. ജോസഫ്
 മുന്നോട്ടുവച്ചു. ബജറ്റിൽ കാര്യമായി ആർട്ടിഫിഷ്യൽ ഇന്റലിജൻസ്
 ഉൾപ്പെടെയുള്ള സാധ്യതകൾ സൂചിപ്പിക്കാൻ കഴിയാത്ത സാഹചര്യത്തിൽ
 ഗവൺമെന്റ് ഇത്തരം വിഷയങ്ങൾ ഗൗരവമായി ചിന്തിക്കണമെന്ന്
 അഭ്യർത്ഥിക്കുകയാണ്. അതുപോലെ ഈ ബജറ്റിൽ പദ്ധതികൾ
 സംബന്ധിച്ചുള്ള പ്രഖ്യാപനത്തെക്കുറിച്ച് പറയുമ്പോൾ കാർഷിക മേഖലയെ
 പരിപൂർണ്ണമായിട്ടും അവഗണിക്കുന്ന സാഹചര്യമാണുണ്ടായത്. കർഷകർക്ക്
 പ്രത്യാശയുണ്ടാകുന്ന ഒരു കാലഘട്ടമായി ഇതിനെ മാറ്റാൻ കേന്ദ്ര-സംസ്ഥാന

ഗവൺമെന്റുകൾ മുന്നോട്ടുവരേണ്ട സമയമാണ്. കേന്ദ്ര ഗവൺമെന്റ് കൃഷിക്കാരെ വഞ്ചിക്കുന്നു എന്നുള്ളത് ഏറ്റവും വലിയ പ്രതിസന്ധിയായി നിൽക്കുകയാണ്. ഡൽഹിയിൽ ഇപ്പോഴും കർഷക സമരങ്ങൾ നടക്കുകയാണ്. കേരളത്തിലെ സംസ്ഥാന ഗവൺമെന്റും കർഷകരെ കൈവിടുകയാണ്. കൃഷിക്കാരുടെ കാര്യത്തിൽ ഈ വർഷത്തെ ബജറ്റിൽ റബ്ബർ എന്നൊരു വാക്കുപോലും ഉപയോഗിച്ചിട്ടില്ല. റബ്ബർ കൃഷിക്കാരെ ഇതുപോലെ കൈവിടാൻ ഗവൺമെന്റ് പ്രതികാരബുദ്ധിയോടെ എന്തുകൊണ്ട് പെരുമാറുന്നു എന്നത് മനസ്സിലാക്കാത്ത കാര്യമാണ്. എൽ.ഡി.എഫ്.-ന്റെ വാഗ്ദാനമെങ്കിലും നടപ്പാക്കേണ്ട? ഇടതുപക്ഷ മുന്നണി നിയമസഭാ തിരഞ്ഞെടുപ്പിൽ അധികാരത്തിൽ വന്നാൽ റബ്ബർ വില സ്ഥിരതാ ഫണ്ട് 250 രൂപയാക്കി വർദ്ധിപ്പിക്കുമെന്നായിരുന്നു എൽ.ഡി.എഫ്.-ന്റെ വാഗ്ദാനമെന്നത് ബഹു. ധനകാര്യ വകുപ്പുമന്ത്രി ചിന്തിക്കേണ്ടതാണ്. വാഗ്ദാനം പാലിക്കാൻ ഗവൺമെന്റ് തയ്യാറായിട്ടില്ല. റബ്ബറിന്റെ വില 250 രൂപയിൽനിന്നും 300 രൂപയാക്കണമെന്ന് ഇവിടെ യു.ഡി.എഫ്. ആവശ്യപ്പെട്ടു. ഇതേ ആവശ്യമുന്നയിച്ചുകൊണ്ട് നിരവധി കർഷക പ്രക്ഷോഭങ്ങൾ റബ്ബർ കർഷകർ നടത്തി. പെട്ടെന്ന് റബ്ബറിന്റെ വില 300

രൂപയായി വർദ്ധിപ്പിക്കാൻ ഗവൺമെന്റിന് ഒറ്റയടിക്ക് കഴിയില്ലെന്ന് നമുക്ക് മനസ്സിലാക്കും. പക്ഷെ ഇടതുപക്ഷം പറഞ്ഞ വാക്കെങ്കിലും പാലിക്കണമല്ലോ. 250 രൂപയുടെ സ്ഥാനത്ത് കഴിഞ്ഞ പ്രാവശ്യം 10 രൂപ കൂട്ടി കൃഷിക്കാരെ കളിയാക്കി. ഗവൺമെന്റിന് കൊടുക്കേണ്ടിവന്നോ; റബ്ബർ കൃഷിക്കാർക്കുവേണ്ടി 500 കോടി രൂപ മാറ്റിവയ്ക്കണമെന്ന് ബഹു. ധനകാര്യവകുപ്പുമന്ത്രി കഴിഞ്ഞവർഷത്തെ ബജറ്റിൽ പറഞ്ഞു. അഞ്ച് പൈസ ചെലവഴിക്കേണ്ടി വന്നിട്ടില്ല. ഇപ്പോൾ റബ്ബർ വില സ്ഥിരതാ ഫണ്ടിനായി ഗവൺമെന്റ് നൽകുന്ന സഹായം 170 രൂപ എന്ന നിലയിൽ നിൽക്കുന്നതാണ് അതിന്റെ കാരണം. റബ്ബർ വിൽക്കുമ്പോൾ കൃഷിക്കാരന് മാർക്കറ്റിലെ വില പ്രകാരം 208 രൂപ ലഭിക്കും. റബ്ബറിന് 208 രൂപയുള്ളപ്പോൾ 170 രൂപ തരാം അല്ലെങ്കിൽ 10 രൂപ കൂട്ടി 180 രൂപ തരാമെന്നാണ് ഗവൺമെന്റ് പറയുന്നത്. കൃഷിക്കാരന് ഒരുപകാരവുമില്ലാത്ത ഇത്തരം പ്രഖ്യാപനങ്ങൾ നടത്തുന്ന ഗവൺമെന്റിന്റെ തെറ്റായ നിലപാടുതന്നെ പുനഃപരിശോധിക്കേണ്ടതുണ്ട്. 250 രൂപ റബ്ബർ കൃഷിക്കാർക്ക് കൊടുക്കാൻ കഴിയുന്ന സാഹചര്യം ഗവൺമെന്റ് സൃഷ്ടിക്കണം. നെല്ലിന്റെ കാര്യവും അതുപോലെതന്നെയാണ്. ശ്രീ. പി. എസ്. സുപാൽ

ഇവിടെ പറഞ്ഞത് നെൽകർഷകർക്കുവേണ്ടി 150 കോടി രൂപ മാറ്റിവച്ചുവെന്നാണ്. സപ്ലൈകോയുടെ കടം തീർക്കണമെങ്കിൽ എത്ര തുക വേണ്ടിവരുമെന്ന് ബഹുമാനപ്പെട്ട ഭക്ഷ്യവകുപ്പുമന്ത്രിയോട് അങ്ങ് ചോദിക്കണം. ഇതിലേയ്ക്കായി 700 കോടി രൂപവേണം. കഴിഞ്ഞ വർഷം നെല്ല് സംഭരിച്ചതിന്റെ പണം ഇതുവരെ നൽകിയിട്ടില്ല. എന്നിട്ട് 150 കോടി രൂപകൊണ്ട് തൃപ്തിപ്പെടണമെന്ന് അങ്ങ് പറയുന്നത് സി.പി.ഐ.(എം) പാർട്ടിക്കുപോലും നാണക്കേടാണ്. ഇന്നലെ ആലപ്പുഴ കളക്ടറേറ്റിൽ കുട്ടനാട്ടിലെ നെൽകർഷകർ സമരം ചെയ്തു.

ശ്രീ. പി. എസ്. സുപാൽ: സർ, ശ്രീ. മോൻസ് ജോസഫ് കർഷകർക്കുവേണ്ടി വാദിക്കുകയാണ്, അതാവശ്യമാണ്. നെൽകർഷകർക്ക് തുക നൽകാത്തതുമായി ബന്ധപ്പെട്ട വിഷയത്തിൽ, കേന്ദ്ര ഗവൺമെന്റ് കേരളത്തിന് തുക നൽകാത്ത വിഷയം അങ്ങയുടെ പ്രസംഗത്തിൽ ഒരിക്കലേങ്കിലും പരാമർശിച്ചിട്ടുണ്ടോ?

ശ്രീ. മോൻസ് ജോസഫ്: സർ, അങ്ങ് അതിന്റെ മറുവശം കാണണം. കേന്ദ്ര ഗവൺമെന്റ് നാലുപ്രാവശ്യം നെല്ലിന്റെ വില കൂട്ടി, ആനുകൂല്യം തന്നു. അതുപോലും സംസ്ഥാന ഗവൺമെന്റ് നൽകിയിട്ടില്ല. അങ്ങ്

വെട്ടിലായിരിക്കുകയാണ്; കേന്ദ്രഗവൺമെന്റ് നാലുതവണ വില വർദ്ധിപ്പിച്ച്
 30 രൂപയിലെത്തിച്ചു. എന്നാൽ ഇവിടെ സംസ്ഥാന ഗവൺമെന്റ് 28 രൂപ
 20 പൈസ എന്ന നിരക്കിൽ നിൽക്കുകയാണ്. 30 രൂപയായി
 വർദ്ധിപ്പിക്കണമെന്ന് നെൽകർഷകർ ആവശ്യപ്പെടുകയാണ്. കേന്ദ്രസർക്കാർ
 നൽകുന്നില്ലെന്ന കാര്യം നമുക്കറിയാവുന്നതാണ്, ആ കേന്ദ്ര നിലപാടിൽ
 പ്രതിക്ഷേധവുമുണ്ട്. പക്ഷെ നെല്ലിന്റെ തുക കേന്ദ്രം അനുവദിച്ചുവെങ്കിലും
 കർഷകർക്ക് നൽകിയില്ല. ആ തുക വകമാറ്റി ഉപയോഗിച്ചു. അതുകൊണ്ട്
 നെൽകർഷകരുടെ കാര്യത്തിൽ സംസ്ഥാന ഗവൺമെന്റ് ശാശ്വത
 കണ്ടെത്താനുള്ള സാഹചര്യമൊരുക്കണം. സംസ്ഥാനത്ത് കർഷക
 ആത്മഹത്യവരെ നടക്കുന്ന സാഹചര്യമാണുള്ളത്. എല്ലാവർഷവും
 ഇതുതന്നെയാണ്. ഇതിനൊരു ശാശ്വത പരിഹാരമുണ്ടാക്കാൻ കഴിയുന്നൊരു
 പാക്കേജ് ബജറ്റിലൂടെയല്ലേ കഴിയുകയുള്ളൂ. ഒന്നാം പിണറായി ഗവൺമെന്റ്
 കർഷക പെൻഷൻ പ്രഖ്യാപിച്ചു, അതിനുമുമ്പ് പെൻഷൻ നൽകിത്തുടങ്ങി.
 ഇപ്പോൾ 20 ലക്ഷം ആളുകളെ പുതിയതായി ചേർക്കുമെന്ന് പറഞ്ഞു.
 എന്നാൽ ആളുകളുടെ എണ്ണം 1000 ആയിട്ടും രജിസ്ട്രേഷൻ ഇപ്പോൾ
 നിർത്തിവെച്ചിരിക്കുകയാണ്. കർഷക പെൻഷൻ തുടരാൻ കൃഷി വകുപ്പിന്

കഴിയില്ലെന്നും ധനകാര്യവകുപ്പ് തുക അനുവദിക്കണമെന്നും സൂചിപ്പിച്ച് കൃഷി വകുപ്പുമന്ത്രി കത്ത് നൽകിയിരിക്കുകയാണ്. ഇതുവരെ തുക അനുവദിച്ചിട്ടില്ല. കർഷക പെൻഷൻ തുടരേണ്ടതുണ്ട്. അതുകൊണ്ട് നെൽകർഷക പ്രശ്നങ്ങൾ ശാശ്വതമായി പരിഹരിക്കുന്നതിനുള്ള ഒരു പാക്കേജ് ബഹു. ധനകാര്യമന്ത്രി മറുപടി പ്രസംഗത്തിൽ പറയണമെന്നും നെൽകർഷകരെ സഹായിക്കണമെന്നും അഭ്യർത്ഥിക്കുന്നു. സംസ്ഥാനത്ത് ഉപരിപഠനത്തിനുള്ള സ്റ്റോളർഷിപ്പുകൾ ഗവൺമെന്റ് വെട്ടിച്ചുരുക്കി. ക്രിസ്ത്യൻ, മുസ്ലീം ഉൾപ്പെടെയുള്ള ന്യൂനപക്ഷ വിഭാഗങ്ങളിലുള്ള കുട്ടികൾക്ക് ഉപരിപഠനം പൂർത്തിയാക്കാൻ കഴിയാത്ത സാഹചര്യമാണുള്ളത്. നേർപകുതിയായി സ്റ്റോളർഷിപ്പുകൾ വെട്ടിച്ചുരുക്കിയിരിക്കുകയാണ്. ബഹു. ധനകാര്യവകുപ്പുമന്ത്രി ഇക്കാര്യം പുനഃപരിശോധിക്കണമെന്നും ടി സ്റ്റോളർഷിപ്പുകൾ പുനഃസ്ഥാപിക്കാനുള്ള നടപടികൾ സ്വീകരിക്കണമെന്നും ആവശ്യപ്പെടുന്നതിനോടൊപ്പം ഇത്തരത്തിലുള്ള ക്ഷേമകാര്യങ്ങൾ ഇല്ലാതാക്കുന്ന നടപടികളിലേക്ക് സർക്കാർ നീങ്ങുന്ന സാഹചര്യത്തിൽ ഈ ബജറ്റിനെ ശക്തമായി എതിർത്തുകൊണ്ട് ഞാൻ നിർത്തുന്നു.

ശ്രീ. കെ. പ്രേംകുമാർ: സർ, ബഹു. ധനകാര്യവകുപ്പുമന്ത്രി ശ്രീ. കെ. എൻ.

ബാലഗോപാൽ അവതരിപ്പിച്ച ബജറ്റിനെ പൂർണ്ണമായും പിന്തുണക്കുകയാണ്.

വയനാട് നിയോജകമണ്ഡലത്തിൽ നേരത്തെ ശ്രീ. രാഹുൽഗാന്ധിയും ഇപ്പോൾ
 ശ്രീമതി പ്രിയങ്കാ ഗാന്ധിയുമൊക്കെ മത്സരിച്ചതിന് ഒരു ഗുണവുമുണ്ടായിട്ടില്ലെന്ന്
 പറയാൻ കഴിയില്ല. ഏറനാട് അംഗം ശ്രീ. പി. കെ. ബഷീർ കുറച്ച് ഇംഗ്ലീഷ്
 അതിന്റെ ഭാഗമായി സഭയിൽ സംസാരിച്ചത് കേൾക്കുകയുണ്ടായി. മാർക്സിസം
 കാലഹരണപ്പെട്ടതാണെന്ന് സ്ഥാപിക്കാൻ അദ്ദേഹം
 ആഞ്ഞുപരിശ്രമിക്കുകയുണ്ടായി. ഇന്ന് ലോകത്ത് ആകെയുള്ള മനുഷ്യരിൽ
 അഞ്ചിലൊന്നുപേർ മാർക്സിസമെന്ന, സോഷ്യലിസമെന്ന ആശയത്തെ
 സ്വീകരിക്കുകയും അതിനുവേണ്ടി മുൻകൈയെടുക്കുകയും ചെയ്യുന്ന രാജ്യത്താണ്
 ജീവിക്കുന്നതെന്ന് നമ്മുടെ നാടും സമൂഹവും തിരിച്ചറിയണമെന്ന് ഈ സന്ദർഭത്തിൽ
 സൂചിപ്പിക്കുകയാണ്. മറ്റൊന്ന്, സ്വാഭാവികമായും ബജറ്റ് ചർച്ചചെയ്യുന്ന
 സന്ദർഭത്തിൽ 2025-26 സാമ്പത്തികവർഷത്തെ ബജറ്റ്
 അവതരണത്തിന്റെ തലേന്ന് ഇൻഡ്യൻ പാർലമെന്റിൽ ബഹുമാനപ്പെട്ട കേന്ദ്ര
 ധനകാര്യവകുപ്പുമന്ത്രി നിർമ്മല സീതാരാമൻ ഒരു സാമ്പത്തിക സർവ്വേ
 റിപ്പോർട്ട് അവതരിപ്പിക്കുകയുണ്ടായി. അതിൽ മൂന്ന് ഭാഗത്ത് പ്രധാനമായും
 കേരളത്തെ സംബന്ധിച്ച് പരാമർശിച്ചിട്ടുണ്ട്. അതിലൊന്ന്,
 സുസ്ഥിരവികസനത്തിനായി വീട്, കുടിവെള്ളം, വൈദ്യുതി ഉൾപ്പെടെയുള്ള

സാമൂഹികാടിസ്ഥാനത്തിലുള്ള ഇടപെടൽ ഫലപ്രദമായി നടക്കുന്ന സംസ്ഥാനമാണ് കേരളം. രണ്ടാമത്തേത്, സ്വയം സഹായ സംഘങ്ങൾക്ക് കാർഷികാവശ്യത്തിനായി ഭൂമി പണയത്തിനെടുക്കുന്ന സംവിധാനം; മൂന്ന് മുതൽ 5 വർഷം വരെ ഹോർട്ടികൾച്ചർ വിളകളുടെ കൃഷിക്കായി ഈ ഭൂമി ഉപയോഗിക്കാമെന്ന വ്യവസ്ഥ; അതിനെ സംബന്ധിച്ച് അഭിനന്ദിച്ച് പറയുന്നുണ്ട്. മൂന്നാമതായി, ഇടുക്കി ഇരട്ടയാർ ഗ്രാമപഞ്ചായത്തിലെ മാലിന്യ നിർമാർജ്ജന സംവിധാനമാണ്. 4600 വീട്, 500 സ്ഥാപനം ഹരിതകർമ്മസേനക്ക് കീഴിൽ അതിന്റെ പ്രവർത്തനം, സ്ത്രീകൾക്ക് തൊഴിൽ, വൃത്തിയുള്ള പരിസരം, പരിസ്ഥിതിയുടെ പരിപാലനം തുടങ്ങിയ എടുത്തുപറയത്തക്ക നേട്ടങ്ങളുണ്ടെന്ന് പറയുന്നുണ്ട്. എന്നാൽ തൊട്ടടുത്ത ദിവസം അവതരിപ്പിച്ച ബജറ്റിൽ കേരളമെന്ന പേരുപോലുമില്ല എന്നതാണ് യാഥാർത്ഥ്യം. അതുകൊണ്ടാണ് 'കേരളം ഇൻഡ്യയിലല്ലേയെന്ന് കേരളത്തിലെ അറിയപ്പെടുന്ന ജീവിച്ചിരിക്കുന്ന സാഹിത്യകാരന്മാരിലൊരാളായിട്ടുള്ള ശ്രീ. ടി. പത്മനാഭൻ ചോദിക്കേണ്ടി വന്നത്. എല്ലാവരെയും ഉൾക്കൊള്ളുന്ന വികസനമാണ് രാജ്യത്ത് നടത്താനുദ്ദേശിക്കുന്നതെന്ന് പറയുന്നുണ്ട്. അതായത് ' inclusive

development' , പക്ഷെ അത് യഥാർത്ഥ്യമാകണമെങ്കിൽ രാജ്യത്തെ ജനങ്ങളെ ഒന്നായി കാണേണ്ടതല്ലേ; സാധാരണ ജനങ്ങളുടെ ജീവിതത്തെ തൊട്ടറിഞ്ഞുള്ള ഒരു സമീപനം സ്വീകരിക്കേണ്ടതല്ലേ; അത് രണ്ടും കേന്ദ്ര ഗവൺമെന്റിന്റെ ബജറ്റിൽ ഇല്ലെന്നതാണ് കാണാൻ സാധിക്കുന്നത്. യഥാർത്ഥത്തിൽ കേന്ദ്ര ബജറ്റ് സാമൂഹ്യമായ പുറന്തള്ളൽ (social exclusion) ആണ്. വികസിത ഭാരതത്തെ സംബന്ധിച്ച് ആറ് പ്രധാനപ്പെട്ട പോയിന്റുകൾ രാജ്യത്തെ ഗവൺമെന്റുതന്നെ മുന്നോട്ടുവയ്ക്കുന്നുണ്ട്. അതിലൊന്ന്, ദാരിദ്ര്യമില്ലാത്ത ഇന്ത്യ; രണ്ട്, ഗുണമേന്മയുള്ള വിദ്യാഭ്യാസം; മൂന്ന്, വിപുലമായ ആരോഗ്യ സംരക്ഷണം; നാല്, അർത്ഥവത്തായ തൊഴിൽ; അഞ്ച്, സാമ്പത്തിക പ്രവർത്തനത്തിൽ സ്ത്രീ പങ്കാളിത്തം; ആറ്, കൃഷിക്കാരുടെ ക്ഷേമം. എന്നാൽ ഈ മേഖലയിലെല്ലാം അനുവദിച്ച വിഹിതവും പ്രഖ്യാപനവും തമ്മിൽ യാതൊരു ബന്ധവുമില്ല. രാജ്യത്തെ ദാരിദ്ര്യ നിർമ്മാർജ്ജനരംഗത്ത് അതിദരിദ്രരെ ഇല്ലാതെയാക്കുന്നതിൽ മുമ്പിൽ നിൽക്കുന്നതും ഈ നവംബർ മാസത്തോടുകൂടി അതിദരിദ്രരില്ലെന്ന് പ്രഖ്യാപിക്കുന്നതുമായ സംസ്ഥാനമാണ് കേരളം. കേന്ദ്ര ബജറ്റിൽ ഒരു പിന്തുണയും കേരളത്തിന് ലഭിച്ചില്ല. രാജ്യത്തെ വിദ്യാഭ്യാസ രംഗത്ത്

ഏറ്റവും ശക്തമായ ഇടപെടൽ നടത്തുകയും പൊതുവിദ്യാഭ്യാസം സാർവ്വത്രികമായി സംരക്ഷിക്കുകയും ചെയ്യുന്ന ഏറ്റവും മികച്ച വിദ്യാഭ്യാസ സ്ഥാപനങ്ങളുള്ള കേരളം വിദ്യാഭ്യാസത്തിൽ ഇന്ത്യയിൽ മുൻപന്തിയിൽ നിൽക്കുന്നു. നമ്മുടെ കേരളത്തിന് ഒരു തരത്തിലുമുള്ള പിന്തുണയും കേന്ദ്ര ബജറ്റിലില്ല. ആരോഗ്യ സംരക്ഷണ രംഗത്ത് രാജ്യത്തിനും ലോകത്തിനും മാതൃകയായ സംസ്ഥാനത്തെക്കുറിച്ച് ഒരു പരാമർശവുമില്ല. സാമ്പത്തിക പ്രവർത്തനങ്ങളിൽ സ്ത്രീകൾക്ക് പങ്കാളിത്തമെന്ന് പറയുമ്പോൾ, ഏഷ്യയിലെ തന്നെ സ്ത്രീ കൂട്ടായ്മയായി മാറിയിട്ടുള്ള കുടുംബശ്രീ ഉൾപ്പെടെയുള്ള സംവിധാനത്തിലൂടെ അവർക്ക് വരുമാനവും തൊഴിലും നൽകുന്നതിൽ മാതൃകാപരമായി നേതൃത്വം നൽകുന്ന സംസ്ഥാനത്തിന്റെ പേരുപോലും ബജറ്റിലില്ല. കൃഷിക്കാരുടെ ക്ഷേമത്തെ സംബന്ധിച്ചാണ് കേന്ദ്ര സർക്കാർ പറയുന്നത്. രാജ്യത്തെ 141 കോടി ജനങ്ങളിൽ 58 ശതമാനത്തിലധികവും കൃഷിയെയാണ് ആശ്രയിക്കുന്നത്. വളം സബ്സിഡിയിൽ 3,400 കോടി രൂപയും വിള ഇൻഷുറൻസിനുള്ള വകയിരുത്തലിൽ 3,600 കോടി രൂപയും വെട്ടിക്കുറച്ചു. ഡീസൽ, മണ്ണെണ്ണ, വൈദ്യുതി എന്നിവയ്ക്കുള്ള സബ്സിഡി ഇല്ലാതാക്കി. 2024 സാമ്പത്തികവർഷത്തിൽ കോർപ്പറേറ്റ് ലാഭം 15

വർഷത്തിനുള്ളിൽ ഏറ്റവും ഉയർന്ന നിലയിലെത്തി. എന്നാൽ വേതനവും തൊഴിൽ സൃഷ്ടിയും തമ്മിൽ യാതൊരു ബന്ധവുമില്ലാത്ത സ്ഥിതിയാണ്. 20 ശതമാനം ലാഭം കോർപ്പറേറ്റുകളുണ്ടാക്കുമ്പോൾ തൊഴിൽ വളർച്ച 1.5 ശതമാനം മാത്രമാണ്. മാത്രവുമല്ല, രാജ്യത്തെ കോർപ്പറേറ്റ് നികുതി അര ശതമാനം പോലും വർദ്ധിപ്പിക്കാൻ തയ്യാറായില്ലെന്ന് കാണണം. രാജ്യത്തെ ഊർജ്ജ മേഖല പൂർണ്ണമായും സ്വകാര്യവൽക്കരിക്കുന്ന സമീപനം സ്വീകരിക്കുന്നു. ഇൻഷുറൻസ് മേഖലയിൽ 100 ശതമാനം വിദേശ നിക്ഷേപം നടത്തുന്നതിന് അനുവദിച്ചു. സംസ്ഥാനങ്ങൾക്ക് നൽകുന്ന നികുതി വിഹിതത്തിൽ 1.12 ലക്ഷം കോടി രൂപയുടെ കുറവുണ്ട്. കേന്ദ്രാവിഷ്കൃത പദ്ധതി വിഹിതത്തിൽ 90,000 കോടി രൂപയും നികുതി വിഹിതത്തിൽ 22,000 കോടി രൂപയും കുറവ് വരുത്തിയിട്ടുണ്ട്. പട്ടികജാതി മേഖലയ്ക്ക് 3.4 ശതമാനവും പട്ടികവർഗ്ഗ മേഖലയ്ക്ക് 2.6 ശതമാനവും മാത്രമാണ് അനുവദിച്ചിട്ടുള്ളത്. ജനസംഖ്യയിൽ ഒരു ശതമാനത്തിന് മാത്രം ഗുണമുള്ള ആദായ നികുതിയിൽ ഇളവ് വരുത്തിയിട്ടുണ്ട്. ഇതാണ് രാജ്യത്തെ സർക്കാരിന്റെ സമീപനമെന്ന് നാം കാണണം. വയനാട് ദുരന്തത്തിന്റെ 11-ാം ദിവസം ബഹുമാനപ്പെട്ട പ്രധാനമന്ത്രി നരേന്ദ്ര മോദി കേരളത്തിൽ

വന്നതാണ്. എന്നാൽ വയനാട് ദുരന്തത്തെ ദേശീയ ദുരന്തമായി പ്രഖ്യാപിക്കുവാൻ 154 ദിവസം വേണ്ടിവന്നു. പ്രകൃതി ദുരന്തത്തിൽ കേന്ദ്ര സർക്കാർ കേരളത്തോട് വിവേചനം കാണിക്കുകയാണ്. ത്രിപുര സംസ്ഥാനത്തിന് 40 കോടിയും ആന്ധ്രപ്രദേശ്, തെലങ്കാന സംസ്ഥാനങ്ങൾക്ക് 3,448 കോടി രൂപയും ബീഹാർ സംസ്ഥാനത്തിന് മുൻകൂറായി 11,500 കോടി രൂപയും നൽകിയപ്പോൾ വയനാടിന് ഒരു ധനസഹായവുമില്ല. കേരളം ബദൽ ഉയർത്തിപ്പിടിക്കുകയാണ്. ഈ ചെറിയ സംസ്ഥാനം ബജറ്റിലൂടെ 750 കോടി രൂപയുടെ പ്രത്യേക പാക്കേജ് അനുവദിച്ചത് കാണാൻ സാധിക്കും. രാജ്യത്തെ ആകെ റവന്യൂ വരുമാനം 1,52,351.67 കോടി രൂപയാണ്. പ്രതീക്ഷിക്കുന്ന യൂണിയൻ ട്രാൻസ്ഫർ 41,691 കോടി രൂപയാണ്. ശരാശരി 42 ശതമാനം തുക എല്ലാ സംസ്ഥാനങ്ങൾക്കും അവരുടെ വിഹിതമായി യൂണിയൻ ട്രാൻസ്ഫറുണ്ടാകേണ്ടതാണ്. എന്നാൽ 27.3 ശതമാനം മാത്രമാണ് കേന്ദ്രം കേരളത്തിന് മാറ്റിവയ്ക്കാൻ തയ്യാറാകുന്നത്. അതായത് 72.6 ശതമാനം തനത് വരുമാനത്തിലൂടെ റവന്യൂ വരുമാനം നേടാൻ മുൻകൈയെടുക്കുന്ന സംസ്ഥാനമായി കേരളം മാറുന്നുവെന്ന അഭിമാനകരമായ കാഴ്ച ഈ

സന്ദർഭത്തിൽ നമുക്ക് കാണാൻ സാധിക്കും. കേരളത്തിന്റെ വികസനത്തിനും സാമൂഹിക പുരോഗതിക്കും എല്ലായ്പ്പോഴും നേതൃത്വം നൽകിയത് ജനകീയ ഇടപെടലുകളാണ്. അതിന്റെ തുടർച്ചയായി സാക്ഷരതായജ്ഞത്തിന്റെയും ജനകീയാസൂത്രണത്തിന്റെയും കുടുംബശ്രീയുടെയും തുടർച്ചയിൽ 'വിജ്ഞാന കേരളം' ജനകീയ ക്യാമ്പയിനിലൂടെ നവകേരളത്തിലേയ്ക്കുള്ള യാത്രയിൽ വീണ്ടും ജനകീയതയിലുറച്ചുനിന്ന് അഭിസംബോധന ചെയ്യുകയാണ് കേരളം. വിജ്ഞാന സമ്പദ്ഘടനയിലധിഷ്ഠിതമായ 'സാമൂഹ്യ നിർമ്മിതി' എന്ന ആശയം 2021-ലെ ബജറ്റിൽ മുന്നോട്ടുവച്ചു. അഭ്യസ്തവിദ്യരുടെ തൊഴിലില്ലായ്മ ഇന്ത്യയിൽ കൂടുതൽ രൂക്ഷമായ കേരളത്തിലെ തൊഴിൽ മേഖലയിൽ എങ്ങനെയാണ് ഇടപെടാൻ സർക്കാരിന് സാധിക്കുന്നത്? സ്വകാര്യ മേഖലയിൽ കൃത്യമായി തൊഴിലവസരങ്ങൾ ലഭ്യമാക്കാനുള്ള പദ്ധതിക്ക് കേരളം ഉറച്ച കാൽവയ്പ്പോടെ മുന്നോട്ടുപോകുകയാണ്. അതിന് സന്നദ്ധ പ്രവർത്തകരെക്കൂടി അണിനിരത്തിക്കൊണ്ട് ജനകീയ മാതൃകയിലേയ്ക്ക് കേരള നോളജ് ഇക്കണോമി മിഷൻ മുൻകൈയെടുത്ത് മുന്നോട്ടുപോകുന്നത് നമുക്ക് കാണാൻ സാധിക്കും. മറ്റൊരു പ്രധാനപ്പെട്ട മേഖല ഈ ബജറ്റിന്റെ ഭാഗമായി ചൂണ്ടിക്കാണിക്കാൻ സാധിക്കുന്ന മാതൃകാപരമായ മുന്നേറ്റം

സാധ്യമാകുന്ന മറ്റൊരു പ്രധാനപ്പെട്ട മേഖല ബയോ എഥനോൾ ആണ്. പ്രൈമറിൽ 25 മുതൽ 30 ശതമാനം വരെ ബയോ എഥനോൾ ഉപയോഗിക്കുന്നുവെന്നാണ് കണക്ക്. കേരളത്തിൽ മാത്രം ഒരു വർഷം 6,000 മുതൽ 10,000 കോടി രൂപ വരെ എഥനോൾ ആവശ്യമായി വരുന്നുണ്ട്. ചോളത്തിൽനിന്നും മൊളാസ്സിൽനിന്നുമാണ് എഥനോൾ ഉൽപ്പാദിപ്പിക്കുന്നത്. ആ മേഖലയിൽ വെള്ളത്തിന്റെ ചൂഷണമില്ലാതെതന്നെ എങ്ങനെ നമുക്ക് എഥനോൾ ഉൽപ്പാദിപ്പിക്കാമെന്നതിന് സംബന്ധിച്ച് ഗവേഷണം നടത്താൻ 10 കോടി രൂപ മാതൃകാപരമായി നീക്കി വയ്ക്കുന്ന ബജറ്റായി കേരളത്തിലെ ബജറ്റ് മാറി. നമ്മുടെ നാട്ടിലെ ഏറ്റവും സാധാരണക്കാരായ, പാവപ്പെട്ടവരുടെ വീട് എന്ന സ്വപ്നം സാക്ഷാത്കരിക്കാൻ കഴിവില്ലാത്ത മനുഷ്യർക്ക് ഇന്ത്യയിൽ ഏറ്റവും ഉയർന്ന തുക നൽകുന്ന ഭവന പദ്ധതിയാണ് 'ലൈഫ് പദ്ധതി' . ഭവനമെന്ന സ്വപ്നം യാഥാർഥ്യമാക്കാൻ അത്തരം ഏറ്റവും അടിത്തട്ടിൽ കഴിയുന്നവർ മാത്രം കേരളത്തിൽ ലൈഫ് പദ്ധതിയിൽ ഉൾപ്പെട്ടാൽ മതിയോ? ഇടത്തരക്കാർക്ക് എങ്ങനെ സഹായം ചെയ്യാൻ കഴിയുമെന്ന് കേരളം അഡ്രസ് ചെയ്യുകയാണ്. അതാണ് കേരളത്തിന്റെ പ്രത്യേകത. സഹകരണ ഹൗസിങ്ങ് പദ്ധതിയെന്ന്

പറയുന്ന അത്തരത്തിലുള്ള ഒരു അഭിസംബോധനയാണ് ഈ ബജറ്റിന്റെ ഭാഗമായുള്ളത്. പതിനഞ്ചോ ഇരുപതോ ലക്ഷം രൂപയുടെ വീട് വയ്ക്കാൻ ആഗ്രഹിക്കുന്നവർക്ക് എങ്ങനെ കൊള്ളയും ചൂഷണവുമില്ലാതെ സഹകരണ വകുപ്പിന്റെ സഹായത്തോടുകൂടി ഹൗസിംഗ് പദ്ധതി സാധ്യമാക്കാമെന്നത് സംബന്ധിച്ച് ഫണ്ട് നീക്കിവയ്ക്കുന്ന സംസ്ഥാനമായി കേരളം മാറുകയാണ്. ചെലവ് ചുരുക്കലുമായി ബന്ധപ്പെട്ട് എസ്റ്റിമേറ്റ്, പ്ലാൻ, ഡിസൈൻ എന്നിവയിൽ കുറവുവരുത്തിക്കൊണ്ട് മാതൃകാപരമായി മുന്നോട്ടുപോകുകയാണ്. കായിക നയം രൂപീകരിച്ചു. 960 പേർക്ക് കഴിഞ്ഞ എട്ട് വർഷംകൊണ്ട് കായിക മേഖലയിൽ നിയമനം നടത്തിയ സർക്കാരാണ് കേരളത്തിലേതെന്നുകൂടി ഈ സന്ദർഭത്തിൽ കാണേണ്ടതുണ്ട്. ബജറ്റിന്റെ ഭാഗമായി ചർച്ച വരുമ്പോൾ പാതിവില തട്ടിപ്പിന്റെ ഭാഗമായി എറണാകുളം ജില്ലയിലെ ഒരു യു.ഡി.എഫ്. എം.എൽ.എ.-ക്കും പങ്കുണ്ടെന്ന നിലയിലുള്ള വാർത്തവന്നു. ഇവിടെ ആരാണ് ആ എം.എൽ.എ. എന്ന് ആദ്യം അഭ്യൂഹം ഉണ്ടായിരുന്നെങ്കിലും പിന്നീട് ഡോ. മാത്യു കുഴൽനാടൻ ആണെന്ന് പത്രങ്ങളിൽ വാർത്തവന്നു. അതിന്റെ ഭാഗമായി ഏഴ് ലക്ഷം രൂപ അദ്ദേഹം കൈപ്പറ്റിയതായി വാർത്തവന്ന സാഹചര്യമുണ്ടായി. ഇപ്പോൾ

നമ്മുടെ നാട്ടിൽ കേൾക്കുന്ന ഒരു വാർത്ത പാതിവില കുഴൽ എന്നാണ്. പാതിവില തട്ടിപ്പിന് പെരിന്തൽമണ്ണയിലെ അംഗം ഓഫീസിൽ പണം വാങ്ങി നേതൃത്വം നൽകി. ആ തട്ടിപ്പുകാരിൽ വെട്ടിപ്പനടത്തി അവരിൽനിന്ന് പണം വാങ്ങുന്നവരായി യു.ഡി.എഫ്. എം.എൽ.എ.-മാർ മാറുന്ന കാഴ്ചയാണ് കണ്ടത്. മറ്റൊന്ന് വയനാട്ടിലെ രണ്ടുപേരുടെ ആത്മഹത്യയ്ക്ക് ഉത്തരവാദിയായ ബത്തേരി അംഗം ഇവിടെ ബ്രഹ്മഗിരി സംബന്ധിച്ച് പറയുകയാണ്. രണ്ട് പേരെ ആത്മഹത്യയിലേയ്ക്ക് നയിച്ചവർക്ക് ആ പേര് ഉച്ചരിച്ച് ഈ സഭയിൽ സംസാരിക്കാൻ എന്ത് അർഹതയാണുള്ളതെന്ന് നാം പരിശോധിക്കേണ്ടതുണ്ട്. വാളയാർ കേസുമായി ബന്ധപ്പെട്ട് മരണപ്പെട്ട കുട്ടികളുടെ അമ്മയെ ബഹുമാനപ്പെട്ട മുഖ്യമന്ത്രിക്കെതിരെ മത്സരിപ്പിച്ചു, എവിടെ? പ്രായപൂർത്തിയാകാത്ത രണ്ട് കുട്ടികളെ ആത്മഹത്യയിലേയ്ക്ക് നയിച്ച സംഭവമാണ്. ആ ആത്മഹത്യയിലേയ്ക്ക് നയിച്ചതിനെ സംബന്ധിച്ച് അന്വേഷണം നടത്തി റിപ്പോർട്ട് പുറത്തുവരുമ്പോൾ മാധ്യമങ്ങൾ അത് മുക്കുകയാണ്. ഇടതുപക്ഷത്തെ അടിക്കാൻ വടിയേത് ലഭിച്ചാലും അതുപയോഗിക്കുന്ന കാഴ്ചയാണ് നമുക്ക് കാണാൻ സാധിക്കുന്നത്. എന്നാൽ ഈ കേരളത്തിൽ ഇടതുപക്ഷ ജനാധിപത്യമുന്നണി സർക്കാർ എല്ലാ

നിയോജകമണ്ഡലത്തിലുമെന്നതുപോലെ സ്വാഭാവികമായും ഒറ്റപ്പാലം അസംബ്ലി മണ്ഡലത്തിനും ഈ ബജറ്റിന്റെ ഭാഗമായി പരിഗണന നൽകിയിട്ടുണ്ട്. 2 കോടി രൂപ - ഒറ്റപ്പാലം മുൻസിപ്പൽ ടൗൺ നവീകരണം, 1.5 കോടി രൂപ - ശ്രീകൃഷ്ണപുരം ചന്തപ്പുര നവീകരണം, 1 കോടി രൂപ - ലക്കിടിപേരൂർ പി.എച്ച്.സി. കെട്ടിടത്തിന്റെ നവീകരണം, 1 കോടി രൂപ - കിഴക്കമ്പുറം- പോത്തുമുങ്ങിപ്പാറ റോഡ്, 75 ലക്ഷം രൂപ -തിരുണ്ടി പാടം റോഡ്, 75 ലക്ഷം രൂപ - കടമ്പൂർ-മാണിക്കംപാറ റോഡ്, 1 കോടി രൂപ - തണ്ണീർപ്പന്തൽ -ഇമ്പക്കണ്ണി റോഡ്, 1 കോടി രൂപ - ഉമ്മനഴി ആയുർവേദ ആശുപത്രി കെട്ടിടം, 1 കോടി രൂപ - മൂന്നൂർക്കോട് ഹയർ സെക്കന്ററി സ്കൂൾ കെട്ടിടം, 1 കോടി രൂപ - പുലാപ്പറ്റ ഗവൺമെന്റ് ഹയർ സെക്കന്ററി സ്കൂൾ കളിസ്ഥലം, വിദ്യാഭ്യാസ, ആരോഗ്യ, കായിക മേഖലകളിൽ ഈ നാടിനെ പരിഗണിച്ച് മുന്നോട്ടുപോകുന്ന ഈ ബജറ്റിനെ പൂർണ്ണമായി പിന്തുണച്ചുകൊണ്ട് ഞാൻ പ്രസംഗം അവസാനിപ്പിക്കുന്നു.

ശ്രീ. കോവൂർ കുഞ്ഞുമോൻ: സർ, ഞാൻ ബജറ്റിനെ പൂർണ്ണമായും പിന്താങ്ങുന്നു. ശ്രീ. പി. കെ. ബഷീർ ഇവിടെ പ്രസംഗിച്ചപ്പോൾ ബഹുമാനപ്പെട്ട മന്ത്രിമാർ സീറ്റിലില്ലെന്ന് പറയുകയുണ്ടായി. ഇപ്പോൾ

പ്രതിപക്ഷ നിരയിൽ ആകെ അഞ്ച് അംഗങ്ങളാണ് സഭയിലുള്ളത്. പ്രതിപക്ഷം പറയുന്നത് ഭരണപക്ഷം കേൾക്കണം, ഭരണപക്ഷം പറയുന്നത് പ്രതിപക്ഷം കേൾക്കില്ല. പ്രതിപക്ഷത്തോട് എനിക്കൊരു അപേക്ഷയുണ്ട്. പ്രതിപക്ഷ ഭൗതികവാദസിദ്ധാന്തത്തിന്റെ വക്താവായി ശ്രീ. പി. കെ. ബഷീറിനെ തിരഞ്ഞെടുക്കുന്നത് നന്നായിരിക്കുമെന്നാണ് എനിക്ക് സൂചിപ്പിക്കാനുള്ളത്. പറയുന്നത് എന്താണെന്ന് ആർക്കും മനസ്സിലാകുന്നില്ല അതാണ് കാരണം. എന്തൊക്കെയോ ഒത്തിരിക്കാര്യങ്ങൾ പറഞ്ഞു, ഒന്നും മനസ്സിലായില്ല. 50 വർഷം മുന്നോട്ടുള്ള ബജറ്റാണ് ബഹുമാന്യനായ ധനകാര്യ വകുപ്പുമന്ത്രി ഇവിടെ അവതരിപ്പിച്ചത്. 50 വർഷം മുന്നോട്ടുള്ള കാഴ്ചപ്പാടാണ് ബഹുമാന്യനായ ധനകാര്യ വകുപ്പുമന്ത്രി ശ്രീ. കെ. എൻ. ബാലഗോപാലിനുള്ളത്. 25 വർഷമായി തുടർച്ചയായി ഈ സഭയിലുള്ള വ്യക്തിയും ധാരാളം ബജറ്റ് അവതരണം കേട്ട വ്യക്തി കൂടിയാണ് ഞാൻ. ഭരണപക്ഷം, പ്രതിപക്ഷം എന്ന വിവേചനം കാണിച്ചുവെന്ന് പ്രതിപക്ഷ എം.എൽ.എ.-മാർ പറയുന്നുണ്ടല്ലോ? ഞാൻ പ്രതിപക്ഷ എം.എൽ.എ. ആയിരിക്കുമ്പോൾ 20 ശതമാനത്തിന്റെ വർക്കിൽ രണ്ടെണ്ണം മാത്രമാണ് എനിക്ക് അനുവദിച്ചത്. അവർക്ക് എത്ര വർക്കുണ്ടെന്ന് പരിശോധിക്കണം.

എന്റെ കയ്യിൽ ആ സ്റ്റേറ്റുമെന്റുണ്ട്. അതമാത്രമല്ല, പ്രതിപക്ഷാംഗങ്ങൾ ആരും പങ്കെടുക്കാത്തതും കേരളം കണ്ടിട്ടുള്ളതിൽ വച്ച് ഏറ്റവും വലിയ നവകേരള സദസ്സ് ഇന്ത്യയിൽ ആദ്യമായാണ് കേരളത്തിൽ നടപ്പാക്കിയത്. ഞങ്ങളെല്ലാവരും കഠിനാധ്വാനം ചെയ്ത് അത് വിജയിപ്പിച്ചു. പ്രതിപക്ഷാംഗങ്ങൾ പങ്കെടുക്കാത്തതുകൊണ്ട് അവർക്കൊന്നും കൊടുക്കേണ്ടതില്ലെന്ന് ബഹുമാനപ്പെട്ട ധനകാര്യ വകുപ്പുമന്ത്രി വിചാരിച്ചോ? ട്രഷറി ബെഞ്ചുകാർക്ക് മാത്രം കൊടുത്താൽ മതിയെന്ന് അദ്ദേഹം വിചാരിച്ചില്ല. ശ്രീമതി കെ. കെ. രമയുടെ നിയോജകമണ്ഡലത്തിലേയ്ക്ക് ഏഴ് കോടി രൂപ നൽകി. ഡോ. മാത്യു കുഴൽനാടൻ, ശ്രീ. സി. ആർ. മഹേഷ്, മുൻ മന്ത്രി ശ്രീ. എ. പി. അനിൽ കുമാർ എന്നീ അംഗങ്ങളുടെ നിയോജകമണ്ഡലങ്ങളിലേയ്ക്കും ഞങ്ങൾക്കും ഏഴ് കോടി രൂപ വീതമാണ് അനുവദിച്ചത്, വിവേചനമില്ല. ഇടതുപക്ഷ ജനാധിപത്യ മുന്നണിയുടെ ഭരണ പ്രവർത്തനത്തിന്റെ ഭാഗമായാണ് ഞാനിത് സൂചിപ്പിക്കുന്നത്. എന്തെങ്കിലും വിവേചനം ഉണ്ടായിരുന്നെങ്കിൽ അദ്ദേഹം ഇങ്ങനെ ചെയ്യുമായിരുന്നോ? യാതൊരു വിവേചനവും ഇതിൽ കാണിച്ചിട്ടില്ല, വളരെ ആത്മാർത്ഥമായാണ് ഞാൻ പറയുന്നത്. കെ. ശങ്കരനാരായണൻ കേരളത്തിന്റെ ധനകാര്യ

വകുപ്പുമന്ത്രിയായിരുന്നപ്പോഴാണ് ഞാൻ ആദ്യമായി നിയമസഭയിൽ വന്നത്. അന്ന് എനിക്കൊന്നും ലഭിച്ചിട്ടില്ല. അതിനുശേഷം കോൺഗ്രസിന്റെ പല മന്ത്രിമാരും ധനകാര്യ വകുപ്പുമന്ത്രിമാരായി. എനിക്കൊന്നും ലഭിച്ചിട്ടില്ല, അതായിരുന്നു സ്ഥിതി. കെ. എം. മാണിസാർ ഉണ്ടായിരുന്നപ്പോൾ കുറച്ച് തുക അനുവദിക്കുകയുണ്ടായി. ഉള്ളതുപോലെ തന്നെ ഞാൻ കാര്യം പറയുന്നു. എന്റെ നിയോജകമണ്ഡലത്തിൽ 20 ശതമാനം മാത്രം പെൻഡിംഗുള്ള ഒരുപാട് വർക്കുകളുണ്ട്, ഞാനത് എടുത്തുപറയുകയാണ്. ധനകാര്യ വകുപ്പുമന്ത്രിയെ ഞാൻ അനുമോദിക്കുകയാണ്. കേരളത്തിലെ എല്ലാ സാമ്പത്തിക പ്രതിസന്ധികൾക്കിടയിലും വളരെ മനോഹരമായ ഒരു ബജറ്റായിരുന്നു ഇത്. കേരളത്തിലെ സാമൂഹിക ജീവിതക്രമത്തിൽ ജനങ്ങളുടെ ജീവിത നിലവാരം പടുത്തുയർത്താൻ കെട്ടിപ്പടുത്തിയ ഒരു പൂർണ്ണമായ ബജറ്റാണ് കഴിഞ്ഞ ദിവസം ബഹു. ധനകാര്യ വകുപ്പുമന്ത്രി അവതരിപ്പിച്ചത്. കുട്ടികൾക്കും പാവപ്പെട്ടവർക്കും എല്ലാവർക്കും സഹായം ലഭിക്കുന്ന ഒരു പരിപൂർണ്ണ ബജറ്റാണിത്. പട്ടികജാതി/പട്ടികവർഗ്ഗ വകുപ്പിനെയും തളർന്നുനിന്നിരുന്ന കെ.എസ്.ആർ.ടി.സി.-യെയും മെച്ചപ്പെടുത്തിയെടുക്കാൻ ഈ സർക്കാർ നൽകിയിട്ടുള്ള സംഭാവനകൾ

ചെറുതായി കാണാൻ കഴിയില്ല. ഇതെല്ലാം വളർച്ചയിലേയ്ക്ക് പോകുകയാണ്. ഗതാഗത വകുപ്പുമന്ത്രി ശ്രീ. കെ. ബി. ഗണേഷ് കുമാർ ഓരോദിവസവും റിവ്യൂ മീറ്റിംഗ് നടത്തി കെ.എസ്.ആർ.ടി.സി.-യെ എങ്ങനെ മെച്ചപ്പെടുത്തിയെടുക്കാമെന്ന് പരിശ്രമിക്കുന്നുണ്ട്. അദ്ദേഹത്തിന് വ്യക്തമായ മാനേജ്മെന്റുള്ളതുകൊണ്ട് കെ.എസ്.ആർ.ടി.സി. വളരെ നന്നായി മുന്നോട്ടുപോകുന്നു. ഒരുപാട് വകുപ്പുകളുണ്ട്, എല്ലാ വകുപ്പിനെയും സൂചിപ്പിച്ച് പറയുന്നില്ല. വകുപ്പുകളെല്ലാം വളരെ മെച്ചപ്പെട്ട തലത്തിലേയ്ക്കാണ് പുരോഗമിക്കുന്നത്.

കശുവണ്ടി മേഖലയ്ക്ക് 30 കോടി രൂപയാണ് ബജറ്റിൽ അനുവദിച്ചിട്ടുള്ളത്. കശുവണ്ടി വികസന കോർപ്പറേഷന് 20 കോടി രൂപയും കാപെക്സിന് 10 കോടി രൂപയുമാണുള്ളത്. ഞാൻ കൊല്ലം ജില്ലയിലെ കശുവണ്ടി മേഖലയിൽനിന്ന് വരുന്നതാണ്, വേറെയും അംഗങ്ങളുണ്ട്. എന്റെ നിയോജകമണ്ഡലത്തിൽ ഒട്ടനവധി കശുവണ്ടി ഫാക്ടറികളുണ്ട്. ഈ മേഖലയിൽ കുറച്ച് തുകകൂടി വർദ്ധിപ്പിച്ച് അവരെ സഹായിക്കണം. അടഞ്ഞുകിടക്കുന്ന ഒരുപാട് ഫാക്ടറികളുണ്ട്. പ്രസ്തുത ഫാക്ടറികൾ തുറന്ന് പ്രവർത്തിപ്പിച്ച് കേരളത്തിലെ കശുവണ്ടിത്തൊഴിലാളികളുടെ പട്ടിണി

മാറ്റാൻ അങ്ങ് ശ്രമിക്കുമെന്നാണ് എന്റെ വിശ്വാസം.

ഈ നിയമസഭയിൽ ശാസ്താംകോട്ട കായലിനെക്കുറിച്ച് സംസാരിക്കാതെ ഞാനിരിക്കുന്നത് ശരിയല്ല. ശാസ്താംകോട്ട കായലിനുവേണ്ടി ബജറ്റിൽ തുക അനുവദിച്ചിട്ടുണ്ട്, ടി തുക പര്യാപ്തമാണ്. എന്നിരുന്നാലും കുറച്ച് തുക കൂടി ശാസ്താംകോട്ട കായലിനുവേണ്ടി അനുവദിക്കണമെന്ന് ആവശ്യപ്പെടുകയാണ്. കേരളത്തിലെ ഏറ്റവും വലിയ ടൂറിസ്റ്റ് കേന്ദ്രമായി മൺ‌ടോതുരുത്ത് മാറുകയാണ്. മൺ‌ടോതുരുത്തം ശാസ്താംകോട്ട കായലും ഉൾപ്പെട്ട കണക്ടിവിറ്റി ടൂറിസം നടപ്പാക്കിയാൽ ഒരുപാട് ടൂറിസ്റ്റുകളെ ആകർഷിക്കാൻ കഴിയുന്നതരത്തിലേക്ക് അതിനെ മാറ്റാൻ കഴിയും. എസ്.സി. വിഭാഗത്തിൽ ഉൾപ്പെട്ട കുട്ടികൾക്ക് ഇ-ഗ്രാന്റ്സ് പൂർണ്ണമായി കൊടുത്തുതീർക്കണമെങ്കിൽ 260 കോടി രൂപ ആവശ്യമാണ്. 60 കോടി രൂപ മാത്രമേ അനുവദിച്ചിട്ടുള്ളൂ. പര്യാപ്തമായ തുകകൂടി അനുവദിക്കണം.

ശ്രീ. പി. കെ. ബഷീറിന്റെ പ്രസംഗം ആർക്കും വ്യക്തമായി കേൾക്കാനോ മനസ്സിലാക്കാനോ കഴിഞ്ഞില്ല. എന്നാലും അദ്ദേഹം പറഞ്ഞ ഒരു കാര്യം കൂടി സൂചിപ്പിച്ചുകൊണ്ട് അവസാനിപ്പിക്കാം. ആം ആദ്മി

പാർട്ടിയെ സംബന്ധിച്ച് അദ്ദേഹം കുറേ കാര്യങ്ങൾ പ്രസ്താവിച്ചു. ഇന്ത്യാ മുന്നണിയെ വിജയിപ്പിക്കുന്നതിന് വേണ്ടി ശ്രീ. അരവിന്ദ് കെ.ജി.വാൾ എത്ര സംസ്ഥാനങ്ങളിൽ പോയി പ്രസംഗിച്ചിട്ടുണ്ടെന്ന് ശ്രീ. പി. കെ. ബഷീറിനും മറ്റ് യു.ഡി.എഫ്. അംഗങ്ങൾക്കും അറിയാം. എനിക്ക് ഇഷ്ടമുള്ളൊരു നേതാവാണ് ശ്രീ. രാഹുൽ ഗാന്ധി. അദ്ദേഹം ഡൽഹിയിൽ വലിയൊരു പ്രസംഗം നടത്തുകയുണ്ടായി. ശ്രീ. അരവിന്ദ് കെ.ജി.വാളിനെ തോൽപ്പിക്കണമെന്ന ആശയമാണ് പ്രസംഗത്തിലുള്ളത്. അതിന്റെ അർത്ഥം ബി.ജെ.പി. അധികാരത്തിൽ വരണമെന്നാണ്. ഈ പോളിസിയാണ് കോൺഗ്രസിനുള്ളത്. ഞാൻ ശ്രീ. രാഹുൽ ഗാന്ധിയെ എതിർത്ത് പറയുന്നതല്ല. പക്ഷെ അദ്ദേഹത്തിന്റെ പ്രസംഗം കേട്ടപ്പോൾ എനിക്ക് വളരെ വിഷമം തോന്നി. കാരണം എ.എ.പി. എന്ന പാർട്ടി ജനങ്ങളാൽ തിരഞ്ഞെടുക്കപ്പെടുകയും ഡൽഹി എന്ന സംസ്ഥാനത്തെ നന്നായി ഭരിച്ച ഒരു പാർട്ടിയുമാണ്. മൂന്ന് തവണ ഷീല ദീക്ഷിത് ഭരിച്ചിട്ടുണ്ട് നാശമാക്കി മാറ്റിയ നഗരമാണ് ഡൽഹി. അവിടെ എ.എ.പി. ഭരണം ഏറ്റെടുത്തപ്പോൾ ഒട്ടേറെ വികസന പ്രവർത്തനങ്ങൾ നടപ്പാക്കുകയുണ്ടായി. എ.എ.പി.-യെ തോൽപ്പിക്കുന്നതിനുവേണ്ടിയാണ് കോൺഗ്രസ് നിലകൊണ്ടത്.

ബി.ജെ.പി.-യെ സഹായിക്കുന്ന പ്രസംഗമാണ് ശ്രീ. രാഹുൽ ഗാന്ധി നടത്തിയത്. അക്കാദമിയിൽ ഒരു പുനഃപരിശോധന നടത്തേണ്ടത് അനിവാര്യമാണ്.

കേരളത്തിന്റെ സമസ്ത മേഖലയും പരിഗണിക്കപ്പെട്ട ഒരു മഹത്തായ ബജറ്റാണ് ഇവിടെ അവതരിപ്പിക്കപ്പെട്ടത്. ഈ ബജറ്റിന് കേരളത്തിലെ മുഴുവൻ ജനങ്ങളും എല്ലാവിധ പിന്തുണയും നൽകുമെന്നുകൂടി ഈ അവസരത്തിൽ പറഞ്ഞുകൊണ്ട് അങ്ങേയ്ക്ക് സ്നേഹാഭിവാദ്യങ്ങൾ രേഖപ്പെടുത്തി അവസാനിപ്പിക്കുന്നു.

ശ്രീ. പ്രമോദ് നാരായൺ: സർ,

‘ ’ You may write me down in history

With you bitter, twisted lies,

You may trod me in the very dirt

But still, like dust, I ’ ll rise.’ ’

'തെളിഞ്ഞ പുലരിയിലേയ്ക്ക് ഞാൻ ഉണർന്ന് എഴുന്നേൽക്കുകതന്നെ ചെയ്യുമെന്ന്', കറുത്ത സമുദ്രത്തിന്റെ കാന്തിയുള്ള മായ ഏഞ്ചലോയുടെ കവിതപോലെ കേരളത്തിന്റെ കൈകളിൽ കാണുന്ന വിലങ്ങുകളും

കാണാത്ത ചരടുകളും അണിയിച്ച, ശ്യാസം മുട്ടിക്കാൻ ശ്രമിക്കുന്ന കേന്ദ്രത്തിനെതിരായ കേരളത്തിന്റെ പോരാട്ടമായി, പ്രതിരോധമായി, സമരമായി, സാമൂഹിക രാഷ്ട്രീയ ആഖ്യാനമായി ഇടതുപക്ഷത്തിന്റെ ബദലായി മാറുന്ന ഈ ബജറ്റിനെ ഞാൻ സർവാത്മനാ പിന്തുണയ്ക്കുന്നു. 'ടേക്ക് ഓഫ്' എന്ന വാക്കിൽ പറയുന്നതുപോലെ കേരളത്തിന്റെ ചുമലുകളിൽ ചിരകൾ നൽകുന്ന ഈ ബജറ്റ് സർവതല സ്പർശിയാണ്. കെ-ഹോംസ് മുതൽ കുടുംബശ്രീ വരെ നൂറ്റാണ്ടിന്റെ പദ്ധതിയായ വിഴിഞ്ഞം പദ്ധതി മുതൽ അധ്യാപകരുടെ മികവ് വർദ്ധിപ്പിക്കാനുള്ള പദ്ധതികൾ വരെ സർവതലങ്ങളിലും ഈ ബജറ്റ് സ്പർശിക്കുന്നു. അമർത്യാസെൻ ചൂണ്ടിക്കാണിച്ചിട്ടുള്ളതുപോലെ, ഓരോ മനുഷ്യന്റെയും ജീവിത നിലവാരത്തിലുണ്ടാകുന്ന അർത്ഥവത്തായ മാറ്റമാണ് വികസനം എന്ന പുതിയ ഭാഷ ചമച്ചനാടാണ് കേരളം. കേരളത്തിന്റെ വൈജ്ഞാനിക നിക്ഷേപത്തെ റവന്യൂ എക്സ്പെൻഡിച്ചറായി കാണാതെ ബജറ്റിന്റെയും ധനതത്വശാസ്ത്രത്തിന്റെയും പരമ്പരാഗത സമസ്യകളിൽനിന്നും നിർവചനങ്ങളിൽനിന്നും മാറി ക്യാപിറ്റൽ എക്സ്പെൻഡിച്ചറായി വിഭവശേഷിക്കുവേണ്ടി നിക്ഷേപത്തെ കാണുന്ന രീതിയിലൊരു സമീപനം

സ്വീകരിക്കണമെന്ന് ഞാൻ അഭ്യർത്ഥിക്കുന്നു. കേരളത്തിന്റെ ഏറ്റവും പ്രധാനപ്പെട്ട വികസനത്തിന് വഴികാട്ടുന്ന ഒരു കാര്യമായി 'ലാൻഡ് മാപ്പിംഗ്' എന്ന പദ്ധതിയെക്കുറിച്ച് ധനകാര്യ വകുപ്പുമന്ത്രി സൂചിപ്പിക്കുകയുണ്ടായി. റവന്യൂ വകുപ്പിന്റെ കീഴിൽ റാന്നിയിൽ 'നോളജ് വില്ലേജ്' പദ്ധതി നടപ്പാക്കാൻ ശ്രമിക്കുമ്പോൾ എവിടെയൊക്കെയാണ് ഭൂമിയുള്ളതെന്ന് ഞങ്ങൾ അന്വേഷിക്കുകയാണ്. ഒരു കോംപ്രിഹെൻസീവ് ലാൻഡ് മാപ്പിംഗാണ്. അക്കാര്യത്തിൽ ഒരു ഡിജിറ്റൽ ലാൻഡ് മാപ്പിംഗ് നടത്തിക്കൊണ്ട് ലോകത്തിന്റെ ഏത് ഭാഗത്തുമിരിക്കുന്ന സംരംഭകന് എവിടെയാണ് ഭൂമിയുള്ളതെന്ന് കണ്ടെത്താൻ കഴിയുന്ന ഒരു നയമുണ്ടാകണം. സർക്കാർ ഭൂമി പാട്ടത്തിന് നൽകുന്നു. സർക്കാർ, കേരളത്തിലെ സ്വകാര്യ വ്യക്തികളിൽനിന്ന് ഭൂമി പാട്ടത്തിനെടുത്ത്..., എല്ലാ പദ്ധതിക്കുമല്ലെങ്കിലും ന്യായമായ തരത്തിൽ പാട്ടത്തിനെടുത്ത് വികസന പദ്ധതികൾക്ക് ഉപയോഗിക്കാൻ കഴിയുന്ന ഒരു നിയമനിർമ്മാണത്തെക്കുറിച്ച് ആലോചിക്കാൻ നമുക്ക് കഴിയണം. ഇത് ആർട്ടിഫിഷ്യൽ ഇന്റലിജൻസിന്റെ കാലമാണ്. ഇക്കാലത്ത് കേരളത്തിൽ സംരംഭകരുടെ വലിയ ശൃംഖലയാണ് വ്യവസായ വകുപ്പും കുടുംബശ്രീയും

കെട്ടിപ്പടുക്കുന്നത്. ഇതെങ്ങനെ വിൽക്കാൻ കഴിയും..., എ.ഐ. അടിസ്ഥാനമാക്കിയുള്ള ഒരു ഡിജിറ്റൽ പ്ലാറ്റ്ഫോമാണ് ഉദ്ദേശിക്കുന്നത്. എല്ലാ വകുപ്പുകളുടെയും സംരംഭങ്ങൾ, കാർഷികോത്പന്നങ്ങളും കുടുംബശ്രീ ഉല്പന്നങ്ങളും മാത്രമല്ല, കേരളത്തിലെ അനുപമമായ ആറന്മുള കണ്ണാടിയും തഴപ്പായയും നമ്മുടെ പട്ടികവർഗ്ഗ വിഭാഗത്തിപ്പെട്ട സംരംഭകരുടെ ഉല്പന്നങ്ങളുമെല്ലാം ലോകത്തിന് മുന്നിൽ അവതരിപ്പിക്കാൻ കഴിയുന്ന ശക്തമായ ഒരു പ്ലാറ്റ്ഫോം വേണം. Amazon, Flipkart പോലുള്ള ഡിജിറ്റൽ പ്ലാറ്റ്ഫോമുകളെക്കുറിച്ച് നമുക്ക് ആലോചിക്കാൻ കഴിയണം. വനം-വന്യജീവി സംഘർഷം നേരിടാൻ വേണ്ടി 70 കോടി രൂപ വർദ്ധിപ്പിച്ചതിനെ അഭിനന്ദിക്കുന്നു. എം.എൽ.എ. ഫണ്ടിൽനിന്നും 50 ലക്ഷം രൂപ റാന്നിയിൽ നൽകി. പക്ഷെ നമുക്ക് ഒരു R&T ഉണ്ടാകണം. കേരളത്തിനെ പൊതുവായി ഒരേതരത്തിൽ സമീപിച്ചാൽ മതിയാകില്ല. വയനാടിലെ പ്രശ്നമല്ല റാന്നിയിലുള്ളത്. കോറിയോറുകൾ വ്യത്യസ്തമാണ്, വന്യജീവികളുടെ ആവാസ വ്യവസ്ഥ വ്യത്യസ്തമാണ്. വനം-വന്യ ജീവി സംഘർഷവുമായി ബന്ധപ്പെട്ട കാര്യത്തിൽ ലോകത്തിന്റെ എല്ലാ ഭാഗത്തുമുള്ള മാതൃകകൾ സ്വീകരിക്കാൻ കഴിയുന്ന ഒരു ഗവേഷണ സ്ഥാപനം കൂടി ആരംഭിക്കാൻ

അങ്ങാലോചിക്കണം. മൈഗ്രേഷനെക്കുറിച്ച് ആലോചിക്കാതെ ഒരു ബജറ്റിനും മുന്നോട്ട് പോകാൻ കഴിയില്ല. എല്ലാ പ്രവാസത്തെയും അംഗീകരിക്കില്ല, പ്രോത്സാഹിപ്പിക്കില്ലെന്ന ധനകാര്യ വകുപ്പുമന്ത്രിയുടെ വലിയൊരു പ്രഖ്യാപനമുണ്ട്. എ.ഐ.-യിൽ എന്നതുപോലെ ഒരു നയം റിട്ടേൺ മൈഗ്രേഷനുവേണ്ടിയുണ്ടാകണം. ഡിജിറ്റൽ സയൻസ് പാർക്കുകളും നാം കൊണ്ടുവരുന്ന വൈജ്ഞാനിക സമ്പദ് വ്യവസ്ഥയുമെല്ലാം പ്രധാനമാണ്. കാലത്തിനനുസരിച്ചുള്ള ജീവിത അഭിനിവേശങ്ങളും സാമൂഹികക്രമവും സഹലമാക്കാൻ കഴിയുന്നതരത്തിൽ കേരളത്തിൽ ഒരു സാമൂഹികാന്തരീക്ഷം സൃഷ്ടിക്കാൻ കഴിയുന്നരീതിയിൽ ഒരു റിട്ടേൺ മൈഗ്രേഷൻ നയം സംസ്ഥാന സർക്കാർ സ്വീകരിക്കണമെന്നുകൂടി അഭ്യർത്ഥിക്കുന്നു. കേരളത്തിൽ ഒരുപാട് സാമ്പത്തിക തട്ടിപ്പുകൾ ഉണ്ടാകുന്നുണ്ട്. കുഞ്ഞുങ്ങൾ മുതൽ വലിയ ആളുകൾക്ക് വരെ സൈബർ ക്രൈം വഴി കേരളത്തിന് പണം നഷ്ടപ്പെടുന്നു. ഒരു വലിയ സാമ്പത്തിക അവബോധത്തിലൂടെ ഒരു ഫിനാൻഷ്യൽ ലിറ്ററസി ക്യാമ്പയിൻ, ജനകീയ ക്യാമ്പയിനായി ഏറ്റെടുക്കാൻ കേരളത്തിന് കഴിയണം. രാന്നി നിയോജകമണ്ഡലത്തിൽ ആരംഭിച്ചിട്ടുള്ള നോളജ് വില്ലേജ് പദ്ധതിയുടെ

ഏറ്റവും പ്രധാനപ്പെട്ട ഘടകങ്ങൾ ആർട്ടിഫിഷ്യൽ ഇൻ്റലിജൻസും ഡിസൈനും റോബോട്ടിക്സുമാണ്. അതിന് കിഫ്ബിയുടെ സഹായമുണ്ടാകണമെന്ന് ആവശ്യപ്പെടുന്നു. കൂടാതെ ശബരിമല മാസ്റ്റർ പ്ലാനിനുവേണ്ടി തുക നീക്കിവച്ചിട്ടുണ്ട്. പക്ഷെ വിനിയോഗിക്കാനുള്ള തുക കൂടുതൽ അനുവദിക്കണമെന്ന് അഭ്യർത്ഥിക്കുന്നു. മാരാമൺ കൺവെൻഷൻ മുതൽ ചെറുകോൽപ്പുഴ ഹിന്ദുമത പരിഷത്ത് വരെയുള്ള ഒരു വലിയ നദിയുടെ തീരത്ത് സംസ്കാരം കെട്ടിപ്പടുക്കുന്ന റാന്നിയിലെ ജനങ്ങൾക്കായി പമ്പാ നദിയെ സംരക്ഷിക്കാനായി ഒരു പദ്ധതിയുണ്ടാകണമെന്നും നവോത്ഥാന നായകനായ ചട്ടമ്പിസ്വാമികളുടെ പേരിലുള്ള സ്്മാരകം റാന്നിയിൽ ആരംഭിക്കാൻ നടപടി സ്വീകരിക്കണമെന്നുംകൂടി അഭ്യർത്ഥിക്കുന്നു.

‘ ‘എത്ര കൊഴുത്ത ചവർപ്പ് കുടിച്ചു വറ്റിച്ചു നാം ഇത്തിരി ശാന്തി തൻ ശർക്കര നണയുവാൻ....’ ’

എന്ന എൻ. എൻ. കക്കാടിന്റെ കവിത ഓർക്കുന്നു. ചവർപ്പിന്റെ കാലം കഴിഞ്ഞു. ഇനി മധുരത്തിന്റെ കാലമാകുന്ന വരുംകാല കേരളത്തിന് മാർഗതാരക പ്രകാശമേകുന്ന ഈ ബജറ്റിനെ ഒരിക്കൽകൂടി പിന്തുണയ്ക്കുന്നു.

ശ്രീ. എ. പ്രഭാകരൻ: സർ, കേന്ദ്രം കേരളത്തോട് കാണിക്കുന്ന കടുത്ത

അവഗണനയുടെ ഭാഗമായുണ്ടായ സാമ്പത്തിക ഞെരുക്കമാണ് നമ്മൾ ഇന്ന് അനുഭവിക്കുന്നത്. ഈ പ്രതിസന്ധികളുടെ നടുവില്പോലും കേരളത്തിന്റെ വികസന രംഗത്തെ വിസ്മയകരമായി മുന്നോട്ടുനയിക്കാനുള്ള പദ്ധതികൾ അവതരിപ്പിച്ചുകൊണ്ട് ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച ബജറ്റിനെ ഞാൻ പൂർണ്ണമായും പിന്തുണയ്ക്കുന്നു.

കേന്ദ്രത്തിലെ മോദി ഗവൺമെന്റിന്റെ മൂന്നാം വരവിനുശേഷം അവതരിപ്പിച്ച രണ്ട് ബജറ്റിലും കേരളം എന്ന പേരില്ല. ഇത് ബോധപൂർവ്വം കേരളം നേടിയ നേട്ടങ്ങളെ തകർക്കാനാണ്. ഒരുകാരണവശാലും കേരളം നന്നാകരുത് എന്ന കാഴ്ചപ്പാട് കൊണ്ടാണ് അത്. കേന്ദ്രത്തിലെ ബി.ജെ.പി. ഗവൺമെന്റ് മാത്രമല്ല മുൻ ഭരിച്ച കോൺഗ്രസ് ഗവൺമെന്റും കേരളത്തോട് ഇതേ സമീപനമാണ് സ്വീകരിച്ചുവന്നത്. കേന്ദ്രവും കേരളവും ഒരേ പാർട്ടി ഭരിക്കുമ്പോഴും ഇതേ ഗതി അനുഭവിക്കേണ്ടി വന്നവരാണ് നമ്മൾ മലയാളികൾ. തിരഞ്ഞെടുപ്പ് വരുമ്പോൾ വലിയ വാഗ്ദാനങ്ങൾ വാരിക്കോരി ചൊരിയുകയും അവർ അധികാരത്തിൽ വന്നാൽ കേരളത്തെ മറക്കുകയുമാണ് ചെയ്യുന്നത്. അവർ സംസ്ഥാനത്തിന് നൽകിയ ഒരുവാഗ്ദാനങ്ങളും

നിറവേറ്റിയ പാരമ്പര്യം കേരളത്തിൽ ഉണ്ടായിട്ടില്ല, ഒന്നുപോലും നടപ്പാക്കിയിട്ടില്ല. കേരളത്തിന്റെ ക്രമാനുഗതമായ വളർച്ചയെയും പുരോഗതിയെയും വഴിതെറ്റിക്കാനുള്ള പ്രവർത്തനമാണ് കോൺഗ്രസും ചെയ്തത്. കേരളത്തിൽ ഇടതുപക്ഷ ഗവൺമെന്റ് അധികാരത്തിൽ വരുമ്പോൾ അടിസ്ഥാനപരമായി പല മാറ്റങ്ങൾക്കും നേതൃത്വം കൊടുക്കുന്നു. അവർ ഇടയ്ക്കു മാറി കോൺഗ്രസ് നേതൃത്വത്തിൽ ഗവൺമെന്റ് അധികാരത്തിൽ വരുമ്പോൾ അതിനെയാക്കെ തകർത്ത അനുഭവമാണ് നമുക്ക് പറയാനുള്ളത്. നമ്മൾ മലയാളികൾ ഈ രാജ്യത്തിന്റെ ഭാഗമല്ലേ, കേരളം ഇന്ത്യ രാജ്യത്തിന്റെ ഭാഗമല്ലേ. ഒരു ശത്രുരാജ്യത്തോട് സ്വീകരിക്കുന്ന സമീപനമല്ലേ കേന്ദ്രത്തിൽ ഇപ്പോൾ ഭരിക്കുന്ന ബി.ജെ.പി.-യും അതിനുമുമ്പ് ഭരിച്ച കോൺഗ്രസും ഈ സംസ്ഥാനത്തോട് എടുത്തിട്ടുള്ളത്. ഞാൻ മനസ്സിലാക്കുന്നത്, 1956-ൽ ഈ സംസ്ഥാനം രൂപംകൊണ്ടു. 1957-ൽ തിരഞ്ഞെടുപ്പ് നടന്നപ്പോൾ പ്രബുദ്ധരായ മലയാളികൾ ആദ്യമായി ഈ കേരളത്തിൽ കമ്മ്യൂണിസ്റ്റ് പാർട്ടിയുടെ നേതൃത്വത്തിലുള്ള ഗവൺമെന്റിനെയാണ് തിരഞ്ഞെടുത്തത്. അതിന്റെ പക തീർക്കലാണ് നാളിതുവരെ കോൺഗ്രസും ഇപ്പോൾ ബി.ജെ.പി.-യും ചെയ്തുകൊണ്ടിരിക്കുന്നത് എന്നുള്ളതല്ലേ വസ്തുത.

സംസ്ഥാനത്ത് സൃഷ്ടിക്കപ്പെട്ട സാമ്പത്തിക ഞെരുക്കത്തിന് ഇടയിലും
 ചെലവുകൾക്ക് യാതൊരു കുറവും വരുത്താതെ ഈ സർക്കാർ
 മുന്നോട്ടുപോകുകയാണ്. കഴിഞ്ഞ നാല് വർഷം എല്ലാ മേഖലകളിലേക്കും
 പണമെത്തിക്കാനും വികസന ക്ഷേമ പ്രവർത്തനങ്ങൾക്ക് ഒരു കുറവുമില്ലാതെ
 മുന്നോട്ടുകൊണ്ട് പോകാനും സർക്കാരിന് കഴിഞ്ഞത് ചെറിയ കാര്യമാണോ.
 സർക്കാരിന്റെ ശരാശരി വാർഷിക ചെലവിൽ അൻപതിനായിരം കോടി
 രൂപയുടെ വർധനയുണ്ടാക്കി. അതിന്റെ ഉണർവ് കേരളത്തിലാകെ
 ഉണ്ടായിട്ടുണ്ട്. അത് ഭരണകക്ഷി അംഗങ്ങളുടെ മണ്ഡലത്തിൽ മാത്രമല്ല
 പ്രതിപക്ഷ അംഗങ്ങളുടെ മണ്ഡലത്തിലും ഉണ്ടായിട്ടുണ്ടെന്നത് പ്രതിപക്ഷം
 മറക്കരുത്. ഒരിക്കലും നടക്കില്ലെന്ന് കരുതിയ പദ്ധതികൾ കിഫ്ബിയിൽ
 കൂടിയാണ് സാധ്യമായതും സാധ്യമായിക്കൊണ്ടിരിക്കുന്നതും എന്ന വസ്തുത
 മറച്ചുവെച്ചുകൊണ്ടാണ് പ്രതിപക്ഷം ആക്ഷേപങ്ങൾ ചൊരിയുന്നത്. നന്ദി
 പ്രകടിപ്പിച്ചില്ലെങ്കിലും നിന്ദിക്കാതിരിക്കാനുള്ളൊരു മനോഭാവമെങ്കിലും
 പ്രതിപക്ഷം പ്രകടിപ്പിക്കേണ്ടതല്ലേ. എനിക്ക് ഒരു കഥയാണ് ഓർമ്മ
 വരുന്നത്. കേരളത്തിലെ പ്രതിപക്ഷവും വീട്ടിലെ പൂച്ചയും ഒരുപോലെയാണ്.
 മീൻ എങ്ങനെ കരയിലെത്തിയെന്നോ അതെങ്ങനെ വീട്ടിലെത്തിയെന്നോ

അതുവാങ്ങിയ രൂപ എവിടെനിന്ന് വന്നുവെന്നോ പൂച്ചയ്ക്ക് അറിയേണ്ട കാര്യമില്ല. പക്ഷേ അമ്മ മീൻ വെട്ടാൻ ഇരുന്നാൽ തലയും വാലും കുടലുമൊക്കെ അതിന് കിട്ടുകയും വേണം. എന്നിട്ട് അതൊക്കെ മൂക്കറ്റം തിന്നതിനുശേഷം വീട്ടിലെ സോഫ മാന്തി പൊളിക്കും അതുപോലെതന്നെ ഓന്തിനെയും അരണയെയും കടിച്ചുകൊണ്ടുവന്ന് വീട്ടിലിടുക തുടങ്ങിയ കലാപരിപാടികൾ പൂച്ച തുടങ്ങും. അതുപോലെയാണ് പ്രതിപക്ഷവും ലഭിക്കേണ്ടത് ഒക്കെ ലഭിച്ചുകഴിഞ്ഞാൽ പിന്നെ കുറ്റം പറച്ചിലും വല്ലാത്ത വെപ്രാളം പ്രകടിപ്പിക്കലും, ഇതൊക്കെയാണ് കോൺഗ്രസിന്റെ സ്ഥിതി. അതിപ്പോൾ ഇന്നലെയും കണ്ടു, ഇന്നും കണ്ടു, ഇനി നാളെയും നമ്മൾ കാണുമെന്നാണ് എനിക്ക് തോന്നുന്നത്.

സാമൂഹ്യസുരക്ഷാ പെൻഷൻ 1600 രൂപ വീതം നൽകുന്ന ഏതെങ്കിലും ഒരു സംസ്ഥാനം ഇന്ത്യയിലുണ്ടോ; ഉണ്ടെങ്കിൽ പറയട്ടെ. കോൺഗ്രസ് ഭരിക്കുന്ന ഏതെങ്കിലും സംസ്ഥാനത്ത് ഇങ്ങനെ കൊടുക്കുന്നുണ്ടോ. കൊച്ചുകേരളത്തിൽ 62 ലക്ഷം പേർക്കാണ് ഈ പെൻഷൻ മുടങ്ങാതെ നൽകുന്നത്. ഒരുമാസമൊക്കെ എന്തെങ്കിലും വീഴ്ച വന്നാലും അത് കൃത്യമായി കൊടുക്കുമെന്ന് ഗവൺമെന്റ് ഇവിടെ പ്രഖ്യാപിച്ചിട്ടുണ്ട്. യു.ഡി.എഫ്.

അധികാരത്തിൽ വന്നാൽ ഇതുണ്ടാകുമെന്ന് ആരെങ്കിലും പ്രതീക്ഷിക്കുന്നുണ്ടോ? യു.ഡി.എഫ്. ഗവൺമെന്റിന്റെ കാലത്ത് പെൻഷൻ തുകയായ 600 രൂപപോലും പതിനെട്ട് മാസം നൽകിയില്ല. അടുത്ത തിരഞ്ഞെടുപ്പിലും നിങ്ങൾ വരാൻ പോകുന്നില്ല, കാരണം ജനങ്ങൾക്ക് ഇത് നന്നായിട്ടറിയാം. എൽ.ഡി.എഫ്. ഉണ്ടെങ്കിലെ ഈ പെൻഷൻ ലഭിക്കുകയുള്ളൂ എന്ന നല്ല ബോധ്യം ജനങ്ങൾക്ക് ഉള്ളതുകൊണ്ടാണ് കഴിഞ്ഞ പ്രാവശ്യവും തുടർഭരണം ലഭിച്ചത്. ഇനി മൂന്നാമതും പിണറായി സർക്കാർതന്നെ വരുമെന്ന കാര്യത്തിൽ സംശയമില്ല. നിങ്ങൾ ഇവിടെ ജല്പനം നടത്തിയിട്ട് കാര്യമൊന്നുമില്ല. ജനങ്ങൾ എല്ലാ കാര്യങ്ങളും നന്നായി മനസ്സിലാക്കിയിട്ടുണ്ട്. കഴിഞ്ഞ ലോക്സഭ തിരഞ്ഞെടുപ്പിന്റെ രാഷ്ട്രീയം വേറെയാണ്. അതുകൊണ്ടായിരിക്കാം ജനങ്ങൾ അങ്ങനെ വോട്ട് ചെയ്തത്. കേരളത്തിന് ഒരാവശ്യം വരുമ്പോൾ സംസ്ഥാനത്തിനുവേണ്ടി സംസാരിക്കാൻ തയ്യാറല്ലാത്ത എം.പി.-മാരെ പാർലമെന്റിലേക്ക് അയച്ചിട്ട് എന്താ കാര്യമെന്ന് അവർ മനസ്സിലാക്കിയിട്ടുണ്ട്.

സ്വന്തമായി വീടില്ലാത്തവർക്ക് വീട് എന്നത് വെറും പറച്ചിലാണോ;

അത് പ്രാവർത്തികമാക്കുകയാണ് ഈ സർക്കാർ ചെയ്തത്.

അവശേഷിക്കുന്നവർക്കുകൂടി വീട് നൽകാനുള്ള മാർഗം ഈ ബജറ്റിൽ ബഹുമാനപ്പെട്ട ധനകാര്യ വകുപ്പുമന്ത്രി കണ്ടെത്തിയിട്ടുണ്ട്. ഇന്ത്യയിൽ മാത്രമല്ല ലോകത്തെവിടെയെങ്കിലും വീടില്ലാത്തവർക്ക് മുഴുവൻ വീട് നൽകുന്ന പദ്ധതി നടപ്പാക്കിയിട്ടുണ്ടോയെന്ന് എനിക്കറിയില്ല, ഉണ്ടെങ്കിൽ യു.ഡി.എഫ്.-കാർ പറയട്ടെ, മനസ്സിലാക്കാം. കേരളത്തിലെപോലെ ഇന്ന രാജ്യത്തും വീടില്ലാത്തവർക്കെല്ലാം വീട് നൽകിയെന്ന് ഞങ്ങൾക്ക് നാട്ടുകാരോട് പറയാൻ ഒരവസരം ലഭിക്കുമല്ലോ. രണ്ടാം പിണറായി സർക്കാരിന്റെ കാലത്തെ ബഹുമുഖമായ എല്ലാ വർധനവും എല്ലാ നേട്ടങ്ങളും ചൂണ്ടിക്കാണിക്കാൻ ഞാൻ ഈ അവസരം എടുക്കുന്നില്ല.

1360 മെഗാ വാട്ട് വിദ്യുച്ഛക്തി രണ്ടാം പിണറായി സർക്കാരിന്റെ കാലത്ത് ഉൽപാദിപ്പിച്ചുവെന്നത് വസ്തുതയല്ലേ. 2028424 കുടിവെള്ള കണക്ഷനുകൾ ഈ ഗവൺമെന്റിന്റെ കാലത്ത് നൽകി, അതും വസ്തുതയല്ലേ. മൂന്നുവർഷംകൊണ്ട് 180887 പേർക്ക് പട്ടയം നൽകി, അത് ചെറിയ കാര്യമാണോ. 5.58 ലക്ഷം ഹെക്ടർ ഭൂമി ഡിജിറ്റൽ സർവെയിലൂടെ അളന്ന് തിട്ടപ്പെടുത്തുകയുണ്ടായി. ഇങ്ങനെ ഇന്ത്യയിൽ വേറെ എവിടെയെങ്കിലും ഉണ്ടായിട്ടുണ്ടോ, എനിക്കറിയില്ല. ഉണ്ടെങ്കിൽ പറയട്ടെ, നമുക്കുംകൂടി

പഠിക്കാമല്ലോ. ഇതൊക്കെ കാണാനും കണ്ടുപഠിക്കാനും മറ്റ് സംസ്ഥാനങ്ങളിൽനിന്നും പ്രതിനിധികൾ വരികയാണ്. അവർ വരുന്നത് കേരളത്തിന്റെ മാതൃക മനസ്സിലാക്കാനാണ്. യു.ഡി.എഫ്.-ന്റെ ഭരണകാലത്ത് ആരെങ്കിലും കേരളത്തിലേക്ക് തിരിഞ്ഞുനോക്കിയ സംഭവമുണ്ടായിട്ടുണ്ടോ ഉണ്ടെങ്കിൽ ആരൊക്കെ വന്നുവെന്ന് അവർ പറയട്ടെ. കേരളത്തിൽ നടപ്പാക്കിയിട്ടുള്ള സമ്പൂർണ്ണ സാക്ഷരത, അധികാര വികേന്ദ്രീകരണം, സമ്പൂർണ്ണ വൈദ്യുതീകരണം ഇതൊക്കെ കാണാനും പഠിക്കാനും വിദേശത്തുനിന്നുവരെ ആൾക്കാർ വന്നു, ഇപ്പോഴും വന്നുകൊണ്ടിരിക്കുന്നു. ഇത് എൽ.ഡി.എഫ്. ഭരണകാലത്താണെന്നത് ഇവർ ഓർക്കണം. യു.ഡി.എഫ്. ഭരിക്കുമ്പോൾ അങ്ങനെയൊന്നും ആരും കേരളത്തിൽ വന്നിട്ടില്ല. ഇതിനൊക്കെ പുറമെ അതിദരിദ്രർ ഇല്ലാത്ത കേരളമെന്നത് ചെറിയ കാര്യമാണോ. ഇന്ത്യയുടെ ഇന്നത്തെ അവസ്ഥയിൽ കോൺഗ്രസ് ഗവൺമെന്റ് ഭരിക്കുന്ന ഏതെങ്കിലും ഒരു സംസ്ഥാനത്ത് ഇങ്ങനെ പ്രഖ്യാപിക്കാൻ അവർക്ക് ധൈര്യമുണ്ടോ. പ്രഖ്യാപിച്ച ലക്ഷ്യത്തിലേക്ക് എത്താൻവേണ്ടി ഗവൺമെന്റ് ധാരാളം കാര്യങ്ങൾ ചെയ്തുവെന്നുള്ളതാണ് വസ്തുത. ഇത് കാണാതിരിക്കരുത്, കണ്ണ് ഉള്ളവർ

കാണം. പിന്നറായി സർക്കാരിന്റെ നിശ്ചയദാർഢ്യത്തിന്റെ ഫലമായിട്ടാണ് ഇതുണ്ടായതെന്ന് കാണണം. ഇന്നലെ ഡോ. എം. കെ. മുനീർ വളരെ വികാരവിവശനായി കണ്ടു. അദ്ദേഹത്തോടുള്ള എല്ലാ ആദരവും ബഹുമാനത്തോടുകൂടി പറയട്ടെ, വൈകാരികത പ്രകടിപ്പിക്കുന്നതിൽ വല്ല അർത്ഥവുമുണ്ടോ. വസ്തുതകൾ വസ്തുതകളായി കാണണ്ട. ഇന്നിപ്പോൾ ശ്രീ. പി. കെ. ബഷീർ ഇവിടെ കുറച്ച് കാര്യങ്ങളൊക്കെ പറഞ്ഞു. ഞാൻ ഒരു കാര്യം പറയട്ടെ, ഞാൻ കൂടുതലൊന്നും പറയുന്നില്ല. 'തേങ്ങ പത്ത് അരച്ചാലും താളല്ലേ കറി'യെന്ന് പറയുന്നതുപോലെ നിങ്ങൾ ഈ കോൺഗ്രസിന്റെ കൂടെയല്ലേ കൂട്ട്. നിങ്ങൾ എന്ത് പറഞ്ഞാലും ആര് വില വയ്ക്കും, വോട്ടിന്റെ കണക്ക് പരിശോധിച്ച് നോക്കൂ.

ഇതൊക്കെ ഭംഗിയായി നടക്കുമ്പോഴും ബഹുമാനപ്പെട്ട ധനകാര്യ വകുപ്പുമന്ത്രിയുടെ ശ്രദ്ധയിൽ ചില കാര്യങ്ങൾകൂടി കൊണ്ടുവരാൻ ഞാൻ ആഗ്രഹിക്കുന്നു. ഒന്ന്, കേരളത്തിലെ നെൽ കൃഷിക്കാർ വല്ലാത്ത പരിതാപകരമായ അവസ്ഥയിലാണ്. വല്ലാതെ ബുദ്ധിമുട്ടിയാണ് അവർ വിള ഇറക്കുന്നത്. തീർച്ചയായും അവർക്ക് എന്തെങ്കിലും ഒരുവർധനവ്, രണ്ട് രൂപയെങ്കിലും ഒരുകിലോ നെല്ലിന് വർദ്ധിപ്പിക്കേണ്ടത്

അത്യന്താപേക്ഷിതമാണ്. കേന്ദ്ര ഗവൺമെന്റിന്റെ രാസവളത്തിന്റെ വില വർധനവും മറ്റു കാര്യങ്ങളുംകൊണ്ട് കൃഷിക്കാർ വല്ലാതെ ബുദ്ധിമുട്ടുകയാണ്.

മറ്റൊന്ന്, പിരിഞ്ഞുപോയ അങ്കണവാടി വർക്കർമാരുടെ വിഷയമാണ്.

അവർ തുടക്കത്തിൽ ഇരുനൂറ് രൂപയ്ക്കും നാനൂറ് രൂപയ്ക്കും പണിയെടുത്തവരാണ്. സൂര്യന് താഴെയുള്ള എല്ലാ പ്രവർത്തനങ്ങളും ഏറ്റെടുത്ത് നടത്തിയവരാണ്. അവർ ഇപ്പോൾ സർവീസിൽനിന്നും പിരിഞ്ഞുപോയി. കഴിഞ്ഞ രണ്ടുമൂന്ന് വർഷമായി അവർക്ക് പെൻഷൻ ലഭിക്കുന്നില്ല. കുറെ ആൾക്കാർ മരിച്ചുപോയി. അവർ വല്ലാത്ത ബുദ്ധിമുട്ടിലും പ്രയാസത്തിലുമാണ്. പിരിഞ്ഞുപോയ അങ്കണവാടി ജീവനക്കാർക്കുള്ള പെൻഷൻ കൃത്യമായി വിതരണം ചെയ്യാനുള്ള തുകകൂടി ബജറ്റിൽ വകകൊള്ളിക്കണം.

മറ്റൊന്ന്, ഞാൻ രാവിലെ സംസാരിച്ച വിഷയമാണ്. വന്യമൃഗങ്ങളുടെ ആക്രമണത്തിന് വിധേയരാകുന്നവർക്ക് ഇപ്പോൾ നൽകിക്കൊണ്ടിരിക്കുന്ന ചികിത്സാ ചെലവിന്റെ തുക വർധിപ്പിക്കണം. കേവലം പതിനായിരം രൂപയാണ് അവർക്ക് സഹായമായി നൽകുന്നത്. എന്റെ നിയോജകമണ്ഡലത്തിൽ വന്യജീവിയുടെ ആക്രമണത്തിൽ വാരിയെല്ല്

പൊട്ടി കിടപ്പിലായ ശ്രീ. വിജയനെന്ന വ്യക്തിയുണ്ട്. ഇത്തരത്തിൽ മരുന്നിന് ചെലവാകുന്ന തുകകൂടി പരിഗണിച്ച് നിലവിൽ നൽകിക്കൊണ്ടിരിക്കുന്ന ചികിത്സാ ചെലവിന്റെ തുക വർദ്ധിപ്പിക്കണമെന്നാണ് എനിക്ക് അപേക്ഷിക്കാനുള്ളത്.

മറ്റൊന്ന്, ദക്ഷിണേന്ത്യയിലെ തന്നെ ഏറ്റവും പ്രധാനപ്പെട്ട ടൂറിസ്റ്റ് വിനോദസഞ്ചാര കേന്ദ്രമാണ് മലമ്പുഴ ഉദ്യാനം. അതിന്റെ നവീകരണത്തിനും പഴയ പ്രതാപം വീണ്ടെടുക്കാനും ഒരുചെറിയ സംഖ്യയെങ്കിലും വകയിരുത്തണമെന്നുകൂടി അഭ്യർഥിക്കുകയാണ്.

മറ്റൊരു കാര്യം, മലയാളികളുടെ വോട്ടുവാങ്ങി കേരളത്തിൽനിന്നും പാർലമെന്റിലേക്ക് പോയവർ നമ്മുടെ കേരളത്തിന് വല്ലാതെ അപമാനമായി മാറിയിരിക്കുകയാണ്. ഞാൻ ചോദിക്കട്ടെ, മലയാളികളുടെ വോട്ട് വാങ്ങിയിട്ടല്ലേ പതിനെട്ട് എം.പി.-മാർ, ഒരാൾ കോൺഗ്രസിന്റെ സഹായത്തോടുകൂടിയല്ലേ ജയിച്ചത്, അതുകൊണ്ട് പത്തൊൻപത് എം.പി.-മാർ അവർ കേരളത്തിനുവേണ്ടി സംസാരിക്കണ്ട. തൊട്ടടുത്ത സംസ്ഥാനത്തിലെ ഇത്തുകൂടി എം.പി.-യായ ശ്രീമതി എം. കെ. കനിമൊഴി കാണിച്ച ഒരു മാന്യതയെങ്കിലും ഇവർ കേരളത്തോട് കാണിക്കണ്ട. അത്

പാർലമെന്റിൽ കാണിച്ചില്ലെന്നത് ചെറിയ കാര്യമല്ല. ഇത് ജനങ്ങൾ മനസ്സിലാക്കുന്നുണ്ടെന്നുകൂടി അറിയിച്ചുകൊണ്ട് ഈ ബജറ്റിനെ പിന്താങ്ങിക്കൊണ്ട് ഞാൻ അവസാനിപ്പിക്കുന്നു.

ശ്രീമതി കെ. കെ. ശൈലജ ടീച്ചർ: സർ, 2025-26 സാമ്പത്തിക

വർഷത്തിലേക്കുള്ള ബജറ്റ് അവതരിപ്പിച്ചുകൊണ്ട് ബഹുമാനപ്പെട്ട ധനകാര്യ വകുപ്പുമന്ത്രി നടത്തിയിട്ടുള്ള പ്രഖ്യാപനങ്ങളെയും ബജറ്റിനെയും ഞാൻ പൂർണ്ണമായി അനുകൂലിക്കുകയാണ്. ഈ സഭാതലത്തിൽ പ്രസംഗിച്ചിട്ടുള്ള ഭരണപക്ഷത്തും പ്രതിപക്ഷത്തുമുള്ള അംഗങ്ങൾക്ക് പലപ്പോഴും രണ്ട് ബജറ്റുകളുടെ പശ്ചാത്തലത്തിലാണ് സംസാരിക്കേണ്ടതായി വന്നിട്ടുള്ളത്. അതിൽ ഒന്ന്, കേന്ദ്ര ഗവൺമെന്റ് അവതരിപ്പിച്ചിട്ടുള്ള കേന്ദ്ര ബജറ്റാണ്. എത്രയേറെ വിവേചനപരമായിട്ടാണ് കേന്ദ്രഗവൺമെന്റ് സംസ്ഥാനത്തെ കണ്ടിട്ടുള്ളതെന്ന് ആ ബജറ്റ് പഠിക്കുന്ന ആർക്കും മനസ്സിലാക്കാൻ സാധിക്കും. അത്രയും പ്രതികൂലമായ രാഷ്ട്രീയ സാഹചര്യം നിലനിൽക്കുമ്പോൾ ബഹുമാന്യനായ ധനകാര്യ വകുപ്പുമന്ത്രി ശ്രീ. കെ. എൻ. ബാലഗോപാൽ അവതരിപ്പിച്ച ബജറ്റ് അടിസ്ഥാനപരമായ പ്രശ്നങ്ങൾ പരിഹരിക്കാൻ ഉദ്ദേശിച്ചുള്ളതും കേരളത്തിന്റെ സുസ്ഥിര വികസനം

ലക്ഷ്യമാക്കിയുള്ളതും ആണെന്ന് ആർക്കും മനസ്സിലാക്കാൻ സാധിക്കുന്ന കാര്യമാണ്. രണ്ട് ബജറ്റിലും രണ്ട് സമീപനങ്ങളാണ്. കേന്ദ്ര ഗവൺമെന്റ് നമ്മുടെ ഫിസ്കൽ ഫെഡറിലിസത്തെ തന്നെ തകർക്കുന്ന രീതിയാണ് ബജറ്റ് അവതരണത്തിൽ സ്വീകരിച്ചിട്ടുള്ളത്. രാജ്യം കടുത്ത കടബാധ്യതയിലാണ്. അതുകൊണ്ട് തന്നെ സംസ്ഥാനങ്ങളും കടബാധ്യതയിലേക്ക് നീങ്ങുകയാണ്. ശക്തമായ ഫെഡറൽ സംവിധാനമുണ്ടാകണമെങ്കിൽ ശക്തമായിട്ടുള്ള സംസ്ഥാനങ്ങളുണ്ടാകണം. എന്നാൽ രാജ്യത്തെ പാപ്പരാക്കുകയും രാജ്യത്തെ കോർപ്പറേറ്റുകളെ തടിച്ചുകൊഴുക്കാൻ അനുവദിക്കുകയും ചെയ്യുന്നു. വിഭവ വിതരണത്തിലെ അസമത്വവും വിവേചനവും ജനങ്ങളെ പാപ്പരാക്കുന്നതാണ് കേന്ദ്രഗവൺമെന്റിന്റെ ബജറ്റിൽ കാണാൻ സാധിക്കുന്നത്. എന്നാൽ കേരളത്തിലുണ്ടായ മാറ്റത്തെക്കുറിച്ച് ഇവിടെ ഒരുപാട് അംഗങ്ങൾ സംസാരിച്ചു. എനിക്ക് മുമ്പ് സംസാരിച്ച ശ്രീ. കെ. പ്രേംകുമാറും അവസാനം സംസാരിച്ച ശ്രീ. എ. പ്രഭാകരൻ അടക്കമുള്ളവർ കേരളത്തിൽ വന്നിട്ടുള്ള മാറ്റങ്ങൾ ചൂണ്ടിക്കാണിക്കുകയുണ്ടായി. അടിസ്ഥാന സൗകര്യങ്ങളുടെ വികസനത്തിന്റെ കാര്യത്തിൽ കേരളം എത്രമാത്രം മാറിയിരിക്കുന്നു. കഴിഞ്ഞ 8 വർഷം ശ്രീ. പിണറായി വിജയന്റെ നേതൃത്വത്തിൽ ഇടതുപക്ഷ

ജനാധിപത്യ മുന്നണി കൊണ്ടുവന്ന പരിഷ്കാരങ്ങളും നടപടികളും വഴിയാണ് അതിൽ വലിയൊരു പങ്കും ഉണ്ടായിട്ടുള്ളതെന്ന് അറിയാം. പശ്ചാത്തല മേഖലയിൽ മാത്രമല്ല, എല്ലാതരത്തിലുള്ള സാമൂഹ്യസേവന മേഖലകളിലും നമ്മൾ മുന്നിട്ടുനിൽക്കുന്നു. ഒരു ചെറിയ പോരായ്മ പോലും വലിയ പ്രശ്നമായി നമുക്ക് തോന്നുന്നത് കേരളത്തിനുണ്ടായ വളർച്ചയുടെ പശ്ചാത്തലത്തിലാണ്. ഒരാൾക്ക് വീട് ഇല്ലെന്നുള്ള വാർത്ത പത്രത്തിൽ വന്നാൽ നമുക്ക് അത് ഒരു വലിയ പ്രശ്നമായി തോന്നുകയും നമ്മൾ അത് പരിഹരിക്കാൻ ശ്രമിക്കുകയും ചെയ്യുന്ന അന്തരീക്ഷം കേരളത്തിൽ വന്നിരിക്കുകയാണ്. ഉത്തരേന്ത്യൻ സംസ്ഥാനങ്ങളിൽ കോൺഗ്രസ് ദീർഘകാലം ഭരിച്ചിരുന്നു. ഇപ്പോൾ ബി.ജെ.പി. ഭരിക്കുകയാണ്. അവിടെ വീട് ഉണ്ടെങ്കിലും ഇല്ലെങ്കിലും എന്ത്; അവിടെ രോഗം വന്ന് മരിച്ചാലും ഇല്ലെങ്കിലും എന്ത്; അവിടെ എന്ത് പരിഗണനയാണ് ഇന്ത്യൻ പൗരൻമാർക്ക് ലഭിക്കുന്നത്? ഇവിടെ പരിഗണന ലഭിക്കുന്ന സമൂഹത്തിൽ എന്തെങ്കിലും പോരായ്മ കാണുമ്പോഴാണ് അതില്ലെന്നും ഇതില്ലെന്നും ചൂണ്ടിക്കാണിക്കാൻ സാധിക്കുന്നത്. കേരളത്തിന്റെ ജനജീവിതത്തിൽ വമ്പിച്ച മാറ്റമാണുണ്ടായിട്ടുള്ളതെന്ന് നമുക്ക് കാണാൻ സാധിക്കും. കേന്ദ്രബജറ്റിനെക്കുറിച്ച് പ്രതിപക്ഷത്തുനിന്ന്

അധികമാരും പറയുന്നത് കേട്ടില്ല. എന്തോ ചെറിയ കാര്യങ്ങൾ കേന്ദ്രം അനുവദിച്ചുവെന്ന് പറഞ്ഞ് സംസാരിക്കുന്നത് കേട്ടു. (നെല്ലിന്റെ വിലയെക്കുറിച്ച് പറയുമ്പോൾ, കേന്ദ്രഗവൺമെന്റ് വർദ്ധിപ്പിച്ചുവെന്ന് സൂചിപ്പിക്കാൻ ശ്രീ. മോൻസ് ജോസഫ് പറഞ്ഞു.) റബ്ബറിന്റെ കാര്യത്തിൽ തകർച്ചയുണ്ടാകാൻ കാരണം ആരാണ്? പ്രതിപക്ഷത്തിന് പറയാൻ സാധിക്കില്ല. ആസിയാൻ കരാറിന്റെ ഭാഗമായി ഉണ്ടായിട്ടുള്ള പ്രശ്നങ്ങളുടെ ...

വൈദ്യുതി വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ, ഫെർട്ടിലൈസറിന്റെ സബ്സിഡി 82000/- രൂപയാണ് കട്ട് ചെയ്തത്.

ശ്രീമതി കെ. കെ. ശൈലജ ടീച്ചർ: സർ, അതെ. വളം സബ്സിഡി വെട്ടിക്കുറച്ചു. അതുപോലെ തന്നെ മറ്റ് കാർഷിക വിളകൾക്കുള്ള ഇൻഷുറൻസ് വെട്ടിക്കുറച്ചു. എല്ലാം വെട്ടിക്കുറച്ചിരിക്കുകയാണ്. അതിനെക്കുറിച്ച് അരഅക്ഷരംപോലും പ്രതിപക്ഷത്ത് ഇരിക്കുന്നവർ സംസാരിക്കുന്നുണ്ടോ? അത് കേരളത്തെ എങ്ങനെ ബാധിക്കുന്നു എന്ന് അവർക്ക് ഒരു വിഷയമേ അല്ല. ഇവിടെ കേരളത്തിന്റെ ധനകാര്യ വകുപ്പുമന്ത്രി അവതരിപ്പിക്കുന്ന ബജറ്റിലുള്ള പോരായ്മകൾ ചൂണ്ടിക്കാണിക്കുമ്പോൾ അത്തരം പോരായ്മകളുണ്ടാകുന്നതിനുള്ള കാരണം നിങ്ങൾ

കോൺഗ്രസുകാരും ലീഗുകാരും മനസ്സിലാക്കേണ്ടതല്ലേ? പക്ഷേ നിങ്ങൾ അതിനെക്കുറിച്ച് സംസാരിക്കുന്നില്ല. വളരെ അപകടകരമായിട്ടാണ് ഫിസ്കൽ ഫെഡറലിസത്തെ അട്ടിമറിക്കുന്ന നടപടി സ്വീകരിച്ചുകൊണ്ടിരിക്കുന്നത്. സാമ്പത്തിക മാത്രമല്ല, നമ്മുടെ രാജ്യത്ത് എന്താണ് സംഭവിക്കുന്നത്? ഈ രാജ്യത്തെ ബി.ജെ.പി. ഗവൺമെന്റ് നിയോ ഫാസിസ്റ്റ് പ്രവണതകൾ കാണിച്ചുകൊണ്ടിരിക്കുകയാണ്. നവ ഫാസിസമാണ് നടപ്പിലാക്കുന്നത്. ഞാൻ അതെല്ലാം ഇവിടെ വിശദീകരിക്കുന്നില്ല. ഒരു രാജ്യം ഒരു തിരഞ്ഞെടുപ്പ്, Citizenship Amendment Act, ക്രിമിനൽ ആക്ടുകളുടെ ഭേദഗതി എന്നിവ അതിൽ ചിലതുമാത്രമാണ്. ക്രിമിനൽ നിയമ ഭേദഗതിയിൽ എന്താണ് വന്നിട്ടുള്ളതെന്ന് വിശദമായി പഠിച്ചുനോക്കണം. പുലി വരുന്നേ എന്ന് പറഞ്ഞ് ഇപ്പോൾ പുലി വന്ന അവസ്ഥയിലായിരിക്കുകയാണ്. രാജ്യത്തിന്റെ ഡെമോക്രസിയേയും നിലനിൽപ്പിനെയും തകർക്കുന്ന ഫാസിസ്റ്റ് പ്രവണത കേന്ദ്ര ഗവൺമെന്റ് കാണിക്കുമ്പോൾ ആ ബി.ജെ.പി.-യെ പരാജയപ്പെടുത്തണമെന്നാണ് ഇടതുപക്ഷം എല്ലാ തിരഞ്ഞെടുപ്പിലും വാദിച്ചത്. പാർലമെന്റ് തിരഞ്ഞെടുപ്പിൽ ഞങ്ങൾ നടത്തിയ പ്രചരണത്തിനെ twist ചെയ്തുകൊണ്ട്

നിങ്ങൾക്ക് അനുകൂലമാക്കി മാറ്റാൻ ഒരു പ്രത്യേക സാഹചര്യത്തിൽ കഴിഞ്ഞിട്ടുണ്ട്. ഞാൻ അക്കാര്യം അവസാനം പറയാം. പക്ഷേ പൊതുവായി കേന്ദ്രത്തിൽ ബി.ജെ.പി.-യെ ഒഴിവാക്കുന്ന സമീപനം സ്വീകരിക്കാൻ കോൺഗ്രസ്സ് തയ്യാറാകുന്നുണ്ടോ എന്നത് സത്യസന്ധമായി പരിശോധിക്കേണ്ടതാണ്. നിങ്ങൾ എത്ര മെലിഞ്ഞുപോയാലും രാജ്യത്ത് മൂന്നിൽ രണ്ട് ഭൂരിപക്ഷത്തിൽ ഭരിച്ചു പാർട്ടിയാണ്. ആ പാർട്ടിയുടെ സമീപനമെന്താണെന്നാണ് ഞങ്ങൾ ചോദിച്ചത്. നമുക്ക് അത് അവസാനം പരിശോധിക്കാം.

ഈ സാഹചര്യത്തിലും അടിസ്ഥാന ജീവിത പ്രശ്നങ്ങൾ പരിഹരിച്ച് മുന്നോട്ടുപോകുന്നതിനുള്ള ബജറ്റായാണ് കേരളത്തിലെ ഈ ബജറ്റ് അവതരിപ്പിച്ചിട്ടുള്ളത് എന്നാണ് നമുക്ക് കാണാൻ സാധിക്കുന്നത്. ഈ ബജറ്റിൽ കേരളത്തിന്റെ വികസന സുസ്ഥിരത ലക്ഷ്യമാക്കുന്നതിനാൽ ധനകാര്യ വകുപ്പുമന്ത്രി വരുമാനം വർദ്ധിപ്പിക്കുന്നതിനുവേണ്ടി ശ്രമിച്ചു. കാരണം കേന്ദ്രം നമുക്ക് നൽകാനുള്ള വിഹിതം വെട്ടിക്കുറച്ചുകൊണ്ടിരിക്കുകയാണ്. നികുതി വിഹിതം കുറച്ചുകൊണ്ടിരിക്കുകയാണ്. കേന്ദ്രാവിഷ്കൃത പദ്ധതികൾക്കുള്ള വിഹിതം

60:40 എന്ന് പറഞ്ഞ് തുടങ്ങിയ പദ്ധതികൾ നിലവിൽ 25:75

ശതമാനത്തിലേക്ക് വരികയാണ്. കേരളം എവിടെ നിന്നാണ് തുക കണ്ടെത്തേണ്ടത്. കേരളത്തിന് തനതായി തുക കണ്ടെത്തേണ്ട മാർഗങ്ങളുടെ കാര്യത്തിൽ, ജി.എസ്.റ്റി. വന്നപ്പോൾ പുതുതായി സംസ്ഥാനത്തിന് നികുതി സ്വരൂപിക്കാനുള്ള വഴികൾ അടഞ്ഞിരിക്കുകയാണ്. അത്തരം ഒരു സാഹചര്യത്തിൽ ധനകാര്യ വകുപ്പുമന്ത്രി റവന്യൂ വരുമാനം വർദ്ധിപ്പിക്കാനും ശ്രമിച്ചുകൊണ്ട് അവതരിപ്പിച്ചിട്ടുള്ള ബജറ്റിനെ ശ്ലാഘിച്ചു മതിയാകൂ എന്നാണ് കാണാൻ സാധിക്കുന്നത്.

നമുക്ക് ധനക്കമ്മി കുറയ്ക്കാൻ സാധിച്ചു. കേന്ദ്ര ബജറ്റിൽ കേന്ദ്ര ധനക്കമ്മി ജി.ഡി.പി.-യുടെ 4.4 ശതമാനമായി നിൽക്കുകയാണ്. ഈ കുഞ്ഞു സംസ്ഥാനവുമായി ഒരു താരതമ്യം നടത്തുമ്പോൾ കേരളത്തിൽ 3.16 ശതമാനമായി ധനക്കമ്മി പിടിച്ചുവെച്ചിരിക്കുകയാണ്. നമ്മൾ ധനക്കമ്മി കുറച്ചിരിക്കുകയാണ്. ജി.ഡി.പി.-യുടെ 56 ശതമാനം കേന്ദ്രം വായ്പ തിരിച്ചടയ്ക്കാൻ ഉപയോഗിക്കുകയാണ്. കേരളം അത്രത്തോളം വന്നിട്ടില്ല. കേരളത്തിനും വായ്പ എടുക്കേണ്ടതായി വരുന്നുണ്ട്. അത് നമ്മൾ നിഷേധിക്കുന്നില്ല. ഡെമോക്രാറ്റിക് ആയിട്ടാണ് രാജ്യത്തിന്റെ ഭരണം

പോകേണ്ടതെങ്കിലും കോൺഗ്രസ് മുതൽ തുടങ്ങിയ നടപടിക്രമങ്ങളുടെ പോരായ്മയാണ് സംസ്ഥാനം ഇന്ന് അനുഭവിക്കുന്നത്. നമ്മുടെ ട്രഷറിയിലേക്കല്ല കേന്ദ്രം പണം ഒഴുക്കി വിടുന്നത്. നിലവിൽ ബി.ജെ.പി. ഗവൺമെന്റ് ബജറ്റ് അവതരിപ്പിച്ചപ്പോഴും സ്വകാര്യവൽക്കരണത്തിനാണ് ഊന്നൽ നൽകിയത്. ഇൻഷുറൻസ് മേഖലയിൽ നൂറ് ശതമാനം ഷെയർ സ്വകാര്യ വ്യക്തികൾക്ക് നൽകാനാണ് നോക്കിയത്. ഞാൻ സമയമില്ലാത്തതുകൊണ്ട് അതിനെക്കുറിച്ച് വിശദമായി പറയുന്നില്ല. ഒരു സംസ്ഥാന ഗവൺമെന്റ് എങ്ങനെ ഭരിക്കും? ജനങ്ങൾക്ക് ആവശ്യമായിട്ടുള്ള എഴുപത് ശതമാനം ചെലവുകളും സംസ്ഥാനമാണ് വഹിക്കേണ്ടത്. എത്ര ശതമാനം നികുതി വിഹിതം ലഭിക്കണം. ആ നികുതി വിഹിതം ലഭിക്കാതിരിക്കുമ്പോൾ നമ്മൾ അനുഭവിക്കുന്ന പ്രയാസമുണ്ട്. ആ പ്രയാസത്തിന് ഇടയിലും കേരളത്തിന്റെ തനതായിട്ടുള്ള റവന്യൂ വരുമാനം വർദ്ധിപ്പിക്കുന്നതിന് ശ്രീ. കെ. എൻ. ബാലഗോപാലിന്റെ നേതൃത്വത്തിൽ ധനകാര്യ വകുപ്പിന് കഴിഞ്ഞു. 1,52,351 കോടി രൂപയുടെ റവന്യൂ വരുമാനം പ്രതീക്ഷിക്കുന്ന ബജറ്റാണ് ഇത്. കഴിഞ്ഞ തവണ വർദ്ധിപ്പിച്ചതിന്റെ കണക്കുകൾ ഇവിടെ പറഞ്ഞിട്ടുണ്ട്. റവന്യൂ വരുമാനം മൂന്നിരട്ടിയായി

വർദ്ധിപ്പിക്കാൻ കഴിഞ്ഞിട്ടുണ്ടെന്ന് ഇവിടെ സൂചിപ്പിച്ചു. കഴിഞ്ഞ വർഷത്തേക്കാൾ 19422 കോടി രൂപ വർദ്ധിപ്പിക്കുമെന്ന പ്രതീക്ഷയോടുകൂടിയാണ് ബജറ്റ് അവതരിപ്പിച്ചത്. കേന്ദ്രഗവൺമെന്റ് കൂടുതൽ ഉപദ്രവം ചെയ്താൽ നമുക്ക് ഇതിലും പ്രയാസമുണ്ടാകുമെന്ന് കണ്ടുകൊണ്ടുതന്നെ നമുക്ക് പ്രതീക്ഷയോടുകൂടി ബജറ്റിനെ കാണാമെന്നാണ് പറയാനുള്ളത്.

എല്ലാ മേഖലകളെക്കുറിച്ചും പരാമർശിച്ചുപോയിട്ടുണ്ട്. വയനാട്, വലിയ ദുരന്തത്തിൽനിന്ന് രക്ഷനേടാൻ ആവശ്യമായിട്ടുള്ള തുക ഈ ബജറ്റിൽ വകയിരുത്തിയിട്ടുണ്ട്. വന്യജീവി സംഘർഷത്തിന്റെ കാര്യത്തിൽ 72 കോടി രൂപയാണ് ബജറ്റിലുള്ളത്, ആ തുക കുറച്ചുകൂടി വർദ്ധിപ്പിക്കണം. ഇന്നത്തെ സാഹചര്യത്തിൽ ആ തുക മതിയാകില്ല. മതിലുകെട്ടുന്നതിനും ഫെൻസിങ്ങിനും മാത്രമല്ല വന്യജീവി-മനുഷ്യ സംഘർഷം ലഘൂകരിക്കാനും ആളുകൾക്ക് അപകടമുണ്ടാകുന്നതും ജീവഹാനിയുണ്ടാകുന്നതും തടയാൻ വളരെ ആലോചിച്ചുകൊണ്ട് നല്ല രീതിയിൽ വിദഗ്ധരെ പങ്കെടുപ്പിച്ചുകൊണ്ട് ചർച്ചനടത്തി പരിഹാരമാർഗങ്ങൾ കണ്ടെത്തി implement ചെയ്യണമെങ്കിൽ നമുക്ക് കൂടുതൽ തുക ചെലവഴിക്കേണ്ടതായി വരും. അതിന് കുറച്ചും കൂടി തുക

വകയിരുത്തേണ്ടതുണ്ട്.

തദ്ദേശസ്വയംഭരണ സ്ഥാപനങ്ങൾക്ക് ഈ ബുദ്ധിമുട്ട് കാലത്തും മോശമല്ലാത്ത തുക വകയിരുത്തിയിട്ടുണ്ട്. ഈ മേഖലയിലെല്ലാം കുറച്ചുകൂടി തുക വേണമെന്ന ആഗ്രഹമുണ്ടെന്നത് സൂചിപ്പിക്കുകയാണ്. സാമൂഹ്യ സുരക്ഷാ പെൻഷൻ നൽകുന്നതിനും ഈ ബജറ്റിൽ തുക വകയിരുത്തിയിട്ടുണ്ട്. അത് അത്യധികം അഭിനന്ദനാർഹമായ പ്രവർത്തനമായിട്ട് നമുക്ക് കാണാൻ സാധിക്കും. സാധാരണക്കാരിൽ ഒരു അധിക ഭാരവും അടിച്ചേൽപ്പിച്ചില്ല. കേരളത്തിന്റെ ബജറ്റ് തിരഞ്ഞെടുപ്പ് മുന്നിൽക്കണ്ടുകൊണ്ടുള്ള ഒരു സോപ്പ് ബജറ്റല്ല. കേന്ദ്ര ഗവൺമെന്റാണെങ്കിൽ ബിഹാർ തിരഞ്ഞെടുപ്പ് മുന്നിൽക്കണ്ട് കാര്യങ്ങൾ വാരിക്കോരി പ്രഖ്യാപിക്കുകയും രാജ്യത്തിനാകെയുള്ള ജനങ്ങൾക്കുവേണ്ടിയുള്ള വിഹിതം വെട്ടിക്കുറയ്ക്കുകയും ചെയ്തുകൊണ്ടുള്ള ഒരു ബജറ്റാണ് അവതരിപ്പിച്ചത്. എന്നാൽ ഇവിടെ ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച ബജറ്റിൽ സോപ്പിംഗിന്റെ ഭാഗമായുള്ള ഒരു പ്രകടനവും കാണാൻ സാധിക്കില്ല. എന്നാൽ അടിസ്ഥാന ജീവിത നിലവാരം നിലനിർത്തുന്നതിനും മെച്ചപ്പെടുത്തുന്നതിനുമുള്ള സമർത്ഥമായ ഇടപെടലുകൾ

ഈ ബജറ്റിൽ നിങ്ങൾക്ക് കാണാൻ സാധിക്കുമെന്നുള്ളതാണ് പറയുന്നത്. കേന്ദ്രം റൂറൽ എംപ്ലോയ്മെന്റ് ഗ്യാരന്റി, തൊഴിലുറപ്പ് പദ്ധതിയുടെ തുക വെട്ടിക്കുറച്ചതിന് സമ്മാണ്. കഴിഞ്ഞവർഷം ഇതിനായി 86000 കോടി രൂപയാണ് അലോട്ട്മെന്റ് വച്ചത്, അതിൽ 20000 കോടി രൂപ കഴിഞ്ഞ പ്രാവശ്യത്തെ കുടിശ്ശിക കൊടുക്കാനുള്ള തുകയാണ്. അങ്ങനെ വരുമ്പോൾ ഈ തുക വെട്ടിക്കുറയ്ക്കുകയാണ് ചെയ്തത്. എട്ട് കോടി തൊഴിലാളികളെ തൊഴിലുറപ്പ് പദ്ധതിയിൽനിന്നും ഒഴിവാക്കി. കേരളത്തിന്റെ ബജറ്റിൽ 10.5 കോടി പുതിയ തൊഴിൽദിനങ്ങൾ സൃഷ്ടിക്കാനുള്ള നടപടിയാണ് സ്വീകരിച്ചിരിക്കുന്നത്. അതിനാവശ്യമായ വകയിരുത്തലാണ് കേരളത്തിലെ ബജറ്റിലുണ്ടായിട്ടുള്ളത്. പിന്നെ എന്തുകൊണ്ടാണ് നിങ്ങൾ കുറ്റം പറയുന്നതെന്ന് മനസ്സിലാകുന്നില്ല. രാജ്യത്തിന്റെ ദുരവസ്ഥ മനസ്സിലാക്കിക്കൊണ്ടുള്ള പ്രതികരണം കോൺഗ്രസിന്റെ ഭാഗത്തുനിന്നും ഉണ്ടാകുന്നില്ലെന്നുള്ളതാണ് വാസ്തവം. ഡൽഹിയിലെ തിരഞ്ഞെടുപ്പിൽ സി.പി.ഐ.(എം.)-നെക്കുറിച്ച് നിങ്ങൾ ഇവിടെ ചോദിച്ചു. ഞങ്ങൾക്ക് അവിടെ കുറച്ചുവോട്ടുകളേ ഉള്ളൂ, ഞങ്ങളുടെ വോട്ടുകൾ കൂടി ചേർന്നാൽ അവിടെ ബി.ജെ.പി.-യെ പരാജയപ്പെടുത്താനുള്ള വോട്ടുകളില്ല. ഞങ്ങൾക്ക്

വോട്ടുള്ള എല്ലായിടത്തും കോൺഗ്രസിനെ സഹായിച്ചിട്ടുണ്ട്. ഗുജറാത്തിലെ
 ചില സീറ്റുകളിൽ സി.പി.ഐ.(എം.)-ന്റെ വോട്ടുകൂടി ചേർത്തുകൊണ്ടാണ്
 ബി.ജെ.പി.-യെ പരാജയപ്പെടുത്താൻ സാധിച്ചിട്ടുള്ളത്. എന്നാൽ
 ഡൽഹിയിൽ അതായിരുന്നില്ല സ്ഥിതി. നിങ്ങളുടെ വോട്ടുകൾ
 ഉണ്ടായിരുന്നെങ്കിൽ അവിടെ ബി.ജെ.പി.-യെ പരാജയപ്പെടുത്താൻ
 സാധിക്കുമായിരുന്നു. നിങ്ങൾക്ക് വിശാലമായ രാജ്യതാൽപര്യമില്ല, നിങ്ങൾ
 ഉള്ളതിനെക്കാൾ വലിപ്പത്തിൽ സ്വപ്നം കാണുന്നു. നിങ്ങൾ പഴയ
 കോൺഗ്രസിനെ സ്വപ്നം കണ്ടിട്ടെന്താണ്? നാലിൽ മൂന്ന് ഭൂരിപക്ഷത്തോടെ
 കോൺഗ്രസ് വിജയിച്ച കാലമുണ്ടായിരുന്നു. പക്ഷേ നിങ്ങൾ ഇപ്പോൾ
 അതല്ലല്ലോ, നിങ്ങൾ പൊളിഞ്ഞുപോയിരിക്കുകയല്ലേ? അതുകൊണ്ട്
 നിങ്ങൾക്ക് ഒറ്റയ്ക്ക് ജയിക്കാൻ കഴിയുമെന്നുള്ള രീതിയിൽ ഡൽഹിയിൽ
 പെരുമാറിയപ്പോൾ ഇന്ത്യയുടെ തലസ്ഥാനമായ ഡൽഹി കൂടി ബി.ജെ.പി.-
 യുടെ നഖത്തിനടിയിൽ അമർന്നപ്പോൾ ഈ രാജ്യം പിടയുകയല്ലേ ചെയ്തത്.
 ഈ രാജ്യത്തോട് കോൺഗ്രസിന് എന്ത് പ്രതിബദ്ധതയാണുള്ളത്?
 നോർത്ത്-ഇസ്റ്റിൽ നോക്കൂ, ആ മേഖലയാകെ നമുക്ക് നഷ്ടപ്പെട്ടില്ലേ,
 ത്രിപുര, അരുണാചൽ പ്രദേശ് എന്നിവിടങ്ങളിലൊക്കെ നിങ്ങൾ

ആർക്കെതിരായാണ് പ്രവർത്തിച്ചത്? അവിടെയും ഇടതുപക്ഷം അത്ര ശക്തമല്ല. എന്നാൽ ത്രിപുരയിൽ ഇടതുപക്ഷം ശക്തമായിരുന്നു, പക്ഷേ അവിടെ നിങ്ങൾ ബി.ജെ.പി.-യെ അല്ലല്ലോ ശത്രുവായിക്കാണുന്നത്, ഇടതുപക്ഷത്തെയല്ലേ. അങ്ങനെ കാണുന്നതുകൊണ്ടാണ് ബി.ജെ.പി.-ക്ക് പലയിടത്തും മുന്നേറി വരാൻ സാധിച്ചിട്ടുള്ളത്. അരുണാചൽ പ്രദേശിലെ എം.പി.-മാരെയെല്ലാം മൊത്തത്തിൽ അവർ വിലയ്ക്ക് വാങ്ങിയിരിക്കുകയാണ്. മണിപ്പൂരിൽ 2016 വരെ നിങ്ങളായിരുന്നില്ലേ, ശ്രീ. എൻ. ബിരേൻ സിംഗ് കോൺഗ്രസുകാരൻ ആയിരുന്നില്ലേ, അവിടെ എങ്ങനെയാണ് ഒരു ദുരവസ്ഥയുണ്ടായത്, അതിൽ കോൺഗ്രസിനകൂടി ഒരു പങ്കില്ലേ? നിങ്ങൾ ഈ രാജ്യത്തിന്റെ നിലനിൽപ്പ് കാണുന്നില്ലെന്നതുകൊണ്ടാണ് ജനങ്ങൾ നിങ്ങളോട് അടുക്കാത്തത് എന്നുകൂടി കാണാൻ സാധിക്കണം. നിങ്ങൾ വർഗീയതയോട് സ്വീകരിക്കുന്ന മുദ്രസമീപനമുണ്ടല്ലോ, കഴിഞ്ഞ തിരഞ്ഞെടുപ്പിൽ ഇവിടെയെല്ലാവരും സംസാരിച്ചില്ലേ? ജമാ അത്ത ഇസ്ലാമി, എസ്.ഡി.പി.ഐ., ആർ.എസ്.എസ്. ഇവരുടെയെല്ലാം വോട്ടാണെങ്കിൽ ഇങ്ങോട്ട് പോരട്ടെ, അതിന് നിങ്ങൾക്ക് യാതൊരു മടിയുമില്ല. ബഹുമാനപ്പെട്ട മുഖ്യമന്ത്രി ഞങ്ങളുടെ സമ്മേളനം ഉദ്ഘാടനം

ചെയ്യപ്പോൾ കോൺഗ്രസിന്റെ സമീപനത്തെക്കുറിച്ച് പറഞ്ഞു. വർഗീയവാദിയുടെ വോട്ടാണെങ്കിലും വോട്ടാണെങ്കിൽ ഇങ്ങോട്ട് പോരട്ടെയെന്ന സമീപനമല്ലേ നിങ്ങൾ സ്വീകരിച്ചത്. അത് നാളെ ഈ സംസ്ഥാനത്തിന്റെ ഭാവിക്ക് എത്രമാത്രം അപകടകരമായിരിക്കും എന്ന് നിങ്ങൾക്ക് ആലോചിക്കാൻ സാധിച്ചോ? 1934-ൽ നെഹ്റുവിന്റെയും ഗാന്ധിജിയുടെയും പട്ടേലിന്റെയും നേതൃത്വത്തിലുള്ള കോൺഗ്രസ് ഒരു പ്രമേയം പാസ്സാക്കിയിരുന്നു. അന്നത്തെ ആർ.എസ്.എസ്., ഹിന്ദു മഹാസഭ, ലീഗ് എന്നിവരുമായി കോൺഗ്രസിന്റെ പ്രവർത്തകർക്ക് യാതൊരു ബന്ധവും ഉണ്ടാകാൻ പാടില്ലെന്നും അവരുമായി യോജിക്കരുത് എന്നുമായിരുന്നു പ്രമേയം. ആ കോൺഗ്രസ് എവിടെ നിൽക്കുന്നു? ഇന്ന് നാല് വോട്ടിനുവേണ്ടി ഏത് വർഗീയവാദിയുടെ വോട്ടായാലും പോരട്ടെയെന്ന സമീപനം എവിടെ നിൽക്കുന്നു. നിങ്ങൾക്ക് വേറെ ഒരു ചിന്തയുമില്ലേ, ഈ സംസ്ഥാനത്തിന്റെ നിലനിൽപ്പോ വളർച്ചയോ കേന്ദ്രത്തിന്റെ ഉപദ്രവമോ ഒന്നുമല്ല. നിങ്ങൾക്ക് എങ്ങനെയെങ്കിലും ഭരണം കിട്ടി മുഖ്യമന്ത്രിയാകണം. ഭരണം കിട്ടില്ല എന്നുള്ളത് ഉറപ്പാണ്. അടുത്ത പ്രാവശ്യവും ഇടതുപക്ഷ ജനാധിപത്യ മുന്നണി തന്നെ വരും കാരണം, അഞ്ചു വർഷമായി ഞങ്ങൾ

നടത്തുന്ന വികസന പ്രവർത്തനങ്ങളുടെ തുടർച്ച ആഗ്രഹിക്കാത്ത ആരും ഈ സംസ്ഥാനത്തില്ല. ഈ സുസ്ഥിരത ആഗ്രഹിക്കാത്ത ആരുമില്ല. ഇനി അഥവാ ഭരണം കിട്ടിയാൽത്തന്നെ നിങ്ങൾ എങ്ങനെ ഭരിക്കും, നിങ്ങൾക്ക് എല്ലാവർക്കും മുഖ്യമന്ത്രി ആകണ്ടേ, എന്തൊരു പാർട്ടിയാണ് ഇത്, എത്രയാളുകളാണ് മുഖ്യമന്ത്രിയാകാൻ? ഞങ്ങൾ വ്യക്തിപരമായി കളിയാക്കുന്നതല്ല, പക്ഷേ കോൺഗ്രസിനെപ്പോലെ ഇന്ത്യ ഭരിച്ചിട്ടുള്ള ഒരു പാർട്ടിക്കകത്ത് ഉണ്ടാകാവുന്ന അപജയമാണോ അത്. മുഖ്യമന്ത്രിയൊക്കെ പിന്നെയല്ലേ, ഇവിടെ നിങ്ങൾ ജനങ്ങളുടെ ജീവിതപ്രശ്നങ്ങളല്ലേ പറയേണ്ടത്. മുഖ്യമന്ത്രിയാകാൻ ഞാൻ ഡൽഹിയിൽനിന്നും പറന്നിറങ്ങേണ്ട ആവശ്യമൊന്നുമില്ലെന്ന് ഒരാൾ പറഞ്ഞു. അത് നിങ്ങളുടെ വ്യക്തിപരമായ കാര്യം, പക്ഷേ നിങ്ങൾ എത്രമാത്രം നശിച്ചുപോയിരിക്കുന്നു. അപ്പോഴാണ് മുസ്ലീം ലീഗിന് തോന്നിയത് എന്നാൽപ്പിന്നെ ഞങ്ങൾക്ക് മുഖ്യമന്ത്രിയായാൽ എന്താണ് കുഴപ്പം; ഒരു കുഴപ്പവുമില്ല. നിങ്ങളിൽ അഞ്ചാറ് ആളുകൾക്ക് മുഖ്യമന്ത്രിയാകാൻ ആഗ്രഹിക്കാമെങ്കിൽ ലീഗുകാർക്ക് മുഖ്യമന്ത്രിയാകാൻ ആഗ്രഹിക്കുന്നതിൽ എന്താണ് കുഴപ്പം. പക്ഷേ ഞങ്ങൾ ഇതൊന്നുമല്ല കാണുന്നത്, ഈ സംസ്ഥാനത്തിന്റെ സുസ്ഥിരത കണ്ടുകൊണ്ട്

ഞങ്ങൾ വിഴിഞ്ഞം അടക്കമുള്ള വലിയ പദ്ധതികൾ കൊണ്ടുവരുന്നുണ്ട്. അതിനെക്കുറിച്ച് ഞാൻ ഇവിടെ പ്രസംഗിക്കുന്നില്ല. ഈ ഒരു വർഷംകൊണ്ട് ഹൈവെ നിർമ്മാണം പൂർത്തിയായാൽ എന്തായിരിക്കും കേരളത്തിന്റെ സൗകര്യം. അടിസ്ഥാന സൗകര്യ വികസനത്തിന്റെ കാര്യത്തിൽ ആയിരക്കണക്കിന് കോടി രൂപ താഴേക്ക് വിന്യസിച്ചപ്പോൾ കേരളത്തിലുണ്ടായ മാറ്റങ്ങളെക്കുറിച്ച് നിങ്ങളും നിങ്ങൾ വിലയ്ക്കെടുക്കുന്ന മാധ്യമങ്ങളും എങ്ങനെയൊക്കെ മറച്ചുപിടിക്കാൻ ശ്രമിച്ചാലും വികസനം കേരളത്തിൽ തിളങ്ങി നിൽക്കുകയാണ്. 62 ലക്ഷം ആളുകൾക്ക് ക്ഷേമ പെൻഷൻ നൽകുന്നത് ഇടയ്ക്ക് കുറച്ചുമാസങ്ങൾ മുടങ്ങിപ്പോയി, അതിന്റെ കാരണം ഞങ്ങൾ ജനങ്ങളോട് പറയുകയുമുണ്ടായി. അതല്ലാതെ എപ്പോഴാണ് പെൻഷൻ മുടങ്ങിയത്, ഇത്രയുമധികം ആളുകൾക്ക് ക്ഷേമ പെൻഷൻ കൊടുക്കുന്ന മറ്റേതെങ്കിലും സംസ്ഥാനം ഉണ്ടോ? ഇതൊക്കെ ജനങ്ങളുടെ കൺമുന്നിലുള്ള വ്യക്തമായ വസ്തുതയാണെന്ന് നിങ്ങൾക്ക് കാണാൻ സാധിക്കണം. ഈ ഗവൺമെന്റിനെ ജനങ്ങൾ പിന്തുണയ്ക്കുന്നത് അനുഭവത്തിന്റെ വെളിച്ചത്തിലാണ്. അത് നിങ്ങൾക്ക് പാഴ്വരം കൊണ്ട് തടുക്കാൻ സാധിക്കുന്നതല്ല. അതുകൊണ്ട് വികസന പ്രവർത്തനങ്ങളെല്ലാം

ഗവൺമെന്റ് തുടരുന്നതോടുകൂടി പ്രത്യേകം സൂചിപ്പിക്കുകയാണ്. തൃശ്ശൂരിലൊക്കെ എന്താണ് സംഭവിച്ചതെന്ന് നിങ്ങൾക്ക് അറിയാമല്ലോ, നിങ്ങളുടെ 81000 വോട്ടുകൾ എങ്ങോട്ട് പോയെന്നും നിങ്ങൾ പരിശോധിക്കണം. സുനിൽ കനകഗോപാലിന്റെ ടീം വന്നിട്ടുണ്ടെന്നറിഞ്ഞു. 'ടീം കനകഗോപാലി' ആണോ ഈ അമ്പരപ്പ് ഉണ്ടാക്കിയതും അഞ്ചാറ് ആളുകളെ മുഖ്യമന്ത്രിയാക്കാനുള്ള ആവേശം കൊടുത്തതെന്നും അറിയില്ല. അങ്ങനെയൊന്നിടത്ത് അത് നിങ്ങൾക്ക് വലിയ അപകടം ചെയ്യും. ഏത് കനകഗോപാലി വന്നാലും ഇടതുപക്ഷ ജനാധിപത്യ മുന്നണി ഗവൺമെന്റ് ജനങ്ങളോട് ചേർന്നുനിന്ന് ചെയ്യുന്ന വികസനപ്രവർത്തനങ്ങളും അതിദാരിദ്ര്യം ഇല്ലാതാക്കുന്ന പ്രവർത്തനങ്ങൾ ഉൾപ്പെടെയുള്ള കാര്യങ്ങൾ ജനങ്ങളുടെ മനസ്സിലുണ്ട്. നൂറിലധികം സീറ്റുകൾ നൽകിക്കൊണ്ട് വമ്പിച്ച ഭൂരിപക്ഷത്തോടെ വീണ്ടും ഇടതുപക്ഷ ജനാധിപത്യ മുന്നണിയെ കേരളത്തിലെ ജനങ്ങൾ തിരഞ്ഞെടുക്കുമെന്ന കാര്യത്തിൽ ഞങ്ങൾക്ക് യാതൊരു സംശയവുമില്ല. പക്ഷേ ഞങ്ങൾ അത് കണ്ടുകൊണ്ടല്ല, ഇപ്പോൾ ഞങ്ങൾക്ക് എന്ത് ചെയ്യാൻ സാധിക്കുമെന്നുള്ളതാണ് ബജറ്റിൽ പറഞ്ഞിട്ടുള്ളത്. അതിൽപ്പരയുന്ന കാര്യങ്ങൾ നടപ്പിലാക്കിക്കൊണ്ട് ഞങ്ങൾ

ജനങ്ങളുടെ കൂടെനിൽക്കും. അത്തരത്തിലുള്ള ബജറ്റായതിനാൽ ഞാൻ ഈ ബജറ്റിനെ അനുകൂലിക്കുന്നു.

D(2)
1.50-2.00

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഈ ബജറ്റിന്റെ ആദ്യ ഖണ്ഡിക ആരംഭിക്കുന്നത് ഒരു സന്തോഷ വാർത്ത കേരളത്തിലെ ജനങ്ങളോട് പറഞ്ഞുകൊണ്ടാണ്. 'സമീപ വർഷങ്ങളിൽ സംസ്ഥാന സർക്കാരിനെ ബാധിച്ച രൂക്ഷമായ ധനഞെരുക്കത്തിന്റെ തീക്ഷ്ണമായ ഘട്ടത്തെ കേരളം അതിജീവിച്ചിരിക്കുന്നു എന്നതാണ് ആ സന്തോഷ വാർത്ത'. ഇത് ബജറ്റ് പ്രസംഗമാണ്, ബജറ്റിന്റെ കൂടെവെച്ചിരിക്കുന്ന Budget in Brief അടക്കമുള്ള സംസ്ഥാനത്തിന്റെ fiscal indicators (സാമ്പത്തിക സൂചകങ്ങൾ) സർക്കാർതന്നെ നൽകിയിരിക്കുന്ന ബജറ്റ് രേഖകളിലുണ്ട്. അങ്ങയുടെ ആദ്യത്തെ ഖണ്ഡികയിൽ പറഞ്ഞിരിക്കുന്ന ഈ സന്തോഷ വാർത്തയും കേരളത്തിലെ യഥാർഥ സിറ്റുവേഷനും തമ്മിൽ എന്തെങ്കിലും ബന്ധമുണ്ടോയെന്നാണ് എനിക്ക് ചോദിക്കാനുള്ളത്. ധനസ്ഥിതി വിലയിരുത്താൻ ഉപയോഗിക്കുന്ന സാമ്പത്തിക സൂചകങ്ങൾ റവന്യൂ കമ്മിയും ധനകമ്മിയുമൊക്കെയാണ്. റവന്യൂ കമ്മി, 2023-24-ൽ ജി.എസ്.ടി.പി. റവന്യൂ ഡെഫ്സിറ്റ് റേഷ്യോ 1.58 ശതമാനമായിരുന്നു. 2024-25-ൽ അതിന്റെ റേഷ്യോ 2.29 ശതമാനമായി ഉയർന്നു. അതായത്

റവന്യൂ ഡെഫിസിറ്റും ജി.എസ്.ഡി.പി.-യും തമ്മിലുള്ള റേഷ്യോ നോക്കുമ്പോൾ ബാധ്യത കൂടുകയാണുണ്ടായത്. റവന്യൂ കമ്മി ഈ കാലയളവിൽ 18,140 കോടി രൂപയിൽനിന്നും 29,195 കോടി രൂപയായി ഉയർന്നു. അതായത്, കഴിഞ്ഞ വർഷത്തിൽനിന്നും ഈ വർഷത്തിലെത്തിയപ്പോൾ 11000 കോടി രൂപയുടെ വർധനവാണ്, സന്തോഷ വാർത്തയാണ്. ധനക്കമ്മി, 2023-24-ൽ ഫിസ്കൽ ഡെഫിസിറ്റും ജി.എസ്.ഡി.പി.-യും തമ്മിലുള്ള റേഷ്യോ 2.99 ശതമാനമായിരുന്നത് ഇപ്പോൾ 3.51 ശതമാനമായി. അതായത് ധനക്കമ്മി ഈ കാലയളവിൽ 34,258 കോടി രൂപയിൽനിന്നും 44,747 കോടി രൂപയായി ഉയർന്നു. അതായത് ഏകദേശം 10,500 കോടി രൂപയുടെ വർധനവ്.

(തുടരും....)

P.12-02-2025

2.00-2.10

GS/SR(2)

SN

(ശ്രീ. വി. ഡി. സതീശൻ.....തുടർച്ച)

പദ്ധതി വിഹിതം വെട്ടിക്കുറച്ചിട്ടുപോലും ഇത്രയും കൂടുതൽ റവന്യൂ കമ്മിയും ധനകമ്മിയുമുണ്ടായി എന്നുള്ളത് അങ്ങയുടെ ബജറ്റിന്റെ ആദ്യ ഖണ്ഡികയിലെ വാചകത്തിന്റെ ക്രെഡിബിലിറ്റിതന്നെ ഇല്ലാതാക്കുന്നു. അതിനൊരു ക്രെഡിബിലിറ്റിയുമില്ല. പദ്ധതി വിഹിതം വെട്ടിക്കുറച്ചതിന്റെ കണക്ക് വായിച്ചാൽ തലച്ചുറ്റി വീഴും. അഗ്രികൾച്ചർ-41.14%, അനിമൽ ഹസ്ബൻഡറി-48.88%, ഡയറി ഡെവലപ്മെന്റ്-48.96%, ഫോറസ്റ്റ്-33%, സ്പെഷ്യൽ പ്രോഗ്രാം ഫോർ ഏരിയ ഡെവലപ്മെന്റ്-40%, കോർപ്പറേഷൻ-54%, മേജർ ആൻഡ് മീഡിയം ഇറിഗേഷൻ-44%, ഫ്ലഡ് കൺട്രോൾ ആൻഡ് ആന്റി-സീ ഇറോഷൻ 53%, വില്ലേജ് ആൻഡ് സ്കാൾ ഇൻഡസ്ട്രീസ്-47%, മീഡിയം ആൻഡ് ലാർജ്ജ് ഇൻഡസ്ട്രീസ്-62%, മുഖ്യമന്ത്രിയുടെ വകുപ്പായ ഇൻഫർമേഷൻ ടെക്നോളജി-63% എന്ന രീതിയിൽ പദ്ധതി വിഹിതം വെട്ടിക്കുറച്ചിരിക്കുകയാണ്. എല്ലാം വായിക്കാൻ സാധിക്കില്ല. അതായത് ശരാശരി അൻപത് ശതമാനത്തിലധികം പദ്ധതി വിഹിതം വെട്ടിക്കുറച്ചിട്ടും റവന്യൂകമ്മിയും ധനകമ്മിയും ഗൗരവമായി ഉയർന്നിരിക്കുകയാണ്. അതാണ് ഫിസ്കൽ സിറുവേഷൻ. Budget in brief-ൽ നൽകുന്ന ഫിസ്കൽ ഇൻഡിക്കേറ്ററും അതാണ്. എന്നിട്ടാണ് ഈ ന്യായം

മുഴുവൻ പറയുന്നത്. യഥാർത്ഥ വസ്തുതകളെ എത്ര വിദഗ്ധമായിട്ടാണ് മറച്ച് പിടിച്ചിരിക്കുന്നത്. പ്രസംഗത്തിൽ കൂടി മറച്ചുപിടിക്കാൻ സാധിക്കുമോ; ആ യഥാർത്ഥ്യം നമ്മുടെ മുമ്പിൽ നിൽക്കുകയല്ലേ; പട്ടികജാതി/പട്ടികവർഗ്ഗ വിഭാഗങ്ങളുടെവരെ പദ്ധതി വെട്ടിക്കുറച്ചു. പാവപ്പെട്ടവർക്ക് ചികിത്സ ലഭ്യമാക്കുന്ന കാര്യം ഇൻഷുറൻസ് പദ്ധതിയെ പൂർണ്ണമായി അവഗണിച്ചു. മത്സ്യത്തൊഴിലാളികൾക്ക് അവഗണന, റബ്ബറിന്റെയും നെല്ലിന്റെയും താങ്ങുവില വർദ്ധിപ്പിച്ചില്ല, ക്ഷേമപെൻഷൻ വർദ്ധിപ്പിച്ചില്ല, സപ്ലൈകോയുടെ കുടിശ്ശിക തീർത്ത് അവശ്യസാധനങ്ങൾ സബ്സിഡി റേറ്റിൽ വിതരണം ചെയ്യാൻ അവരെ പ്രാപ്തമാക്കുന്നതിനുപകരം അവർക്ക് കൊടുക്കാനുള്ള പണം പോലും കൊടുക്കുന്നില്ല. ഓരോ വകുപ്പുമെടുത്ത് പരിശോധിച്ചാൽ അത് മനസ്സിലാകും. നമ്മുടെ പ്ലബിക് സെക്ടർ, കെ.എസ്.ഇ.ബി., സിവിൽ സപ്ലൈസ് കോർപ്പറേഷൻ, കെ.എസ്.ആർ.ടി.സി., വാട്ടർ അതോറിറ്റി തുടങ്ങിയ ഏത് മേഖലയെടുത്ത് പരിശോധിച്ചാലും മനസ്സിലാകും. വാട്ടർ അതോറിറ്റിയിൽ ജൽജീവൻ മിഷന്റെ പദ്ധതിയെക്കുറിച്ച് പറയുന്നു. 4500 കോടി രൂപയാണ് ജൽജീവൻ മിഷനിലെ കോൺട്രാക്ടർമാർക്ക് കൊടുക്കാനുള്ളത്. കേന്ദ്ര സർക്കാരിൽനിന്നും ലഭിക്കാനായി നമ്മുടെ

ഷെയർ കൊടുക്കാൻ സാധിക്കുന്നില്ല. കോൺട്രാക്ടർമാർ ആത്മഹത്യ
 മുന്നമ്പിലാണ് നിൽക്കുന്നത്. മറ്റ് പി.ഡബ്ല്യൂ.ഡി. കോൺട്രാക്ടർമാർക്ക്
 ആയിരക്കണക്കിന് കോടി രൂപയുടെ ബാധ്യതയാണുള്ളത്. കേരളത്തിൽ
 ഏത് ഗവൺമെന്റാണ് ഇത്രയും ബാധ്യത വരുത്തി വെച്ചിട്ടുള്ളതെന്ന്
 പരിശോധിച്ചിട്ടുണ്ടോ? എല്ലാ സ്റ്റാറ്റിസ്റ്റിക്സും റെക്കോഡിലുണ്ട്. നിങ്ങൾക്ക്
 പരിശോധിക്കാവുന്നതാണ്. ഈ സംസ്ഥാനത്തെ ഏറ്റവും ദുരിതപൂർണ്ണമായ
 കടത്തിന്റെ കാണാക്കയങ്ങളിലേക്ക് തള്ളിയിട്ട സർക്കാരെന്ന പേരിലാണ്
 നിങ്ങൾ ചരിത്രത്തിൽ അറിയപ്പെടാൻ പോകുന്നത്. അതാണ് ചരിത്രത്തിൽ
 രേഖപ്പെടുത്താനും പോകുന്നത്. ഇത്രമാത്രം കടബാധ്യത ഈ
 സംസ്ഥാനത്തിന്റെ ചരിത്രത്തിൽ മുമ്പുണ്ടായിട്ടുണ്ടോ; 1996-2001-ൽ ഇ.
 കെ. നായനാറിന്റെ ഭരണക്കാലത്ത് ഒരു വലിയ പ്രതിസന്ധിയുണ്ടായി.
 അതാണ് സമീപകാലത്ത് കണ്ട ഏറ്റവും വലിയ ധനപ്രതിസന്ധി.
 അതിനെക്കാൾ എത്രയോ കോടികണക്കിന് രൂപയുടെ ബാധ്യതകൾ
 വരുത്തി വെച്ചിട്ട് എല്ലാം രക്ഷപ്പെട്ടു എന്ന സന്തോഷവാർത്ത നമ്മളോട്
 പറയുകയാണ്. ജി.എസ്.ടി.-യുടെ കാര്യത്തിൽ, കേരളം ഒരു കൺസ്യൂമർ
 സ്റ്റേറ്റാണ്. ജി.എസ്.ടി. വന്നപ്പോൾ ഒരു ടെൻഷനും വേണ്ടെന്നും

കേരളത്തിൽ 30% നികുതി വർധനവുണ്ടാകുമെന്നാണ് അങ്ങയുടെ കസേരയിലിരുന്ന് ഡോ. ടി. എം. തോമസ് ഐസക് പറഞ്ഞത്. കാരണം, നമ്മുടെ സംസ്ഥാനമാണ് നികുതി വർധനവിൽ ആദ്യം വരേണ്ടത്. നമ്മളാണ് കൺസ്യൂമർ പോയിന്റിലുള്ളത്. നമുക്കാണ് ഏറ്റവും കൂടുതൽ നികുതി ലഭിക്കേണ്ടത്. വാറ്റ് (VAT) വന്നപ്പോൾ കേരളം മോശം സൈഡിലായിരുന്നു. കാരണം, മാനഫാക്ചറിംഗ് പോയിന്റിലായിരുന്നു ടാക്സ്. കൺസ്യൂമർ സ്റ്റേറ്റുകൾക്ക് അത് മോശമായിരുന്നു. ഇന്ത്യയിലെ ഏറ്റവും വലിയ കൺസ്യൂമർ സ്റ്റേറ്റായ കേരളത്തിനാണ് വലിയതോതിൽ നികുതി വർധനവുണ്ടാകേണ്ടത്. എന്നിട്ട് ബഹുമാനപ്പെട്ട ധനകാര്യ വകുപ്പുമന്ത്രി വളരെ രസകരമായ ഒരു കണക്ക് പറയുന്നുണ്ട്. കോവിഡ് കാലഘട്ടത്തിലെയും അതിനുശേഷവുമുള്ള ശതമാനംകൂടി കണക്കാക്കി നാല് വർഷത്തെ ശരാശരി പറയുകയാണ്. അതിലേക്കൊന്നും പോകേണ്ട, 2022-23, 2023-24, 2024-25 എന്നീ സാമ്പത്തിക വർഷങ്ങളിലെ ശരാശരി പരിശോധിച്ചാൽ നികുതി വരുമാനം യഥാക്രമം 29,000, 30,000, 33,000 കോടി രൂപയാണ്. ശരാശരി ഗ്രോത്ത് 6.75 ശതമാനമാണ്. മാനഫാക്ചറിംഗ് സ്റ്റേറ്റുകൾവരെ 12%, 18%, 20% എന്നീ നിരക്കുകളിൽ

വന്നിരിക്കുമ്പോൾ കേരളത്തിന്റെ കഴിഞ്ഞ രണ്ട് വർഷക്കാലത്തെ ആവരേജ്
 ജി.എസ്.ടി. ഗ്രോത്ത് 6.75 ശതമാനം മാത്രമാണ്. ഇത് എത്ര
 പരിതാപകരമായ അവസ്ഥയാണ്. The prime duty of a State is to
 collect taxes, then only we will be able to allocate money for welfare
 as well as development activities. പണമില്ലാതെ എന്ത് ചെയ്യാൻ
 സാധിക്കും? നികുതി പിരിച്ചെടുക്കേണ്ടതല്ലേ; വാറ്റ് മാറി ജി.എസ്.ടി
 വന്നപ്പോൾ അതിന് അനുരോധമായി ടാക്സ് അഡ്മിനിസ്ട്രേഷൻ സിസ്റ്റം റീ-
 സ്ട്രക്ചർ ചെയ്യണമെന്ന് ഞങ്ങൾ എത്രയോ പ്രാവശ്യം നിങ്ങളുടെ
 കാലുപിടിച്ച് പറഞ്ഞിട്ടുണ്ട്. ഐ.ജി.എസ്.ടി.-യിലെ നിങ്ങളുടെ തകരാർ
 സംബന്ധിച്ച് ഞങ്ങൾ ചൂണ്ടിക്കാണിച്ചല്ലോ; കഴിഞ്ഞ നാലഞ്ച് വർഷമായി
 ഐ.ജി.എസ്.ടി.-യിൽ കാര്യങ്ങൾ കൃത്യമായി ചെയ്യാത്തതുകൊണ്ട് പത്ത്
 മുപ്പതിനായിരം കോടി രൂപ നഷ്ടപ്പെട്ടില്ലേ? 25000 കോടി രൂപ
 നഷ്ടമായെന്ന് ഞാൻ പറഞ്ഞപ്പോൾ ആദ്യം നിങ്ങൾ പരിഹസിച്ചു. എന്റെ
 ഭാഗ്യത്തിന് മൂന്ന് മാസം കഴിഞ്ഞപ്പോൾ ഗുലാത്തി ഇൻസ്റ്റിറ്റ്യൂട്ട് അതേ
 ഫൈൻഡിംഗ്സ് കൊടുത്തതുകൊണ്ട് ഞാൻ രക്ഷപ്പെട്ടു. ഞാൻ വെറുതെ
 പറഞ്ഞതാണെന്നാണ് പറഞ്ഞത്. നിങ്ങളുടെ സർക്കാർ

ഏജൻസികൾതന്നെ പറഞ്ഞില്ലേ; എത്ര കോടി രൂപയാണ് നഷ്ടമാകുന്നത്? അത് തിരിച്ചുപിടിക്കാൻ വേണ്ടിയിട്ടുള്ള ഒരു മെക്കാനിസം നിങ്ങൾ ചെയ്യുന്നില്ല. മറ്റ് സംസ്ഥാനങ്ങളുമായി താരതമ്യം ചെയ്യുമ്പോൾ നിങ്ങളുടെ ടാക്സ് അഡ്മിനിസ്ട്രേഷൻ ദയനീയമായ പരാജയമാണ്. 90-92 ശതമാനം സംസ്ഥാനങ്ങളിൽ ഇത് റീ-സ്ട്രക്ചർ ചെയ്ത് ടാക്സ് വർദ്ധിപ്പിച്ചിട്ടുണ്ട്. ഗവൺമെന്റിന്റെ ജോലി അതല്ലേ; 2024-25-ൽ നികുതി വരുമാന വളർച്ച 10 ശതമാനവും റവന്യൂ ന്യൂട്രൽ നിരക്ക് 14 ശതമാനവുമാണ്. ഇവിടെ ശരാശരി 6.75 ശതമാനം മാത്രമാണ്. പ്രതീക്ഷിച്ച എസ്റ്റിമേറ്റിനെക്കാൾ 2300 കോടി രൂപ കുറവാണ് ഈ പ്രാവശ്യം പിരിച്ചത്. 2024 ഡിസംബർ മാസത്തെ year on year ജി.എസ്.ടി. രേഖ കേന്ദ്ര സർക്കാർ പുറത്തിറക്കിയിട്ടുണ്ട്. അതുപ്രകാരം 2023 ഡിസംബറിനെ അപേക്ഷിച്ച് 2024 ഡിസംബറിൽ 5 ശതമാനം വളർച്ച മാത്രമാണുണ്ടായത്. ദേശീയ ശരാശരി 8 ശതമാനമാണ്. പഞ്ചാബ്-22%, തമിഴ്നാട്-11%, തെലുങ്കാന-10%. കേരളത്തിന് 5 ശതമാനമാണ് നികുതി വളർച്ചയാണുണ്ടായത്. ഐ.ജി.എസ്.ടി. വിഹിതത്തിൽ പ്രതിവർഷം വന്നുചേരുന്ന 5000-6000 കോടി രൂപയുടെ ഈ നഷ്ടം നികത്താൻ വേണ്ടിയുള്ള എന്ത് നടപടിയാണ് അങ്ങയുടെ

ഗവൺമെന്റ് ഇപ്പോൾ സ്വീകരിക്കുന്നത്. ചില സ്റ്റേപ്പ് ഒക്കെയെടുത്തുവെന്ന് പറഞ്ഞു. പക്ഷേ അതൊന്നും ഫലത്തിൽ വരുന്നില്ല. നിങ്ങൾ ഇപ്പോൾത്തന്നെ എല്ലാതലത്തിലും ഗണ്യമായ വർധനവ് വരുത്തി. ഏത് വർധനവ് വരുത്തിയാലും ആ വർധനവ് നമ്മുടെ റവന്യൂ ഡെഫിസിറ്റിനെ മറിക്കാൻ പര്യാപ്തമല്ല. അത് അനാവശ്യമായ വിലക്കയറ്റം സൃഷ്ടിക്കുമെന്നല്ലാതെ യാതൊരു പ്രയോജനവുമില്ല. നിലവിലുള്ള ടാക്സ് തന്നെ പിരിച്ചെടുക്കാൻ നോക്കണം. നിങ്ങൾ ശ്രദ്ധിക്കാത്ത ഭാഗം ഞാൻ സൂചിപ്പിക്കാം. കേരളത്തിൽ വാഹന വിൽപ്പന ഗണ്യമായി കൂടി. എന്നാൽ വാഹന സർവീസ്, സ്പെയർ പാർട്സ് എന്നിവയുടെ കച്ചവടം അതിന്റെ ആനുപാതികമായി ഉയരുന്നില്ല. നിർമ്മാണ മേഖല തഴച്ചു വളരുകയാണെങ്കിലും നിർമ്മാണ മേഖലയ്ക്കാവശ്യമായ കമ്പി, സിമന്റ്, മെറ്റൽ, പാറപൊടി എന്നിവയിൽനിന്നുള്ള നികുതി വരുമാനം കുറഞ്ഞിരിക്കുകയാണ്. ഗോൾഡിലെന്താണ് സംഭവിക്കുന്നത്; കൺസ്യൂക്ഷൻ ഇൻഡസ്ട്രിയിൽ എന്താണ് സംഭവിക്കുന്നത് തുടങ്ങി ഓരോ സെക്ടറിനെക്കുറിച്ചും പ്രത്യേകം പഠിക്കേണ്ടതുണ്ട്. ഏറ്റവും കൂടുതൽ ടാക്സ് വരുന്ന ഏരിയ അഡ്രസ്സ് ചെയ്ത് അതിനെ ടാർഗറ്റ് ചെയ്ത് കഴിഞ്ഞ

വർഷവുമായി താരതമ്യപ്പെടുത്തുമ്പോൾ എന്തുകൊണ്ട് കുറവ് വരുന്നുവെന്ന് കണ്ടെത്തി പരിഹരിക്കേണ്ട? കൺസ്യക്ഷൻ വർക്ക് നടക്കുന്നുണ്ടെങ്കിലും അതിൽനിന്നുള്ള നികുതി വരുമാനം ഭയങ്കരമായി കുറയുകയാണ്. ഇലക്ട്രിക്കൽ, സാനിറ്ററി വെയർ, ഇലക്ട്രോണിക്സ്, ടൈൽ വിപണി ഇവയൊക്കെ മന്ദിഭവിച്ചു. എന്നിട്ടും നിർമ്മാണപ്രവർത്തനങ്ങൾ നടക്കുന്നുണ്ടെങ്കിൽ ഔട്ട് ഓഫ് സ്റ്റേറ്റിൽ നിന്ന് ഈ സാധനങ്ങൾ വരുന്നുണ്ട്. അതുവഴി നികുതി വെട്ടിപ്പ് നടക്കുന്നുണ്ട്. അങ്ങനെ നടന്നാൽ രണ്ട് പ്രശ്നങ്ങളുണ്ട്. ഒന്ന്, സർക്കാരിന് നികുതി നഷ്ടമുണ്ടാകുന്നു. രണ്ടാമത്തേത്, അവിടെ genuine ആയിട്ടുള്ള ടാക്സ് പേയർമാർ അവിടെയുണ്ട്. കട വാടകയ്ക്കെടുത്തും ഇലക്ട്രിസിറ്റി ചാർജ്ജ് കൊടുത്തും ജീവനക്കാരെ നിയമിച്ചും വാട്ടർ ചാർജ്ജ് കൊടുത്തും സ്ഥാപനങ്ങൾ നടത്തുന്നവരുണ്ട്. അത്തരക്കാർ സ്ഥാപനം പൂട്ടി പോകുകയാണ്. ഭാവിയിൽ genuine ആയിട്ടുള്ള ടാക്സ് പേയർമാർ ഇല്ലാതായാൽ നമുക്ക് എവിടെനിന്നാണ് വരുമാനമുണ്ടാകുന്നത്? വരുമാനം കുറഞ്ഞു വരുന്ന ഏതെങ്കിലും സെക്ടറിനെക്കുറിച്ച് നിങ്ങൾ പരാമർശിച്ചോ? ഇവിടെ നിരവധി ഭക്ഷണശാലകൾ അനുദിനം വർധിക്കുന്നുണ്ട്. നിങ്ങൾ ടാക്സിന്റെ നെറ്റ് വർക്ക്

എങ്ങനെയാണ് ചെയ്യുന്നത്? ഇപ്പോഴത്തെ ഏറ്റവും പുതുതായിട്ടുള്ള ടാക്സേഷൻ എങ്ങനെയാണ്; കൂടുതൽ ടാക്സ് ഈടാക്കുന്നതിനുപകരം ടാക്സിന്റെ നെറ്റ് വർക്ക് വൈഡൻ ചെയ്യുകയാണ് വേണ്ടത്. അതിനായി എന്തൊക്കെ കാര്യങ്ങൾ ചെയ്തു. കഴിഞ്ഞ വർഷം തമിഴ്നാട് സർക്കാർ യു.പി.ഐ. ട്രാൻസാക്ഷൻ ഡാറ്റ വിശകലനം ചെയ്ത് ജി.എസ്.ടി. രജിസ്ട്രേഷൻ ഇല്ലാത്തവർക്കെതിരെ നടപടി സ്വീകരിച്ചു. ജി.എസ്.ടി. രജിസ്ട്രേഷൻ ഇല്ലാത്ത എത്രപേർ ഇവിടെ കച്ചവടം നടത്തുന്നുണ്ട്. തമിഴ്നാട്ടിൽ ഒരു ഡാറ്റ അനലൈസ് ചെയ്തപ്പോൾ എത്ര രൂപയുടെ വരുമാനമാണ് അവർക്ക് വർദ്ധിച്ചത്. ഇവിടെ ഒരു നടപടിയുമെടുക്കുന്നില്ല. തദ്ദേശസ്വയംഭരണ സ്ഥാപനങ്ങൾ, ഫുഡ് ആൻഡ് സേഫ്റ്റി ഡിപ്പാർട്ട്മെന്റ് ഇവിടുനൊക്കെ ഡാറ്റ ശേഖരിച്ച് വിശകലനം നടത്തി ടാക്സ് ചെയർ സർവീസസ് സർക്കിളുകൾക്കകീഴിൽ ഒരു സർവെ നടത്തി, ഒരു മാസം കുറഞ്ഞത് പത്ത് രജിസ്ട്രേഷൻ പുതിയതായി എടുപ്പിച്ചാൽ നിങ്ങളുടെ വരുമാനം വർദ്ധിക്കുമായിരുന്നു. അത്തരത്തിൽ എത്രമാത്രം സ്ഥാപനങ്ങൾ വരുന്നുണ്ട്. അതിന്റെയൊക്കെ കണക്കും സ്റ്റാറ്റിസ്റ്റിക്സ് ഏതെങ്കിലും ഒരു ഡിപ്പാർട്ട്മെന്റ് സൂക്ഷിക്കുമല്ലോ; അവിടെനിന്ന് അതെടുത്ത് അനലൈസ് ചെയ്ത് ടാക്സ്

വർദ്ധിപ്പിക്കുകയാണ് വേണ്ടത്.

(ഉടരും)

P-12-02-2025
MR-SR(2)
2.10-2.20

(ശ്രീ. വി. ഡി. സതീശൻ....തുടർച്ച)

ഞാൻ ഏറ്റവും കൂടുതൽ സർക്കാരിനെ വിമർശിക്കുന്നത് നികുതി പിരിക്കുന്നതുമായി ബന്ധപ്പെട്ട കാര്യത്തിനാണ്. നികുതി പിരിക്കുന്ന കാര്യത്തിൽ സംസ്ഥാന സർക്കാർ ദയനീയമായ പരാജയമാണ്. ബാറുകളെ സംബന്ധിച്ച് നമ്മൾ ഇവിടെ എത്രപ്രാവശ്യം പറഞ്ഞിട്ടുണ്ട്. കേരളത്തിൽ തൊള്ളായിരത്തി ചിലവാനം ബാറുകളുണ്ട്. ബാറുകളിൽനിന്നുള്ള TOT (Turn Over Tax) കുറഞ്ഞുവരികയാണ്. അതിനെതിരെ നടപടി സ്വീകരിക്കുമെന്ന് പറഞ്ഞു. 2023-24-ൽ എത്ര ബാറുകളിലാണ് നിങ്ങൾ പരിശോധന നടത്തിയത്? 2017-18 മുതലുള്ള കണക്ക് പരിശോധിക്കുമ്പോൾ ആകെ 18 ബാറുകളിലാണ് പരിശോധന നടത്തിയത്. തൊള്ളായിരത്തിലധികം ബാറുകളും അതുസംബന്ധിച്ച് കൃത്യമായ കണക്കുമുണ്ട്. ബിവറേജസ് കോർപ്പറേഷനിൽനിന്നാണ് ബാറുകളിലേക്ക് മദ്യം വാങ്ങുന്നത്. അതുസംബന്ധിച്ച കണക്ക് ബിവറേജസിൽ ഉണ്ടാകും. ഈ ബാറുകൾ ഒരു പെറ്റ് 200 രൂപയ്ക്കോ 250 രൂപയ്ക്കോ വിറ്റാൽ 50 രൂപയാണ് എഴുതിയെടുക്കുന്നത്. അപ്പോൾ ടേണോവർ അഞ്ചിൽ ഒന്നായി കുറഞ്ഞില്ലേ; ഒരു ദിവസം മൂന്നു-നാല് ലക്ഷം രൂപവരെ വരുമാനമുള്ള ഒരു ബാറിന്റെ ടേണോവർ ഒരു ലക്ഷം രൂപയായിട്ടാണ് അവർ കാണിക്കുന്നത്. അങ്ങനെ കണക്കാക്കുമ്പോൾ ഒരു മാസം എത്ര രൂപയായി; ഒരു വർഷം എത്ര കോടി രൂപയായി. അപ്പോൾ തൊള്ളായിരത്തി ചിലവാനം ബാറുകളുടെ സ്ഥിതി പരിശോധിക്കുമ്പോൾ എങ്ങനെയായിരിക്കും? ഇക്കാര്യം നിങ്ങളോട് ഞങ്ങൾ എത്ര പ്രാവശ്യം പറഞ്ഞിട്ടുണ്ട്. നിങ്ങൾ ആരെ സന്തോഷിപ്പിക്കാനും തൃപ്തിപ്പെടുത്താനുമാണ് ഇതൊക്കെ ചെയ്യാതിരിക്കുന്നത്? സംസ്ഥാനത്തിന്റെ ഖജനാവിലേക്ക് വരുമാനം വരേണ്ട ഒരു ഏരിയയാണിത്. സ്വർണ്ണത്തിന്റെ നികുതി പിരിക്കുന്ന കാര്യവും പറഞ്ഞു മടുത്തു. അക്കാര്യത്തിലും ഒരു നടപടിയും സ്വീകരിച്ചില്ല. അതിന്റെ ഭാഗമായി സ്വർണ്ണത്തിൽ നിന്ന് പ്രതിവർഷം ഏകദേശം 7000 കോടി രൂപയുടെ നഷ്ടം നമുക്കുണ്ടാകുന്നുണ്ട്. ഇതെല്ലാം ലഭ്യമായാൽ മാത്രമേ വികസന പ്രവർത്തനങ്ങളും ക്ഷേമ പ്രവർത്തനങ്ങളും നടത്താൻ കഴിയുകയുള്ളൂ. ഇല്ലെങ്കിൽ ഒടുക്കത്തെ പ്ലാൻ കട്ടാണ്. പദ്ധതി വിഹിതം കട്ട് ചെയ്തുകൊണ്ടിരിക്കുകയാണ്. ബഹുമാനപ്പെട്ട സിവിൽ സപ്ലൈസ് വകുപ്പുമന്ത്രിക്ക് സബ്സിഡി റേറ്റിന് സാധനങ്ങൾ കൊടുക്കേണ്ട; കടം തീർക്കാൻ ഇപ്പോൾ വകയിരുത്തിയിരിക്കുന്ന തുക മതിയാകുമോ; ആ തുക ഉപയോഗിച്ച് നിങ്ങൾക്ക് കടം തീർക്കാൻ സാധിക്കുമോ; നിങ്ങൾ കാരുണ്യ ബെനവലന്റ് സ്കീമിനും ഈ വർഷം തുക വകയിരുത്തിയിട്ടുണ്ട്. ആ തുക ഇതുവരെയുള്ള കടം തീർക്കാനാവശ്യമായ തുകയുടെ പകുതിപോലുമില്ല. അതിന്റെ അർത്ഥം ആ പരിപാടി ഫ്രീസ് ചെയ്യപ്പെട്ടു എന്നതാണ്. വിവിധ വകുപ്പുകളിൽ നടക്കുന്ന കാര്യങ്ങളാണ് ഞാൻ ഇവിടെ പറഞ്ഞത്. ജി.എസ്.ടി. കൗൺസിലിൽ കേരളം ആവശ്യപ്പെട്ടതുപ്രകാരമാണ് ബിസിനസ്സ് ടു ബിസിനസ്സ്, സ്വർണ്ണ ഇടപാടുകൾക്ക് ഇ-വേ ബിൽ കൊണ്ടുവന്നത്. 2025 ജനുവരി മുതൽ കേരളം ആവശ്യപ്പെട്ടതുപ്രകാരം നിശ്ചയിച്ച 2 ലക്ഷം രൂപയ്ക്ക് മുക്തിലുള്ള സ്വർണ്ണമെന്നത് 10 ലക്ഷം രൂപയായി ഉയർത്തി. ഇത്രയും നഷ്ടം സംഭവിക്കുന്ന സ്വർണ്ണവ്യാപാര മേഖലയിൽ നിങ്ങൾ ഒന്നര കൊല്ലം കഴിഞ്ഞാണ് അത് നടപ്പാക്കിയത്. ഇ-വേ ബിൽ വേണമെന്ന് നമ്മൾ ജി.എസ്.ടി. കൗൺസിലിൽ ആവശ്യപ്പെട്ട കാര്യമാണ്. എന്നിട്ട് ഒന്നര വർഷം കഴിഞ്ഞാണ് കേരളത്തിൽ

അത് നടപ്പാക്കുന്നത്. എല്ലാ റിപ്പോർട്ടുകളും റാങ്ക് ലഭിച്ച കാര്യവുമെല്ലാം എല്ലാവരും പ്രസംഗിച്ചല്ലോ? ഇപ്പോൾ ബജറ്റിനെക്കുറിച്ചല്ലെ ചർച്ച ചെയ്യുന്നത്; അദ്ദേഹം പറഞ്ഞ ഫസ്റ്റ് പാർഗ്രാഫാണ് എന്റെ ടോപ്പിക്ക്. ഫസ്റ്റ് പാർഗ്രാഫിലെ 'സന്തോഷ വാർത്ത' എന്നതാണ് എന്റെ ഇന്നത്തെ പ്രസംഗത്തിന്റെ തീം. 2025-ൽ നീതി ആയോഗ് പുറത്തിറക്കിയ 2023 വർഷത്തെ പ്രഥമ സാമ്പത്തിക ഭദ്രതാ സൂചികയുണ്ട്, അതായത് ഫിസ്കൽ ഹെൽത്ത് ഇൻഡെക്സ്. ഈ റിപ്പോർട്ടിൽ പതിനെട്ട് പ്രധാന സംസ്ഥാനങ്ങളുടെ നിരയിൽ കേരളത്തിന്റെ സ്ഥാനം പതിനഞ്ചാമതാണ്. വളരെ പരിതാപകരമായ അവസ്ഥയാണ്. അതായത് ധനവിനിയോഗത്തിലെ കാര്യക്ഷമത, വരുമാന സമാഹരണം, സാമ്പത്തിക അച്ചടക്കം, നേരത്തെ ഞാൻ പറഞ്ഞതുപോലെ, കടവും ജി.എസ്.ടി.പി.-യും തമ്മിലുള്ള റേഷ്യോ, കടം താങ്ങാനുള്ള പരിധി തുടങ്ങിയ കാര്യങ്ങൾ പരിഗണിച്ച് പതിനെട്ട് സംസ്ഥാനങ്ങളിലെ ഫിസ്കൽ ഹെൽത്ത് സ്റ്റാറ്റസ് പരിശോധിച്ചപ്പോൾ സാമ്പത്തിക ആരോഗ്യത്തിൽ കേരളത്തിന്റെ സ്ഥാനം പതിനഞ്ചാമതാണ്. വേറെ ഒന്ന് രണ്ട് സംസ്ഥാനങ്ങളാണ് തൊട്ടുപിറകിലുള്ളത്. ഇതാണ് സ്ഥിതി. അപ്പോൾ ഈ ജി.എസ്.ടി.പി.-കടം അനുപാതം 2018-19-ൽ 30.07 ശതമാനമായിരുന്നു. സമ്പദ് വ്യവസ്ഥയുടെ ആരോഗ്യം അളക്കുന്നത് ജി.എസ്.ടി.പി.-കടം അനുപാതത്തിന്റെ അടിസ്ഥാനത്തിലാണ്. നിങ്ങൾക്കെന്താണ് പേടിക്കേണ്ടത് ജി.എസ്.ടി.പി.-കടം അനുപാതം നോക്കിയാൽ പോരെയെന്ന് മുൻ ഡോ. ടി. എം. തോമസ് ഐസക് സ്ഥിരമായി പറയുമായിരുന്നു. ആ അനുപാതം നോക്കിയാൽ ഇക്കോണമി വളരുന്നതനുസരിച്ച് കടത്തിന്റെ റേറ്റും വളരും. ഇവിടെ കടത്തിന്റെ തുക മാത്രമല്ല വർദ്ധിച്ചത് ശതമാനവും വർദ്ധിക്കുകയാണ്. 30.07 ശതമാനമുണ്ടായിരുന്ന കടത്തിന്റെ അനുപാതം 37.6 ശതമാനമായി. ഇതാണോ ആരോഗ്യമുള്ള കുത്തു; ഇതാണോ ആരോഗ്യം; പരിതാപകരമായ ഫിസ്കൽ ഇൻഡിക്കേറ്ററാണ്. ജി.എസ്.ടി.പി.-കടം അനുപാതം എന്ന് പറയുന്നത് ഷോക്കിംഗാണ്. അതുപോലെ മൂലധന ചെലവിന്റെ കാര്യത്തിൽ വാർഷിക വർദ്ധന 2022-23-ൽ കുറഞ്ഞു. സമയക്കുറവുമൂലം ഞാനെല്ലാം വായിക്കുന്നില്ല. ഇതാണ് സ്ഥിതി. കരാറുകാർക്ക് കുടിശ്ശിക അപ്ഡേറ്റഡല്ല. പതിനായിരത്തിലേറെ കോടി രൂപ കുടിശ്ശികയാണ്. ഉച്ചഭക്ഷണ കുടിശ്ശിക 75 കോടി രൂപ, മെഡിക്കൽ സർവീസസ് കോർപ്പറേഷനിൽ നിന്ന് മരുന്നു വാങ്ങിയതിൽ 700 കോടി രൂപ, അവിടെ മരുന്നില്ല. കാരുണ്യ സുരക്ഷാ പദ്ധതിയിൽ 1200 കോടി രൂപയും സ്വകാര്യ ആശുപത്രികൾക്ക് 350 കോടി രൂപയും. കടം മാത്രം 1550 കോടി രൂപയുണ്ട്. ഈ വർഷം ബജറ്റിൽ വകയിരുത്തിയിരിക്കുന്നത് 700 കോടി രൂപയാണ്. റബ്ബറിന്റെ താങ്ങുവില 250 രൂപയാക്കുമെന്ന് പറഞ്ഞു. നെല്ല് സംഭരിച്ചതിന്റെ ഭാഗമായി സപ്ലൈകോയ്ക്കും വിതരണകാർക്കും കർഷകർക്കും 128 കോടി രൂപ നൽകാനുണ്ട്. കടാശ്വാസ കമ്മീഷന്റെ കാര്യത്തിൽ നിങ്ങളുടെ റെക്കമെൻഡേഷൻസ് കംപ്ലീറ്റ് പോയി. ബാങ്കുകൾ കർഷകരുടെ ആധാരം കൊടുക്കുന്നില്ല. നിങ്ങളുടെ ആശ്വാസകിരണം പദ്ധതി, ക്ഷേമനിധി പദ്ധതികൾ എല്ലായിടത്തും കുടിശ്ശികയാണ്. അതിന്റെയൊക്കെ തെളിയിക്കുന്ന പ്ലാൻ കട്ട് കൂടിയുണ്ട്. കേന്ദ്രം പണം നൽകിയില്ലെങ്കിൽ ഞങ്ങൾക്കൊരു പ്ലാൻ 'ബി' ഉണ്ടെന്ന് നിങ്ങൾ കേന്ദ്ര ഗവൺമെന്റിനോട് ഇടയ്ക്ക് പറയാറുണ്ട്. പ്ലാൻ 'ബി' എന്നത് ഭയങ്കരമായ ഒരു സംഭവമാണെന്നാണ് ഞാൻ വിചാരിച്ചത്. ഒരു കൗശലം നിറഞ്ഞ വലിയ സാമ്പത്തിക മാനേജ്മെന്റ് തന്ത്രമായിരിക്കും അതെന്നാണ് ഞാൻ കരുതിയത്. എന്നാൽ പ്ലാൻ 'ബി' എന്നത് പ്ലാൻ കട്ടാണെന്ന് ഇപ്പോഴാണ് മനസ്സിലായത്. 50 ശതമാനം പ്ലാൻ കട്ടാകുകയാണ്. ഇതാണ് സംസ്ഥാനത്തിന്റെ സ്ഥിതി. ഞാൻ മറ്റ് കാര്യങ്ങളിലേക്കൊന്നും പോകുന്നില്ല. ഇവിടെ ഒരുപാട് പേർ സംസാരിച്ചെങ്കിലും രണ്ട് കാര്യംകൂടി മുഖ്യമന്ത്രിയുടെ ശ്രദ്ധയിൽപ്പെടുത്താനുണ്ട്. ഇന്നും കാട്ടാനയുടെ ആക്രമണത്തിൽ ഒരാൾ മരിച്ചു. ഇതോടെ ഈയാഴ്ച കാട്ടാനയുടെ ആക്രമണത്തിൽ മരിച്ചവരുടെ എണ്ണം അഞ്ചായി. കഴിഞ്ഞ മൂന്ന് ദിവസം കൊണ്ട് നാല് പേർ മരിച്ചിരുന്നു. അവിടെ വലിയ ഭീതിയാണ്. ബഹുമാനപ്പെട്ട മുഖ്യമന്ത്രി തന്നെ അടിയന്തരമായി ഇടപെട്ട് റാപ്പിഡ് റെസ്പോൺസ് ടീം രൂപീകരിക്കണം. അല്ലെങ്കിൽ ആനകൾ വീണ്ടും നാട്ടിലേക്കിറങ്ങും. ചൂട്

കൂടികൊണ്ടിരിക്കുന്ന സാഹചര്യത്തിൽ അതിനകത്ത് ആഹാരമോ വെള്ളമോ എത്തിക്കാനുള്ള എന്തെങ്കിലും സംവിധാനം ദയവുചെയ്ത് ഗവൺമെന്റ് ചെയ്യണം. ഗവൺമെന്റിന്റെ ഒരു പ്രസൻസ് അവിടെയുണ്ടാകണം. ആളുകൾക്ക് ആത്മവിശ്വാസം നൽകണം. ജനങ്ങൾക്കൊരു പ്രതിസന്ധിയുണ്ടാകുമ്പോൾ അവർ ആഗ്രഹിക്കുന്നത് തിരഞ്ഞെടുത്ത ഗവൺമെന്റിന്റെ പ്രസൻസാണ്. പക്ഷെ ഇവിടെ ദുർഭാഗ്യവശാൽ അതില്ല. പ്രതിപക്ഷം മലയോര സമര യാത്രകൾ നടത്തിയത് പാർട്ടിയിലെ കാര്യം കൊണ്ടാണെന്നും അവിടെയൊന്നും ഒരു പ്രശ്നമില്ലെന്നും ഇവിടെ ശ്രീ. വി. ജോയി എം.എൽ.എ. പറയുകയുണ്ടായി. അദ്ദേഹത്തിന് അറിയാത്തതുകൊണ്ടാണ്, അദ്ദേഹം മലയോരങ്ങളിൽ പോകാത്തതുകൊണ്ടാണ് അങ്ങനെ പറഞ്ഞത്. അവിടെ ആകെ സങ്കടവും കണ്ണനീരും വിഷമവും പ്രയാസവുമാണ്. കഴിഞ്ഞ ബജറ്റിലും അവരുടെ പദ്ധതി വിഹിതവും ബജറ്റ് അലോക്കേഷനും കട്ട് ചെയ്തു. ബജറ്റ് തുക വകയിരുത്തിയിട്ട് കാര്യമില്ല. കൺവെൻഷണൽ ആയിട്ടുള്ള പ്രതിരോധ സംവിധാനങ്ങൾ അവിടെ ഏർപ്പെടുത്താൻ വനം വകുപ്പിന് പണം നൽകുന്നില്ല. കഴിഞ്ഞ മൂന്നു-നാല് വർഷങ്ങളായി അവർക്കൊന്നും ചെയ്യാൻ കഴിയുന്നില്ല. ഫെൻസിങ്, ഹാങ്ങിങ് ഫെൻസിംഗ്, റെയിൽ ഗാർഡ് എന്നിവ നിർമ്മിക്കാനോ കിടങ്ങ് കഴിക്കാനോ സാധിക്കുന്നില്ല. വളരെ പരിതാപകരമായ അവസ്ഥയാണ് അവിടെയുള്ളത്. അവിടത്തെ കൃഷി മുഴുവൻ തകർന്ന് തരിപ്പണമായി, വളരെ പ്രയാസത്തിൽ നിൽക്കുകയാണ്.

രണ്ടാമതൊരു കാര്യം പറയാനുള്ളത്, മുന്നമ്പത്തെ വഖഫുമായി

ബന്ധപ്പെട്ട പ്രശ്നം ശാശ്വതമായി പരിഹരിക്കുമെന്ന് അങ്ങ്

ഉറപ്പുകൊടുത്തതാണ്. അങ്ങ് മുൻകൈയെടുത്ത് ആ പ്രശ്നം ശാശ്വതമായി

പരിഹരിക്കണം. അതൊരു സാമൂഹിക സംഘർഷത്തിലേക്ക് പോകരുത്.

സർക്കാരിന്റെ കീഴിൽ തന്നെയുള്ള വഖഫ് ബോർഡ് ചെയർമാൻ ഇന്നലെ

വളരെ മോശമായിട്ടുള്ള പ്രസ്താവനയാണ് നടത്തിയത്. നിങ്ങളൊരു

കമ്മീഷനെ നിയമിച്ചെങ്കിലും കോടതി ഇടപെട്ട് ആ കമ്മീഷനെ ഹ്രീസ്

ചെയ്ത് വച്ചിരിക്കുകയാണ്. ഒരു കമ്മീഷൻ ഫാക്ട് ഫൈൻഡിംഗ്

നടത്തുകയാണെന്ന് കോടതിയിൽ പറഞ്ഞു. ഫാക്ട് ഫൈൻഡിംഗ് ഒരു

കമ്മീഷൻ നടത്തിക്കൊണ്ടിരിക്കുന്ന സമയത്ത് ഈ വഖഫ് ബോർഡ്

ചെയർമാൻ ഇതുപോലെ പ്രകോപനപരമായ കാര്യങ്ങൾ പറയാമോ; അങ്ങ്

അവരെ നിയന്ത്രിക്കണം. ഇത് വളരെ സെൻസിറ്റീവായിട്ടുള്ള കേസാണ്. അവരെ കടിയിറക്കില്ലെന്നും അവർക്ക് പെർമനന്റ് ടൈറ്റിൽ അവിടെ കൊടുക്കുമെന്നും അങ്ങ് അവർക്ക് വാക്ക് കൊടുത്തതാണ്. മൂന്നമ്പത്ത് താമസിക്കുന്ന ആളുകളുടെ ഈ അനിശ്ചിതാവസ്ഥ പരിഹരിച്ച് അവർക്കൊരു പെർമനന്റ് ടൈറ്റിൽ കൊടുക്കാനുള്ള നടപടി ഗവൺമെന്റ് സ്വീകരിക്കണം. അക്കാര്യത്തിലുള്ള പൂർണ്ണമായ പിന്തുണ പ്രതിപക്ഷത്തിന്റെ ഭാഗത്തുനിന്നുമുണ്ടാകും. ഈ വിഷയത്തിന്റെ പേരിൽ സാമൂഹിക സംഘർഷം ഉണ്ടാക്കിത്തീർക്കാൻ ശ്രമിക്കുന്ന ശക്തികളെ ഒരുമിച്ച് നേരിടണമെന്നാണ് എനിക്ക് വിനയപൂർവ്വം പറയാനുള്ളത്. അങ്ങയുടെ ഇടപെടൽ ഞാൻ ഈ അവസരത്തിൽ ആവശ്യപ്പെടുകയാണ്. ഞാൻ വേറെ ഒന്നിനെക്കുറിച്ചും പറയുന്നില്ല, ഒരു കാര്യംകൂടി പറഞ്ഞ് അവസാനിപ്പിക്കാം. കോൺഗ്രസിൽ അഞ്ചാറ് മുഖ്യമന്ത്രിമാർ ഉണ്ടെന്നും പാർട്ടി നശിച്ചുപോയെന്നും ശ്രീമതി കെ. കെ. ശൈലജ ടീച്ചർ പറഞ്ഞു. ഞങ്ങളുടെ ഇടയിൽ അങ്ങനത്തെ ഒരു പ്രശ്നവുമില്ല. പാർലമെന്ററി പാർട്ടി ലീഡർ എന്ന നിലയ്ക്ക് ഞാൻ ഈ ആരോപണത്തെക്കുറിച്ച് പറയേണ്ടതുണ്ട്. പുറത്തുള്ള കുറച്ചാളുകളും കുറെ നറേറ്റീവും മീഡിയയുമൊക്കെ അത്

പറഞ്ഞുണ്ടാക്കുന്നതാണ്. ഞങ്ങൾ തമ്മിൽ ഒരു തർക്കവുമില്ല. ഞങ്ങളെല്ലാം ഒറ്റക്കെട്ടായി ഒരു ടീമായിട്ടാണ് മുന്നോട്ടുപോകുന്നത്. ശ്രീമതി കെ. കെ. ശൈലജ ടീച്ചർക്ക് വലിയ വിഷമമുണ്ടാകും. കാരണം, ശ്രീമതി കെ. കെ. ശൈലജ ടീച്ചർ ഒരു പി.ആർ. ഏജൻസിയെയൊക്കെ വച്ച് മുഖ്യമന്ത്രിയാകാൻ ഇറങ്ങിയതുകൊണ്ടാണ് ട്രഷറി ബഞ്ചിൽ ഇരിക്കേണ്ടിയിരുന്ന അവർ ഇപ്പോൾ ആ ബഞ്ചിലിരിക്കുന്നത്. അതിന് ദയവുചെയ്ത് ഞങ്ങളുടെ മീതെ കയറരുത്. ഞാൻ ഈ ബഡ്ജറ്റ് നിർദ്ദേശങ്ങളെ എതിർക്കുന്നു.

(ശ്രീ. പി. രാജീവ്)

P 12-02-2025

RJ-SR (2)

2.20-2.30

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, വസ്തുതാപരമല്ലാത്ത രണ്ട് കാര്യങ്ങൾ ഇവിടെ ആധികാരികമെന്ന മട്ടിൽ അവതരിപ്പിച്ചത് രേഖകളുടെ ഭാഗമാകുമെന്നതുകൊണ്ടാണ് ഞാൻ ഈ ഘട്ടത്തിലിടപെടുന്നത്. ഒന്നാമത്, അടിസ്ഥാനരഹിതമായ കാര്യങ്ങൾ ആധികാരികമെന്ന മട്ടിൽ അവതരിപ്പിക്കുന്നതിൽ അസാധാരണ നൈപുണ്യമുള്ള ആളാണ് നമ്മുടെ ബഹുമാനപ്പെട്ട മൂവാറ്റുപുഴ അംഗം. അത് രേഖയിൽ കിടക്കാൻ പാടില്ല. ‘Ease of doing business’ -ൽ നമ്മൾ റാങ്കിൽ വന്നിട്ടില്ലെന്നാണ് അദ്ദേഹം പറഞ്ഞത്. അത് സേ (Save A Year) പരീക്ഷ എഴുതിയ കുട്ടിക്ക് ഒന്നാം റാങ്ക് ലഭിച്ചതുപോലെയാണെന്നും നമ്മൾ ആസ്തിരന്റിലാണ് വന്നിരിക്കുന്നതെന്നും അദ്ദേഹം ഒരു അഭിപ്രായം പ്രകടിപ്പിക്കുകയുണ്ടായി. അദ്ദേഹം നിൽക്കുന്നത് 2020-ലെ റാങ്കിങ്ങിലാണ്. ആ നിലയ്ക്ക് അദ്ദേഹം പറഞ്ഞത് ശരിയാണ്. 2020-ൽ നമ്മൾ ആസ്തിരന്റിലായിരുന്നു. 2021 മുതൽ Ease of doing business എന്നത് Business Reforms Action Plan (BRAP) ആണ്. Emerging, Aspirant, Achiever, Top achiever എന്ന നിലയിൽ 2020-ൽ നമ്മൾ Aspirant

ഒരുകാര്യം എനിക്ക് സഭയുടെ ശ്രദ്ധയിൽപ്പെടുത്താനുള്ളത് മസൂരിയിലെ ഐ.എ.എസ് ഇൻസ്റ്റിറ്റ്യൂട്ടിൽ, സാധാരണ വിദ്യാഭ്യാസം, ആരോഗ്യം എന്നീ വിഭാഗങ്ങളിലൊക്കെയാണ് നമ്മുടെ സിവിൽ സർവീസ് ഉദ്യോഗസ്ഥരെ ക്ലാസ്സെടുക്കാൻ വിളിക്കാറുള്ളത്. എന്നാൽ ഇത്തവണത്തെ ബാച്ചിൽ ‘ Improving ease of doing business in State in Kerala and its experience’ എന്ന ടോപ്പിക്സിൽ ക്ലാസ്സെടുക്കാൻ നമ്മുടെ കെ.എസ്.ഐ.ഡി.സി. (കേരള സ്റ്റേറ്റ് ഇൻഡസ്ട്രിയൽ ഡെവലപ്മെന്റ് കോർപ്പറേഷൻ) മാനേജിംഗ് ഡയറക്ടറെ ക്ഷണിച്ചിരിക്കുകയാണ്. ആദ്യമായിട്ടാണ് വ്യവസായത്തിന്റെ നേട്ടം അവതരിപ്പിക്കാൻ നമ്മളെ ക്ഷണിക്കുന്നത്. 87 വർഷത്തെ ചരിത്രത്തിലാദ്യമായാണ് American Society for Public Administration; Novel Innovation in Public Administration -ആയി നമ്മുടെ year of enterprises-ലെ ഈ പദ്ധതികൾ തിരഞ്ഞെടുക്കുന്നതും 28-03-2025, 29-03-2025 എന്നീ തീയതികളിൽ 152-ൽപ്പരം രാജ്യങ്ങളുടെ പ്രതിനിധികൾ പങ്കെടുക്കുന്ന കോൺഫറൻസിൽ കേരളത്തിന്റെ ഈ അച്ചീവ്മെന്റ് അവതരിപ്പിക്കാൻ ക്ഷണിക്കപ്പെടുന്നതും. ഇത് ഞങ്ങളുടെ മാത്രമല്ല, നമ്മുടെ ആകെ നേട്ടമാണ്.

പ്രതിപക്ഷനേതാക്കളുടെ നമ്മളെല്ലാവരുംകൂടി നടത്തിയ

പ്രവർത്തനങ്ങളുടെകൂടി ഭാഗമാണിത്. പക്ഷെ ബഹുമാന്യനായ അംഗം വളരെ

തെറ്റിദ്ധരിപ്പിക്കുന്ന രൂപത്തിൽ പറഞ്ഞത് രേഖയിലുണ്ടാകാൻ

പാടില്ലെന്നുള്ളതുകൊണ്ടാണ് ഞാൻ ഇടപെട്ടത്. രണ്ടാമത്തെ കാര്യംകൂടി

പറഞ്ഞ് അവസാനിപ്പിക്കാം. കേരളത്തിൽ ഹൈവേ പ്രവൃത്തികൾ

പൂർത്തീകരിക്കാനായപ്പോൾ ഒരു പുതിയ 'കനഗോലു' കാപ്പ്യം

ഇറങ്ങിയിട്ടുണ്ടെന്ന് പറഞ്ഞു. ഇതിനകത്ത് ഇരട്ട ചങ്കൊന്നുമില്ല.

മൻമോഹൻസിംഗിന്റെ ഒരു നിയമമാണ് ഈ ഹൈവേ പൂർത്തീകരണത്തിന്

ഇടയാക്കിയതെന്നുള്ളതാണ്. ഇതിന്റെ ഭാഗമായുള്ള ശ്രീ. മണിശങ്കർ അയ്യർ

ഉൾപ്പെടെ ഉൾപ്പെടുന്ന കമ്മിറ്റിയിൽ പ്രവർത്തിക്കാൻ അവസരം കിട്ടിയ

ഒരാളാണ് ഞാൻ. ആ നിയമത്തിലെ സെക്ഷൻ 105-ൽ പറയുന്നത്,

‘ Subject to sub-section (3), the provisions of this Act shall not apply

to the enactments relating to land acquisition specified in the Fourth

Schedule', എന്നാണ്. അതായത്, നാലാം ഷെഡ്യൂളിൽ പറഞ്ഞിരിക്കുന്ന

ആക്ടുകൾക്കൊന്നും ഈ നിയമം ബാധകമല്ല എന്നാണ് പറയുന്നത്. ആ

നാലാമത്തെ ഷെഡ്യൂളിലെ ഏഴാമത്തേതാണ്, The National Highway

Act. മൻമോഹൻസിംഗിന്റെ ഭരണകാലത്ത് ഇന്ത്യൻ പാർലമെന്റ് പാസ്സാക്കിയ നിയമം ഹൈവേയ്ക്ക് ബാധകമായിരുന്നില്ല. പ്രസ്തുത കമ്മിറ്റി ഏകകണ്ഠമായി അതുകൂടി ഉൾപ്പെടുത്തണമെന്നും ഈ ഷെഡ്യൂൾ മാറ്റണമെന്നും സൂചിപ്പിച്ച് റിപ്പോർട്ട് സമർപ്പിച്ചെങ്കിലും ആ റിപ്പോർട്ടിലെ ശിപാർശകൾ തള്ളിക്കളഞ്ഞുകൊണ്ടാണ് ശ്രീ. ജയറാം രമേശ് ഈ ബിൽ അവതരിപ്പിച്ചത്. ആ ബിൽ അവതരിപ്പിക്കുമ്പോൾ ഞാനും ബഹുമാനപ്പെട്ട ധനകാര്യ വകുപ്പുമന്ത്രിയും അവിടെയുണ്ടായിരുന്നു. ഞാൻ ഇതുസംബന്ധിച്ച് പ്രസംഗിക്കുകയും ചെയ്തിരുന്നു. അതിനുശേഷം ശ്രീ. ഡി. രാജ ഉൾപ്പെടെയുള്ളവർ ഈ അമെന്റ്മെന്റ് പ്രസ്സ് ചെയ്തു. അതുമാത്രമല്ല, ഞങ്ങൾ അത് വോട്ടിനുമിടിയിച്ചു. അങ്ങനെ ഡിവിഷനപോയി. അതിന്റെയെല്ലാം ഡോക്യുമെന്റ് കൈയിലുണ്ടെങ്കിലും ഞാൻ വായിക്കുന്നില്ല. ആ ഡിവിഷനകത്ത് 23 വോട്ട് മാത്രമെ ഞങ്ങൾക്ക് കിട്ടിയുള്ളൂ. എന്നാൽ അത് ചരിത്രത്തിൽ രേഖയായി കിടക്കട്ടെ എന്നുള്ളതുകൊണ്ടാണ് അത് പ്രസ്സ് ചെയ്തത്. രാജ്യസഭ ഡിവിഷൻ വന്നു. അങ്ങനെ അത് ഉൾപ്പെടുത്തണമെന്ന ഞങ്ങളുടെ ആവശ്യം അംഗീകരിച്ചില്ല. പിന്നീട് അത് ഭേദഗതി ചെയ്ത കാലഘട്ടം ഇപ്പോൾ പറയുമ്പോൾ നമുക്ക് രണ്ടുകൂട്ടർക്കും അത്ര

നല്ലതല്ലെന്നുള്ളതുകൊണ്ട് അതിലേക്ക് ഞാൻ പോകുന്നില്ല. നിലവിൽ ഹൈവേ പൂർത്തീകരിക്കാനായപ്പോൾ പുതിയൊരു കനഗോലു കാപ്പൂള്ളൂട്ടത് ഹ്രീസറിൽതന്നെ തൽക്കാലം വച്ചാൽമതി, പുറത്തേയ്ക്കധികം എടുക്കേണ്ടതില്ല എന്നതുകൊണ്ടാണ് ഞാൻ ഈ ഭാഗം വിശദീകരിച്ചത്.

(മുഖ്യമന്ത്രി)

P 12-02-2025
RJ-SR (2)
2.20-2.30

മുഖ്യമന്ത്രി (ശ്രീ. പിണറായി വിജയൻ): സർ, ബജറ്റുമായി ബന്ധപ്പെട്ട കാര്യങ്ങളിൽ വിശദമായ മറുപടി ബഹുമാന്യനായ ധനകാര്യ വകുപ്പുമന്ത്രി അവതരിപ്പിക്കും. സഭയെയും ഈ നാടിനെയും ആകെ തെറ്റിദ്ധരിപ്പിക്കുന്ന രീതിയിലുള്ള ഒരു പ്രസ്താവന നേരത്തെ ഇവിടെ ബഹുമാന്യനായ പ്രതിപക്ഷ നേതാവിന്റെ ഭാഗത്തുനിന്നും കിഫ്ബിയെ സംബന്ധിച്ചുണ്ടായി. കിഫ്ബിക്കെതിരെ എന്തെല്ലാം പറയാമോ അതെല്ലാം നേരത്തെ മുതൽ പറഞ്ഞുകൊണ്ടിരിക്കുന്ന ഒരാളാണ് അദ്ദേഹം. പക്ഷെ വല്ലാത്ത ഒരു അവതരണമാണ് കഴിഞ്ഞ ദിവസം നമ്മൾ കേട്ടത്. എന്താണ് പറ്റിയതെന്ന് എല്ലാവരും ചോദിക്കുന്ന നിലതന്നെയുണ്ടായി. ഇന്നത്തെ നിലയിലുള്ള കിഫ്ബി എങ്ങനെ, ഏത് സാഹചര്യത്തിലാണ് രൂപപ്പെട്ടതെന്ന് ഹ്രസ്വമായി വിശദീകരിക്കുന്നത് നല്ലതാണെന്ന് തോന്നുന്നു. ബഹുമാന്യനായ പ്രതിപക്ഷനേതാവിന് അറിയാത്തതുകൊണ്ടല്ല; എന്നാലും അദ്ദേഹവുമൂടടി അത് മനസ്സിലാക്കുന്നതിന് സഹായകരമാകുമെന്നാണ് തോന്നുന്നത്. കിഫ്ബി ഇന്നത്തെ നിലയിലേക്ക് പരിവർത്തിക്കപ്പെട്ട പശ്ചാത്തലവും ആ

സംവിധാനം ചെയ്ത കാര്യങ്ങളും കൃത്യമായി മനസ്സിലാക്കിയിരുന്നെങ്കിൽ ഈ ആക്ഷേപങ്ങളൊന്നും ഇന്ന് സഭയിൽ ഉന്നയിക്കാൻ തയ്യാറാകുമായിരുന്നില്ല. അഥവാ ഇക്കാര്യങ്ങളെല്ലാം മനസ്സിലാക്കിയിട്ടുതന്നെയാണ് ആക്ഷേപം ഉന്നയിച്ചതെങ്കിൽ അതിനെ രാഷ്ട്രീയ പ്രേരിതം എന്നുമാത്രമേ പറയാൻ കഴിയൂ. രാഷ്ട്രീയ പ്രേരിതമായി പറയുന്ന കാര്യങ്ങൾക്ക് വസ്തുതകളുമായി ബന്ധമുണ്ടാകണമെന്നില്ലേ; അങ്ങനെ ഒരു പുതിയ രീതി വന്നുകൊണ്ടിരിക്കുന്നുണ്ട്. ആ ബന്ധമില്ലായ്മയാണ് പ്രതിപക്ഷ നേതാവിന്റെ വാദങ്ങളുടെ ദൗർബല്യത്തിന് അടിസ്ഥാനം. 1999-ലെ കിഫ്ബി ആക്ട് ഭേദഗതി ചെയ്യാനുള്ള സാഹചര്യം എന്നുപറയുന്നത് സാമ്പത്തിക മരവിപ്പ്, വികസന മുരടിപ്പ്, അടിസ്ഥാന വികസന മേഖലയിലെ നിശ്ചലത, സാമ്പത്തിക വളർച്ചയിലെ മാന്ദ്യം, ബജറ്റിന് പുറമെയുള്ള വിഭവസമാഹരണം എന്നിവയാണ്. ഇതൊക്കെ അസാധ്യമായ നിലയായിരുന്നു. ഈ രംഗങ്ങളിലൊന്നും കിഫ്ബിക്ക് ഒന്നും ചെയ്യാനില്ലാത്ത അവസ്ഥയായിരുന്നു അന്ന്. 2016 വരെ കിഫ്ബിയെ കുറിച്ച് ആരും വലിയതോതിൽ കേട്ടിട്ടില്ലാത്ത സ്ഥിതിയായിരുന്നു. ഈ മരവിപ്പിനെ മുറിച്ചുകടക്കാനും ബജറ്റിന്റെ പരിമിതിക്കപ്പുറത്ത് വിഭവ സമാഹരണവും

അടിസ്ഥാന സൗകര്യ വികസനത്തിനായുള്ള വിനിയോഗവും ഉറപ്പാക്കാൻ അടിയന്തരമായി ചിലത് ചെയ്തേ മതിയാകൂ എന്ന നിലവന്നു. ആ യാഥാർത്ഥ്യം മനസ്സിലാക്കി ഭാവനാപൂർണ്ണവും പ്രായോഗികവുമായി എൽ.ഡി.എഫ്. സർക്കാർ നടത്തിയ ഇടപെടലായിരുന്നു 1999-ലെ കേരള അടിസ്ഥാന സൗകര്യ നിക്ഷേപ നിധി നിയമം ഭേദഗതി ചെയ്തത്. അങ്ങനെയാണ് കിഫ്ബി വഴിയുള്ള അടിസ്ഥാന സൗകര്യ വികസന പദ്ധതികൾ പ്രഖ്യാപിച്ചത്. എല്ലാവർക്കുമറിയാവുന്നതാണ് 5 വർഷം കൊണ്ട് 50,000 കോടി രൂപയുടെ വികസന പ്രവർത്തനങ്ങളാണ് അതുവഴി ഉദ്ദേശിച്ചത്. അത് പ്രതീക്ഷകളെയും ലക്ഷ്യങ്ങളെയും കടന്ന് കഴിഞ്ഞ എട്ടു വർഷംകൊണ്ട് 87,521 കോടി 36 ലക്ഷം രൂപയുടെ 1147 പദ്ധതികളുടെ വിജയകരമായ നിർവഹണത്തിലേയ്ക്ക് ഉയർന്നിരിക്കുകയാണ്. ഇതൊക്കെ അറിയപ്പെടുന്ന വസ്തുതകളാണ്. ഇത് കേരളത്തിൽ ഒന്നും ശരിയാകില്ലെന്ന് വാദിച്ചവരെയും വിഭവങ്ങളുടെ അഭാവത്തിൽ ആകെ മുരടിക്കുന്ന അവസ്ഥയിൽ കേരളം അടിഞ്ഞുകിടന്നുകൊള്ളുമെന്ന് പ്രതീക്ഷിച്ചിരുന്നവരെയും ഒട്ടൊന്നുമല്ല പരിഭ്രമിപ്പിച്ചത്. വഴിയില്ലാത്തിടത്ത് വഴി വെട്ടുകയായിരുന്നു. മരവിപ്പിനെ മുറിച്ച് കടക്കുകയായിരുന്നു. അതാണ്

എൽ.ഡി.എഫ് സർക്കാർ ചെയ്തത്. ഇരുപത്തിയഞ്ചോ അമ്പതോ വർഷം കാത്തിരുന്നാൽ മാത്രം ഒരുപക്ഷേ നടന്നേക്കാവുന്ന കാര്യങ്ങൾ, അത്യന്താപേക്ഷിതമായ അടിസ്ഥാന സൗകര്യ വികസന കാര്യങ്ങൾ എന്നിവ ഒട്ടും കാത്തിരിക്കാതെ ഇപ്പോൾതന്നെ ചെയ്യുകയാണ്. അതും ഭാവി വരുമാനത്തെ സെക്യൂരിറ്റിപ്പെടുത്തി ചെയ്യുകയാണ്. അതും ഭാവി വരുമാനത്തെ സെക്യൂരിറ്റിപ്പെടുത്തി ചെയ്യുകയാണ്. ഭാവി പദ്ധതികളെ വർത്തമാനകാലത്ത് നടപ്പാക്കുക; ഇതാണ് ഉദ്ദേശ്യം. വരുമാനത്തിന്റെ ചെറിയൊരു പങ്ക് വർഷംതോറും കിഫ്ബിക്ക് സർക്കാർ വിഹിതമായി നൽകിക്കൊണ്ടും കിഫ്ബി തനതായി വിഭവ സമാഹരണം നടത്തിക്കൊണ്ടും പശ്ചാത്തല സൗകര്യ വികസനം ഉടനടി സാധ്യമാക്കുകയെന്ന ലക്ഷ്യമാണ് നമ്മൾ കൈവരിച്ചത്. കിഫ്ബിയെ പുനരുജ്ജീവിപ്പിച്ചതിലൂടെ പ്ലാൻ ഫണ്ടിന് പുറമെയുള്ള അധിക വിഭവ സമാഹരണവും അതിലൂന്നിയുള്ള വികസന പ്രവർത്തനങ്ങളുമാണ് സംസ്ഥാനത്ത് നടന്നത്. കിഫ്ബിയുടെ പണം എന്ന് നിങ്ങളുടെ ആരുടെയും തറവാട്ട് സ്വത്ത് വിറ്റ് ബാങ്കിലിട്ടിരിക്കുന്ന പണമല്ല എന്നതായിരുന്നു കിഫ്ബിയുമായി ബന്ധപ്പെട്ട് കഴിഞ്ഞദിവസം ബഹുമാനപ്പെട്ട പ്രതിപക്ഷനേതാവ് പറഞ്ഞ ഒരു കാര്യം.

(മുഖ്യമന്ത്രി....തുടരും)

999999999999

p-12-02-2025-ks-au-2-LV
2.30-02-40

(മുഖ്യമന്ത്രി തുടർച്ച...)

തറവാട്, സ്വത്ത് എന്നൊക്കെയുള്ള രീതിയിൽ അദ്ദേഹം ഇപ്പോഴും
കാര്യങ്ങളെ അങ്ങേയറ്റം യാഥാസ്ഥിതികമായി കാണുന്നുവെന്നാണ് ഈ
വാചകങ്ങൾ വെളിപ്പെടുത്തുന്നത്. എന്നാൽ KIIFB എന്നത് സംസ്ഥാന
ചരിത്രത്തിലെ നൂതനവും ധീരവുമായ കാൽവയ്പാണ്, വികസനത്തിന്റെ
ബദൽ മാതൃകയാണ്. അതിന്റെ നേട്ടങ്ങൾ അദ്ദേഹത്തെ
ചൊടിപ്പിക്കുന്നതിൽ അസ്വാഭാവികതയൊന്നുമില്ല, യാഥാസ്ഥിതിക
കാഴ്ചപ്പാടുകളുമായി നിൽക്കുന്ന അദ്ദേഹത്തിന് ഇക്കാര്യം ഉൾക്കൊള്ളാൻ
കഴിയാതെപോകുന്നതിൽ അദ്ഭുതവുമില്ല. പ്ലാൻ ഫണ്ടിൽ കുറവ്
വരുത്തുന്നുവെന്നാണ് പ്രതിപക്ഷനേതാവിന്റെ മറ്റൊരാക്ഷേപം. ഈ
സന്ദർഭത്തിൽ കുറച്ച് പഴയ കണക്കുകൾകൂടി നോക്കാം. ബജറ്റ് രേഖകൾ
പരിശോധിച്ചാൽ മനസ്സിലാകുന്ന ഒരു കാര്യമുണ്ട്, ഉമ്മൻചാണ്ടി

സർക്കാരിന്റെ അവസാന മൂന്ന് വർഷത്തെ ആകെ മൂലധനച്ചെലവ് 16049 കോടി രൂപ ആയിരുന്നെങ്കിൽ കഴിഞ്ഞ മൂന്ന് വർഷത്തെ KIIFB-യിലൂടെ മാത്രമുള്ള മൂലധനച്ചെലവ് ഇതിൽകൂടുതലാണ്. 17857 കോടി രൂപയാണ് ബജറ്റിനുപുറമേ കഴിഞ്ഞ മൂന്ന് വർഷംകൊണ്ട് വികസനപ്രവർത്തനങ്ങൾക്കായി KIIFB-യിലൂടെമാത്രം ചെലവാക്കിയത്. ഇപ്പോഴത്തെ എൽ.ഡി.എഫ് സർക്കാരിന്റെ കഴിഞ്ഞ മൂന്ന് വർഷത്തെ മൂലധനച്ചെലവുമാത്രം കണക്കാക്കിയാൽ അത് 41773 കോടി രൂപയാണ്. വാസ്തവത്തിൽ ഈ തുക ഉമ്മൻചാണ്ടി സർക്കാരിന്റെ കാലത്തേക്കാൾ 2.6 മടങ്ങ് കൂടുതലാണ്. കഴിഞ്ഞ മൂന്ന് വർഷത്തെ സംസ്ഥാന സർക്കാരിന്റെയും KIIFB-യുടെയും മൂലധനച്ചെലവ് ഒരുമിച്ച് കണക്കാക്കിയാൽ 59630 കോടി രൂപയാണ്. അതായത് ഉമ്മൻചാണ്ടി ചാണ്ടി സർക്കാരിന്റെ കാലത്തേക്കാൾ 3.72 മടങ്ങ് കൂടുതലാണ്. ഇത്തരത്തിൽ സർക്കാരിന്റെ നേരിട്ടുള്ള മൂലധനച്ചെലവ് ബജറ്റിലൂടെ ഉയർത്തുന്നതിനുപുറമെ KIIFB-യിലൂടെയും കണ്ടെത്തുക എന്ന മാർഗ്ഗമാണ് സർക്കാർ സ്വീകരിച്ചത്. പ്ലാൻ ഫണ്ടിൽ ഗവൺമെന്റ് കുറവ് വരുത്തുന്നുവെന്ന തരത്തിൽ ബഹുമാനപ്പെട്ട പ്രതിപക്ഷനേതാവ് അടിസ്ഥാനരഹിതമായ ആരോപണമുയർത്തിയത്

ഇതേക്കുറിച്ച് കൃത്യമായ ധാരണയില്ലാതെയാണ്. KIIFB-യുടെ മസാലാ ബോണ്ടും AFD മുഖേന കൊച്ചി മെട്രോ സമാഹരിച്ച വായ്പയും തമ്മിലുള്ള അടിസ്ഥാന വ്യത്യാസങ്ങൾ ബഹുമാനപ്പെട്ട പ്രതിപക്ഷനേതാവിന് കൃത്യമായി മനസ്സിലായിട്ടില്ലെന്നാണ് തോന്നുന്നത്. ഈ വിഷയം സഭയിൽ നിരവധി തവണ ചർച്ച ചെയ്യപ്പെട്ടിട്ടുള്ളതും വിശദമായ വിവരങ്ങൾ സഭയിൽ സമർപ്പിക്കപ്പെട്ടിട്ടുള്ളതുമാണ്. എന്നിട്ടും മനസ്സിലായില്ലെങ്കിൽ വീണ്ടും അതുമായി ബന്ധപ്പെട്ട വിശദീകരണമാവാം. കൊച്ചി മെട്രോയ്ക്കുവേണ്ടി ഫ്രഞ്ച് കമ്പനിയായ AFD-ൽനിന്നും എടുത്ത വായ്പയെ കിഫ്ബിയുടെ മസാലാ ബോണ്ടുമായി താരതമ്യംചെയ്യാൻ കഴിയില്ല. അഥവാ അതിന് ശ്രമിക്കുന്നെങ്കിൽ അതിനുമുമ്പ് യു.എസ്. ഡോളറിലോ, 'യൂറോ'യിലോ ഉള്ള വായ്പയെ ഇന്ത്യൻ കറൻസി അടിസ്ഥാനമാക്കിയുള്ള മസാലാ ബോണ്ടിലേക്ക് പരിവർത്തനപ്പെടുത്തേണ്ടതുണ്ട്. ആ സമയത്ത് കിട്ടാവുന്ന ഏറ്റവും കുറഞ്ഞ നിരക്കിലാണ് കിഫ്ബിക്ക് വിദേശ ധനകാര്യ വിപണിയിൽനിന്നും പണം ലഭിച്ചതെന്ന് ഇക്കാര്യങ്ങൾ പരിശോധിച്ചാൽ മനസ്സിലാകും. കിഫ്ബിയുടെ ബോണ്ടിന് ഫോറിൻ എക്സ്ചേഞ്ച് റിസ്ക് ഒന്നുംതന്നെയില്ല. എന്നാൽ കൊച്ചി മെട്രോയുടെ AFD വായ്പയിൽ ഫോറിൻ എക്സ്ചേഞ്ച് റിസ്ക്ണ്ട്, കരാർ

പ്രകാരം ഈ തുക കേരള സർക്കാർ വഹിക്കേണ്ടതുമാണ്. മറ്റൊരു ആക്ഷേപം കിഫ്ബിയിലെ സി&എ.ജി. ഓഡിറ്റ് സംബന്ധിച്ചുള്ളതാണ്. സി&എ.ജി. ഓഡിറ്റുമായി ബന്ധപ്പെട്ട് നൂറോന്ന് ആവർത്തിച്ച ഇല്ലാക്കഥയാണ് ഇത്തവണയും പ്രതിപക്ഷനേതാവിന്റെ നാവിൽനിന്നും വന്നത്. കിഫ്ബിയിൽ സി&എ.ജി. ഓഡിറ്റ് നടക്കുന്നില്ല, നടത്താൻ അനുവദിക്കുന്നില്ല എന്നൊക്കെയാണ് ആക്ഷേപം, ഇത് തികച്ചും വസ്തുതാവിരുദ്ധമാണ്. കിഫ്ബിയിൽ സി&എ.ജി.-യുടെ ഓഡിറ്റ് എന്ന വിഷയം ഈ സഭയിൽ നിരവധി തവണ ചർച്ചചെയ്യപ്പെട്ടതാണ്. കിഫ്ബിയിൽ സി&എ.ജി. ഓഡിറ്റിന് യാതൊരു തടസ്സവുമില്ല എന്നുള്ള സത്യം ആക്ഷേപങ്ങളുടെ പശ്ചാത്തലത്തിൽ വീണ്ടും ആവർത്തിക്കുകയാണ്. ഇന്ത്യൻ ഭരണഘടന അനുസരിച്ചുള്ള പരമോന്നത ഓഡിറ്റിംഗ് സ്ഥാപനമെന്ന നിലയിൽ സി&എ.ജിക്ക് കിഫ്ബിയെ ഓഡിറ്റ് ചെയ്യുന്നതിനുള്ള പൂർണ്ണ അധികാരം ഡി.പി.സി ആക്ട് സെക്ഷൻ 14 (CAG's (Duties Powers and Conditions of Service) Act, 1971) നൽകുന്നുണ്ട്. സത്യം ഇതാണെന്നിരിക്കെ സി&എ.ജി.-യെ സർക്കാർ പ്രത്യേകം ചുമതലപ്പെടുത്തേണ്ട കാര്യമില്ല. എന്നിരുന്നാലും അനാവശ്യ വിവാദങ്ങളുടെ

പശ്ചാത്തലത്തിൽ കിഫ്ബിയിൽ പൂർണ്ണമായ സി&എ.ജി. ഓഡിറ്റിംഗിന് സർക്കാർ രേഖാമൂലം അനുമതി നൽകിയിട്ടുണ്ടെന്നത് മറ്റൊരു കാര്യമാണ്.

ആക്ട് പ്രകാരം നിലനിൽക്കുന്ന സ്റ്റാറ്റ്യൂട്ടറി ഓഡിറ്റുകൾക്ക് ഒപ്പം സി&എ.ജി.-യുടെ ഓഡിറ്റും കിഫ്ബി-ൽ നടക്കുന്നുണ്ട്.

സി&എ.ജി.ഓഡിറ്റ്, സ്റ്റാറ്റ്യൂട്ടറി ഓഡിറ്റ്, റിസ്ക് ബേസ്ഡ് ഇന്റേണൽ ഓഡിറ്റ്, കൺകറന്റ് ഓഡിറ്റ് എന്നീ ഓഡിറ്റുകളൊക്കെ കിഫ്ബിയിൽ നടക്കുന്നുണ്ട്. എന്നാൽ, പ്രതിപക്ഷനേതാവ് ഇക്കാര്യങ്ങളൊന്നും

അറിയുന്നില്ലെന്നാണ് തോന്നുന്നത്. 2023-24 സാമ്പത്തിക വർഷംവരെയുള്ള കിഫ്ബി.യുടെ എല്ലാ വരവുചെലവ് കണക്കുകളും

പദ്ധതികൾ സംബന്ധിച്ച രേഖകളും സി&എ.ജി ഓഡിറ്റിംഗിന് വിധേയമാക്കിയിട്ടുണ്ട്. 2020-21 മുതൽ 2023-24 വരെയുള്ള കഴിഞ്ഞ

നാലുവർഷത്തെ സി&എ.ജി ഓഡിറ്റ് 2024 ഒക്ടോബർ 21 മുതൽ ഡിസംബർ 12 വരെ കിഫ്ബിയിൽ നടന്നു. 53 ദിവസത്തോളം

കിഫ്ബിയിൽ സി&എ.ജി സംഘം പരിശോധന നടത്തിയിരുന്നു. അവർ ഉന്നയിച്ച എല്ലാ സംശയങ്ങൾക്കും നിരീക്ഷണങ്ങൾക്കും കിഫ്ബി മറുപടിയും

നൽകിയിട്ടുണ്ട്. സി&എ.ജി ഓഡിറ്റ് റിപ്പോർട്ടുകൾ അസംബ്ലിയിൽ

വയ്ക്കുന്നില്ലെന്ന ആരോപണം തികച്ചും അടിസ്ഥാനരഹിതമായ ഒന്നാണ്. 22-01-2021-ൽ നിയമസഭയുടെ മേശപ്പുറത്ത് സമർപ്പിക്കപ്പെട്ട കിഫ്ബിയെക്കുറിച്ചുള്ള സി&എ.ജി ഓഡിറ്റ് റിപ്പോർട്ടിൽ തെറ്റായ പരാമർശങ്ങൾ ഉൾക്കൊണ്ടുവെന്ന് കണ്ടെത്തിയതിനാൽ നിയമസഭ അതിനെ ഐക്യകണ്ഠ്യേന നിരാകരിച്ചുവെന്നതുതന്നെ അക്കാര്യം അസംബ്ലിയുടെ പരിഗണനയ്ക്ക് വന്നുവെന്നതിന്റെ തെളിവാണ്. ബഹുമാനപ്പെട്ട പ്രതിപക്ഷനേതാവ് ഇക്കാര്യങ്ങളൊന്നും അറിയുന്നില്ലെന്നാണോ മനസ്സിലാക്കേണ്ടത്? ഇതിനുപുറമെ കിഫ്ബിയുടെ സാമ്പത്തിക വിശ്വാസ്യതയെ സംബന്ധിച്ച ഫിഡിലിറ്റി സർട്ടിഫിക്കറ്റുകൾ എല്ലാത്തന്നെ സംസ്ഥാന ബജറ്റ് രേഖയോടൊപ്പം എല്ലായ്പ്പോഴും നിയമസഭയ്ക്ക് സമർപ്പിക്കുന്നുണ്ട്. ബഹുമാനപ്പെട്ട പ്രതിപക്ഷനേതാവ് ഇതെല്ലാം പരിശോധിക്കാൻ സമയം കണ്ടെത്തണമെന്നാണ് പറയാനുള്ളത്. പദ്ധതി നിർവ്വഹണത്തിന്റെ ഗുണമേന്മയിൽ വിട്ടുവീഴ്ച ചെയ്യാത്ത കിഫ്ബി, ഒരു പദ്ധതിയുടെ അംഗീകാരത്തിനുമുമ്പും അതിനുശേഷവും പദ്ധതിയുടെ നിർവ്വഹണ സമയത്തും അതിന്റെ ഗുണനിലവാരം ഉറപ്പുവരുത്തുന്നതിൽ ശ്രദ്ധചെലുത്തുന്നുണ്ട്. പദ്ധതിയുടെ ഡി.പി.ആർ., സാങ്കേതികാവലോകനം,

ഡിസൈൻ, എസ്റ്റിമേറ്റുകളുടെ പരിശോധന, പദ്ധതി അവലോകന സമയത്തെ സ്ഥലപരിശോധന, പദ്ധതി നിർവഹണ സമയത്തെ സാങ്കേതിക ഗുണനിലവാര പരിശോധന എന്നിവയുടെ കാര്യത്തിൽ കിഫ്ബി കൃത്യത പാലിച്ചുപോരുന്നുണ്ട്. കിഫ്ബിക്ക് കാര്യക്ഷമമായ പ്രവർത്തനം ആരംഭിച്ചശേഷം നിരവധി പ്രതിസന്ധികൾ നേരിടേണ്ടിവന്നിട്ടുണ്ട്. 2018-ലും അതിനുശേഷവും ഉണ്ടായിട്ടുള്ള പ്രളയം, ലോകത്തെ മുഴുവൻ നിശ്ചലമാക്കിയ 2020-ലെ കോവിഡ് മഹാമാരി എന്നിവയെല്ലാം കാരണം എല്ലാ മേഖലകളും സ്കാൻഡിനേവിയൻ കിഫ്ബി പദ്ധതികൾ സമയബന്ധിതമായി പ്രാവർത്തികമാക്കുന്നതിന് ഒരു പരിധിവരെ വിഘാതം സൃഷ്ടിച്ചിട്ടുണ്ട്. 2018 ഓഗസ്റ്റ് മാസത്തിനുമുമ്പ് അംഗീകാരം നൽകിയതും നടപ്പിലാക്കിക്കൊണ്ടിരുന്നതുമായ ചില പദ്ധതികൾ, 2018-ലും അതിനുശേഷവുമുണ്ടായ പ്രളയംമൂലം തടസ്സപ്പെട്ടു.

(മുഖ്യമന്ത്രി തുടരും.....)

P.12-02-2025-AV-AU
2.40-2.50

(ശ്രീ.പിണറായി വിജയൻ തുടർച്ച)

പ്രളയത്തിനുശേഷം പല പദ്ധതികളുടെയും സ്കോപ്പ്, ഡിസൈൻ എന്നിവയിൽ പൂർണ്ണമായോ ഭാഗികമായോ മാറ്റംവരികയും അതുവഴി എസ്റ്റിമേറ്റ് ഉയർന്നതോതിൽ പരിഷ്കരിക്കേണ്ടിവരികയും ചെയ്തു. ഇവ പിന്നീട് കിഫ്ബിയുടെ പുനരവലോകനത്തിനും പരിഷ്കരിച്ച ധനാനുമതിക്കുമായി സമർപ്പിക്കുകയായിരുന്നു. അവയിൽ ചില പദ്ധതികൾക്കായി നേരത്തെ നിശ്ചയിച്ചിരുന്ന സ്ഥലം പ്രളയംമൂലം മാറ്റേണ്ടി വന്നിട്ടുണ്ട്. അവയ്ക്ക് പുതുക്കിയ ഭരണാനുമതി ലഭ്യമാക്കി ഡി.പി.ആർ. പരിഷ്കരിച്ച് തുടക്കം മുതലുള്ള അവലോകന പ്രക്രിയകൾ വീണ്ടും നടത്തി അംഗീകാരം നൽകേണ്ടി വന്നിട്ടുണ്ട്. ആ കാലയളവിൽ നിർവഹണ ഏജൻസികൾ തയ്യാറാക്കിയിരുന്നതും എന്നാൽ കിഫ്ബിയിൽ സമർപ്പിക്കപ്പെടാതിരുന്നതുമായ പല പദ്ധതി റിപ്പോർട്ടുകളും ഇത്തരത്തിൽ പരിഷ്കരിക്കേണ്ടി വന്നിട്ടുണ്ട്. 2020-ലെ കോവിഡ് മഹാമാരിയും അതിനോടനുബന്ധിച്ച ലോക്ക് ഡൗൺകളും കിഫ്ബി പദ്ധതികളുടെ നിർവഹണത്തെ സ്തംഭിപ്പിച്ചിരുന്നു. കോവിഡുമൂലം നിർമ്മാണവസ്തുക്കളുടെയും

മാനവ വിഭവശേഷിയുടെയും ക്ഷാമമുണ്ടായി. അത് നിർമ്മാണ മേഖലയിൽ സ്കാൻമുണ്ടാക്കുകയും പദ്ധതി നിർവഹണത്തിന് കാലതാമസമുണ്ടാക്കുകയും ചെയ്തു. ഇത് പദ്ധതി പൂർത്തിയാക്കുന്നതിന് ആവശ്യമായ തുകയിൽ വൻ വർധനവ് വരുത്തി. കോവിഡ് ഘട്ടത്തിലുണ്ടായ പദ്ധതികളുടെ മെല്ലെപ്പോക്ക് നേരെയൊക്കാൻ പിന്നെയും മാസങ്ങളെടുത്തു. പദ്ധതികൾ ടെൻഡർ ചെയ്യുമ്പോൾ സാങ്കേതികതയിലും അനുഭവസമ്പത്തിലും വേണ്ടത്ര അവഗാഹമുള്ള കരാറുകാരുടെ ലഭ്യതക്കുറവ് കാലതാമസത്തിന്റെ പ്രധാന കാരണങ്ങളിലൊന്നാണ്. കിഫ്ബി നിഷ്കർഷിക്കുന്ന ഗുണമേന്മയും സമയക്രമവും പാലിച്ച് പദ്ധതി നടപ്പിലാക്കാൻ നിർവഹണ ഏജൻസികൾക്കും കരാറുകാർക്കും വേണ്ടപോലെ സാധിക്കാതെ വരുന്നുണ്ട്. അത്തരം സാഹചര്യങ്ങളിൽ തുടർപ്രവൃത്തികൾ പൂർത്തീകരിക്കുന്നതിന് കൂടുതൽ കാലതാമസം നേരിടുന്നുണ്ട്. പൊതുമരാമത്ത് വകുപ്പിനെയും കിഫ്ബിയെയും താരതമ്യപ്പെടുത്തിക്കൊണ്ട് ബഹുമാനപ്പെട്ട പ്രതിപക്ഷനേതാവ് കിഫ്ബി പദ്ധതികൾക്ക് വേഗം കുറവാണെന്ന് പരാമർശിക്കുകയുണ്ടായി. വർദ്ധിച്ചുവരുന്ന വാഹന സാന്ദ്രത കണക്കിലെടുത്ത് റോഡുകൾ നിലവിലുള്ള വീതിയിൽ

അഭിവൃദ്ധിപ്പെടുത്തുന്നതിനുപകരം അധികമായി ഭൂമി ഏറ്റെടുത്ത് വീതി കൂട്ടിയും വളവുകൾ നിവർത്തിയും ഡിസൈൻ റോഡുകളായാണ് ഭൂരിഭാഗം കിഫ്ബി റോഡുകളും നിർമ്മിക്കുന്നത്. ഭൂമിയേറ്റെടുക്കൽ ഉൾപ്പെടുന്നതുകൊണ്ട് നിയമപ്രകാരമുള്ള നടപടിക്രമങ്ങൾ പാലിക്കുമ്പോഴുണ്ടാകുന്ന സ്വാഭാവികമായ കാലതാമസം പ്രവർത്തികളുടെ പൂർത്തീകരണത്തിൽ പ്രകടമാണ്. ഭൂമിയേറ്റെടുക്കൽ നടപടികളുടെ പൂർത്തീകരണത്തിൽ സാധാരണഗതിയിൽ ശരാശരി രണ്ടുമൂന്നുവർഷം സമയമെടുക്കുമെങ്കിലും ഭൂവുടമകളുടെ ഭാഗത്തുനിന്നുള്ള പ്രതിഷേധം കോടതി വ്യവഹാരങ്ങളിലേയ്ക്കുൾപ്പെടെ നയിക്കുന്ന പ്രാദേശികമായ എതിർപ്പുകൾ ഇത്തരം കാരണങ്ങളാൽ ഭൂമിയേറ്റെടുക്കൽ നടപടികളിൽ അനിയന്ത്രിതമായ കാലതാമസത്തിന് കാരണമാകുന്നുണ്ട്. വനം വകുപ്പിന്റെ അനുമതി, പാരിസ്ഥിതിക അനുമതി തീരദേശ പരിപാലന അതോറിറ്റിയുടെ അനുമതി, വെറ്റ് ലാന്റ് ക്ലിയറൻസ്, നാവിഗേഷൻ ക്ലിയറൻസ് മുതലായവ ലഭ്യമാക്കുന്നതിലുള്ള സ്വാഭാവികമായ കാലതാമസ പ്രവൃത്തികൾ സമയബന്ധിതമായി ആരംഭിക്കുന്നതിനെ ബാധിക്കുന്നുമുണ്ട്. ഈ അനുമതികളുടെ ഭാഗമായി ചില പദ്ധതികളിൽ ഡിസൈൻ മാറ്റങ്ങൾ

അനിവാര്യമായിവരുന്നു. ഇതുമൂലം എസ്റ്റിമേറ്റ്, ഡ്രോയിംഗ് പുതുക്കേണ്ടി വരുന്നതും പ്രവൃത്തികൾ ആരംഭിക്കുന്നതിലുള്ള കാലതാമസത്തിന് കാരണമാകാറുണ്ട്. മലയോര ഹൈവേയ്ക്കാവശ്യമായ വനം വകുപ്പിന്റെ അനുമതി തീരദേശ ഹൈവേയ്ക്കുവേണ്ട തീരദേശ പരിപാലന അതോറിറ്റിയുടെ അനുമതി തുടങ്ങിയവ ഇതിന് ഉദാഹരണങ്ങളാണ്. റോഡുകൾ വീതി കൂട്ടി നിർമ്മിക്കേണ്ടതിനാലും ഭാവിയിൽ പൈപ്പ് ലൈനുകൾക്കുണ്ടാകുന്ന കേടുപാടുകൾമൂലം പ്രവൃത്തി നിർവഹിച്ച റോഡുകൾ വെട്ടിപ്പൊളിക്കേണ്ട സാഹചര്യം ഒഴിവാക്കേണ്ടതിനാലും നിലവിലുള്ള കെ.എസ്.ഇ.ബി., വാട്ടർ അതോറിറ്റി, ജലനിധി, ബി.എസ്.എൻ.എൽ. മുതലായ യൂട്ടിലിറ്റികൾ ഏറ്റെടുക്കുന്ന ഭൂമിയുടെ അതിരിലേയ്ക്ക് മാറ്റി സ്ഥാപിച്ചതിനുശേഷമാണ് ഭൂരിഭാഗം കിഫ്ബി പ്രവൃത്തികളും ആരംഭിക്കുന്നത്. കാലഹരണപ്പെട്ട യൂട്ടിലിറ്റി ലൈനുകൾക്കുപകരം സാങ്കേതിക മികവോടുകൂടിയതും കാര്യക്ഷമതയേറിയതുമായ യൂട്ടിലിറ്റി ലൈനുകൾ പുനഃസ്ഥാപിക്കപ്പെടുമെങ്കിലും ഇത്തരം പ്രവർത്തികളിലുണ്ടാകുന്ന കാലതാമസം നിർമ്മാണപ്രക്രിയയുടെ സമയക്രമത്തെ ബാധിക്കുന്നുണ്ട്. ഇത്തരത്തിൽ ഗുണമേന്മയുടെ സുസ്ഥിരമായ വികസന പദ്ധതികൾ

ആവിഷ്കരിച്ച് നടപ്പാക്കുമ്പോൾ നേരിടേണ്ടി വരുന്ന സ്വാഭാവികമായ സമയദൈർഘ്യത്തെയാണ് കാലതാമസമെന്നും പദ്ധതികളുടെ ഇഴഞ്ഞുപോക്കെന്നും ഇവിടെ വിമർശിച്ചത്. റെയിൽവേ മേൽപ്പാലങ്ങളുടെ കാര്യം, GAD (General Arrangement Drawings) അംഗീകാരം ലഭിക്കാനുണ്ടാകുന്ന കാലതാമസമാണ് പ്രധാനമായും റെയിൽ ഓവർബ്രിഡ്ജ് പദ്ധതികൾ തുടങ്ങുന്നതിന് തടസ്സമാകുന്നത്. GAD-ക്ക് റെയിൽവേയുടെ അംഗീകാരം ലഭിച്ചാൽ മാത്രമേ പദ്ധതിയുടെ ഭൂമിയേറ്റെടുക്കൽ നടപടികൾ ആരംഭിക്കാൻ കഴിയുകയുള്ളൂ. മേൽപ്പാലത്തിന്റെ റെയിൽവേ ലൈൻ കടന്നുപോകുന്ന ഭാഗത്തുള്ള സ്റ്റാനുകൾ നിർമ്മാണം റെയിൽവേ നേരിട്ടോ അനുബന്ധ സ്ഥാപനങ്ങളുടെ മേൽനോട്ടത്തിലോ ആയതിനാൽ ഇത്തരം പ്രവൃത്തികളിൽ റെയിൽവേയുടെ ഭാഗത്തുനിന്നും കാലതാമസമുണ്ടാകുന്നുണ്ട്. ഇതും പദ്ധതികളുടെ മൊത്തം പുരോഗതിയെ ബാധിക്കുന്നുണ്ട്. കൂടാതെ, റെയിൽവേയുടെ പാത ഇരട്ടിപ്പിക്കൽ സംബന്ധിച്ച് നിലനിൽക്കുന്ന അനിശ്ചിതത്വം മൂലം റെയിൽവേ, റോഡ് മേൽപ്പാലങ്ങളുടെ ഡിസൈൻ അന്തിമമാക്കുന്നതിന് സാധിക്കാതെ വരുന്ന സാഹചര്യവുമുണ്ട്.

ജലവിഭവ വകുപ്പിന്റെ കീഴിൽ വരുന്ന ജല ശുദ്ധീകരണ പ്ലാന്റുകൾ നിർമ്മിക്കാൻ കഴിയുന്ന വൈദഗ്ധ്യം നേടിയ കരാറുകാർ വളരെക്കുറവാണ്. അതുകൊണ്ടുതന്നെ ടെൻഡർ നടപടികളിൽ ഉയർന്ന നിരക്കുകൾ കരാറുകാർ ആവശ്യപ്പെടുന്നു. ഇത് ഉയർന്ന ടെൻഡർ തുക അംഗീകരിക്കുന്നതിനുള്ള സർക്കാർ അനുമതി അനിവാര്യമാക്കുന്നു. ഇതും പദ്ധതികൾ പൂർത്തീകരിക്കുന്നതിന് കൂടുതൽ സമയം ആവശ്യമായി വരുന്ന സാഹചര്യം സൃഷ്ടിക്കുന്നു. കിഫ്ബി വഴി സംസ്ഥാന സർക്കാർ കഴിഞ്ഞ എട്ടു വർഷമായി കേരളത്തിൽ കൊണ്ടുവന്നത് സമാനതകളില്ലാത്ത വികസനമാണ്. ചെല്ലാനത്തെ ജനങ്ങൾ വർഷങ്ങളായി അനുഭവിച്ചുവരുന്ന ദുരിതത്തിന് അറുതിവരുത്താൻ കഴിഞ്ഞത് കിഫ്ബി പദ്ധതിയിലൂടെയാണ്. 336 കോടി രൂപ വിനിയോഗിച്ച് ചെല്ലാനം തീരസംരക്ഷണത്തിന്റെ ഭാഗമായി കിഫ്ബി നടപ്പാക്കിയ കടൽഭിത്തി പുനർനിർമ്മാണവും പുലിമുട്ട് നിർമ്മാണവും തീരശോഷണത്താൽ ദുരിതമനുഭവിക്കുന്നവർക്ക് വളരെ ആശ്വാസകരമായി എന്നത് എല്ലാവർക്കും അറിയാവുന്നതാണ്. കേന്ദ്ര സർക്കാർ കൈയൊഴിഞ്ഞതിനെത്തുടർന്ന് അടച്ചുപൂട്ടലിന്റെ വക്കിലെത്തിയ ഹിന്ദുസ്ഥാൻ ന്യൂസ് പ്രിന്റ് ലിമിറ്റഡിനെ കേരള പേപ്പർ പ്രോഡക്ട്സ്

ലിമിറ്റഡ് എന്ന പേരിൽ പുനരുജ്ജീവിപ്പിക്കാൻവേണ്ട സ്ഥലമെടുപ്പിന് 200 കോടി 60 ലക്ഷം രൂപയാണ് കിഫ്ബി നൽകിയത്. അസ്മിച്ച്മെന്റ് കരുതിയ വ്യവസായ സ്ഥാപനത്തെ വലിയ സ്വപ്നങ്ങളോടെ കുതിച്ചുയർത്താൻ ഇത് സഹായിച്ചു.

കോവിഡ് പോലെയുള്ള മഹാമാരികളും മറ്റ് പകർച്ചവ്യാധികളും നേരിടുന്നതിന് ആരോഗ്യമേഖലയെ കൂടുതൽ സജ്ജമാക്കുന്നതിന്റെ ഭാഗമായി സംസ്ഥാനത്തിന്റെ 140 നിയമസഭാ മണ്ഡലങ്ങളിലെ എല്ലാ ആരോഗ്യ കേന്ദ്രങ്ങളിലും 10 കിടക്കകളുള്ള ഐസൊലേഷൻ വാർഡുകൾ സ്ഥാപിക്കാൻ നിശ്ചയിച്ചു. ഇതിനോടകം 90 ഐസൊലേഷൻ വാർഡുകൾക്ക് കിഫ്ബി അംഗീകാരം നൽകാനും 50 എണ്ണം പൂർത്തീകരിക്കാനുമായി. 236 കോടി 30 ലക്ഷം രൂപയുടെ ധനാനുമതിയാണ് ഐസൊലേഷൻ വാർഡ് പദ്ധതിക്കായി കിഫ്ബി നൽകിയിട്ടുള്ളത്. സംസ്ഥാനത്തെ ഐ.ടി. മേഖലയിലും കിഫ്ബി ധനസഹായം നൽകുന്നുണ്ട്. 1652 കോടി രൂപയാണ് ഈ മേഖലയിൽ കിഫ്ബി നൽകിയിട്ടുള്ള ഫണ്ട്. ടെക്നോസിറ്റിയിൽ രണ്ട് ലക്ഷം സ്ക്വയർ ഫീറ്റ് കെട്ടിടം പൂർത്തീകരിച്ചു. പുത്തൻ സംരംഭകർക്കും സ്റ്റാർട്ടപ്പുകൾക്കും പ്രയോജനകരമാകുന്ന കൊച്ചി

ഇന്നൊവേഷൻ സോൺ കെട്ടിടം പൂർത്തീകരണത്തിന്റെ അന്തിമഘട്ടത്തിലുമാണ്.

ഇന്റർനെറ്റ് ലഭ്യത ഇന്നൊരു ആഡംബരമല്ല. മറിച്ച് ഈ കാലഘട്ടത്തിന്റെ ആവശ്യകതയാണ്. അതുകൊണ്ടാണ് ഇന്റർനെറ്റ് ആക്സസ് പൗരാവകാശമായി കേരളം പ്രഖ്യാപിച്ചത്. Kerala Fiber Optic Network (കെ-ഫോൺ) വഴി സംസ്ഥാനത്തെ എല്ലാ വീടുകളിലും ഓഫീസുകളിലും അതിവേഗ ഇന്റർനെറ്റ് ലഭ്യമാണെന്ന് ഉറപ്പുവരുത്തി ഡിജിറ്റൽ കണക്ടിവിറ്റിയെക്കുറിച്ചുള്ള സങ്കല്പത്തെത്തന്നെ കേരളം തിരുത്തി എഴുതുകയാണ്. വെറും പത്ത് മാസത്തിനുള്ളിൽ എഴുപതിനായിരത്തോളം കണക്ഷനുകൾ സ്ഥാപിച്ചുകൊണ്ട് കെ-ഫോൺ വിജയകരമായി മുന്നേറുന്നു. കെ-ഫോൺ കണക്ടിവിറ്റി ഇരുപത്തി മൂവായിരത്തിലധികം സർക്കാർ ഓഫീസുകളിൽ ലഭ്യമാക്കുകയും സുപ്രധാന പൊതുസേവനങ്ങൾ ഓരോ പൗരനും ഒരു ക്ലിക്ക് മാത്രം അകലെയാണെന്ന് ഉറപ്പാക്കുകയും ചെയ്യുന്നു.

കോട്ടൂർ, അട്ടപ്പാടി പോലെയുള്ള വിദൂര ആദിവാസി മേഖലകളിൽ ഡിജിറ്റൽ വിഭജനം നിലനിന്നിരുന്ന വൈഫൈ ആക്സസ് പോയിന്റുകളും ഫൈബർ ഓപ്റ്റിക് കേബിളുകളും ഇൻസ്റ്റാൾ ചെയ്തു. മുൻ ലഭ്യമല്ലാത്ത

ഓൺലൈൻ വിദ്യാഭ്യാസം, സർക്കാർ സേവനങ്ങൾ, ആരോഗ്യ സംരക്ഷണം, സാമ്പത്തിക അവസരങ്ങൾ എന്നിവ പാർശ്വവത്കൃത സമൂഹങ്ങൾക്ക് ലഭ്യമാക്കിയും ഈ വിഭജനത്തെ നാം മറികടക്കുകയാണ്.

(തുടരും.....)

P-12-02-2025-VV-AU-II
2.50-3.00

(ശ്രീ. പിണറായി വിജയൻ തുടർച്ച...)

സംസ്ഥാനത്തെ പൊതുവിദ്യാലയങ്ങളിൽ KITE (Kerala Infrastructure and Technology for Education)-ന്റെ നേതൃത്വത്തിൽ കിഫ്ബി ഫണ്ട് പ്രയോജനപ്പെടുത്തി നടപ്പാക്കിയ ഹൈടെക് ക്ലാസ് മുറി, ഹൈടെക് ലാബ് പദ്ധതികളിലൂടെ പൊതുവിദ്യാഭ്യാസ രംഗത്ത് കേരളം രാജ്യത്തെ ആദ്യ സമ്പൂർണ്ണ ഡിജിറ്റൽ സംസ്ഥാനമെന്ന നേട്ടം 2020 ഒക്ടോബർ മാസം കൈവരിച്ചു. ഒന്ന് മുതൽ പന്ത്രണ്ട് വരെ ക്ലാസ്സുകളുള്ള 16027 സ്കൂളുകളിൽ 374274 ഡിജിറ്റൽ ഉപകരണങ്ങൾ വിതരണം ചെയ്തു. 4752 സെക്കൻഡറി/ ഹയർ സെക്കൻഡറി സ്കൂളുകളിലെ 45000 ക്ലാസ് മുറികൾ ഹൈടെക് ആക്കി. 11275 സ്കൂളുകളിൽ ഹൈടെക് ലാബ് പദ്ധതി നടപ്പാക്കി. സ്കൂൾ കെട്ടിടങ്ങളുടെ അടിസ്ഥാനസൗകര്യ വികസനവും ക്ലാസ് റൂമുകളുടെയും ലാബുകളുടെയും ഡിജിറ്റലൈസേഷനുമൊക്കെ രാജ്യത്തെ മറ്റൊരു സംസ്ഥാനത്തിനും അവകാശപ്പെടാനാകാത്ത വിധം മെച്ചപ്പെടുത്താൻ നമുക്കായി. ഇത് 2025-26-ലെ കേന്ദ്ര ബജറ്റിൽ പുതിയൊരു പദ്ധതിയായി അവതരിപ്പിക്കുന്നതേയുള്ളൂ എന്നത് സംസ്ഥാനത്തിന്റെ ദീർഘവീക്ഷണത്തെ അടയാളപ്പെടുത്തുന്നതുമാണ്.

എസ്.സി./എസ്.റ്റി. വിഭാഗത്തിന് കിഫ്ബി പണം അനുവദിക്കുന്നില്ലെന്ന ആരോപണം അടിസ്ഥാനരഹിതമാണ്. കിഫ്ബി പദ്ധതികൾ കേരളത്തിലെ എല്ലാ ജനവിഭാഗത്തിന്റെയും ക്ഷേമം മുൻനിർത്തിയുള്ളതാണ്. പട്ടികജാതി പട്ടികവർഗ വികസന വകുപ്പിനു കീഴിൽ കിഫ്ബി 152.23 കോടി രൂപയുടെ അടിസ്ഥാനസൗകര്യ വികസന പദ്ധതികൾക്ക് അനുമതി നൽകി. അതിൽ 80 കോടി രൂപ ഇതുവരെ ചെലവഴിച്ചു, 55 ശതമാനത്തോളം പ്രവൃത്തികൾ പൂർത്തീകരിച്ചു. ഇത് അടിസ്ഥാനസൗകര്യ വികസനത്തിനമാത്രം അനുവദിച്ചിട്ടുള്ളതാണ്. ഇതിനുപുറമെയാണ് സംസ്ഥാന സർക്കാർ പ്ലാൻ ഫണ്ടിൽ തുക വകയിരുത്തുന്നത്. അതിനാൽ കിഫ്ബി ഫണ്ടും പ്ലാൻ ഫണ്ടും തമ്മിൽ താരതമ്യം ചെയ്യുകൊണ്ട് പ്രതിപക്ഷം ഉന്നയിക്കുന്ന ആരോപണങ്ങൾ വസ്തുതാവിരുദ്ധമാണ്. പിൻവാതിൽ നിയമനം എന്നതാണ് മറ്റൊരു ആരോപണം. കിഫ്ബിയിൽ സർവീസിൽനിന്നും വിരമിച്ച 14 ജീവനക്കാർ ജോലി ചെയ്യുന്നുണ്ട്. കിഫ്ബിയിൽ ആകെ 180 ജീവനക്കാരാണുള്ളത്. അതായത്, കിഫ്ബിയിൽ വിരമിച്ച ജീവനക്കാർ 7% മാത്രമാണ് ജോലി ചെയ്യുന്നത്. കിൻഫ്ര അമ്പലമുക്കളിൽ സ്ഥാപിക്കുന്ന നിർദിഷ്ട പെട്രോ കെമിക്കൽ പാർക്കിന്റെ സ്ഥലമേറ്റെടുപ്പിനായി കിഫ്ബി

977.46 കോടി രൂപ നൽകിയിട്ടുണ്ട്. അതിൽനിന്നും റവന്യൂ ആയി ഇതിനോടകം 540.22 കോടി രൂപ കിഫ്ബിക്ക് തിരികെ ലഭിച്ചിട്ടുണ്ട്. 2016-ലെ കിഫ്ബി ഭേദഗതി പ്രകാരം പെട്രോളിയം ഇന്ധനങ്ങൾക്കുമേലുള്ള ഒരു ശതമാനം സെസ്സ് പത്ത് ശതമാനം വീതം വാർഷിക വർധന വരുത്തി അഞ്ചാംവർഷം മുതൽ ഏർപ്പെടുത്തുന്ന അമ്പത് ശതമാനം മോട്ടോർ വാഹന നികുതിയുമാണ് കിഫ്ബിയുടെ വരുമാന സ്രോതസ്സ്. ഈ സ്രോതസ്സിനെ securitize ചെയ്ത് SEBI (Securities and Exchange Board of India)-ഉം RBI (Reserve Bank of India)-ഉം അംഗീകരിച്ചിട്ടുള്ള നൂതന ധനസമാഹരണ സംവിധാനങ്ങൾ ഉപയോഗപ്പെടുത്തി വായ്പയെടുത്ത് കേരളത്തിന്റെ അടിസ്ഥാന സൗകര്യമേഖലയിൽ കൂടുതൽ നിക്ഷേപം കൊണ്ടുവരികയാണ് കിഫ്ബിയുടെ ലക്ഷ്യം. ഇത്തരത്തിലുള്ള ധനസമാഹരണം 2022 വരെ സംസ്ഥാനത്തിന്റെ വായ്പാപരിധിയിൽ ഉൾപ്പെടുന്നതായിരുന്നില്ല. ഈ സാഹചര്യത്തിലാണ് മുൻ ധനകാര്യ വകുപ്പുമന്ത്രി കിഫ്ബി റോഡുകളിൽനിന്നും പാലങ്ങളിൽനിന്നും ടോൾ പിരിക്കേണ്ടിവരില്ലെന്ന് അഭിപ്രായപ്പെട്ടത്. KFRA (Kerala Fiscal Responsibility Act)-ന് വിരുദ്ധമായി സർക്കാർ അവലംബിച്ച

നയവ്യതിയാനത്തിന്റെ ഫലമായാണ് സംസ്ഥാനത്തിന്റെ legitimate expectation-ന് വിരുദ്ധമായി 2022-ൽ കിഫ്ബിയെയും സമാന സ്ഥാപനങ്ങളെയും സംസ്ഥാനത്തിന്റെ കടമെടുപ്പ് പരിധിയിൽ ഉൾപ്പെടുത്തിയത്. ഇതുവേണ്ടി 2022-23 സാമ്പത്തികവർഷം സംസ്ഥാനത്തിന് 15895.50 കോടി രൂപയുടെ അധിക വായ്പയെടുക്കലിനുള്ള അവകാശം നഷ്ടപ്പെട്ടു. മൊത്തത്തിൽ 2016 മുതൽ 2023 വരെയുള്ള സാമ്പത്തിക വർഷങ്ങളിൽ സംസ്ഥാനത്തിന് 107513.9 കോടി രൂപയുടെ ചെലവ് നഷ്ടമോ വിഭവകമ്മിയോ ഉണ്ടായി. തുടർന്ന്, കിഫ്ബിയെ സംസ്ഥാനത്തിന്റെ കടമെടുപ്പ് പരിധിയിൽനിന്നും ഒഴിവാക്കണമെന്ന ആവശ്യമുന്നയിച്ച് ബഹുമാനപ്പെട്ട പ്രധാനമന്ത്രിക്കും ബഹുമാനപ്പെട്ട കേന്ദ്ര ധനകാര്യ വകുപ്പുമന്ത്രിക്കും മുഖ്യമന്ത്രി എന്ന നിലയിൽ ഞാൻ കത്തുകൾ അയച്ചിരുന്നു. എന്നാൽ, അതിന് അനുകൂലമായ നടപടികളൊന്നുംതന്നെ കേന്ദ്ര ഗവൺമെന്റിന്റെ ഭാഗത്തുനിന്നുണ്ടായിട്ടില്ല. അത്തരമൊരു സാഹചര്യത്തിലാണ് കേന്ദ്ര സർക്കാരിന്റെ സമീപനത്തിനെതിരെ കേരള സർക്കാർ ബഹുമാനപ്പെട്ട സുപ്രീംകോടതിയിൽ ഭരണഘടനാ അനുച്ഛേദം 131 പ്രകാരം സ്പെട്ട് ഫയൽ ചെയ്തത്. ആ കേസ് ഇപ്പോൾ ബഹുമാനപ്പെട്ട

സുപ്രീംകോടതിയുടെ പരിഗണനയിലാണ്. ആ കേസിന്റെ പ്രതിവാദത്തിൽ കേന്ദ്ര സർക്കാർ നടത്തിയ ന്യായം കിഫ്ബി പദ്ധതികൾ വരുമാനദായകമല്ലെന്നും സമാന സ്ഥിതിയിലുള്ള NHAI (National Highways Authority of India) പോലുള്ള കേന്ദ്ര സർക്കാർ ഏജൻസികളെല്ലാം വരുമാനം നേടുന്നവയാണെന്നും അതുവഴി തിരിച്ചടവ് സാധ്യമാകുന്നുവെന്നുമാണ്. എന്നാൽ, ഇത് വസ്തുതാവിരുദ്ധമാണ്. ടോൾ വഴി വരുമാനം കണ്ടെത്തുന്ന NHAI ആകെ തിരിച്ചടവിന്റെ വളരെ ചെറിയൊരു ശതമാനം മാത്രമേ ടോൾ വഴി നേടുന്നുള്ളൂ. ബാക്കിയെല്ലാം ഓപ്പൺ മാർക്കറ്റ് കടമെടുപ്പും കേന്ദ്ര സർക്കാർ ഗ്രാന്റുകളുമാണ്. കേരളത്തിന്റെ വാദങ്ങളിൽ കഴമ്പുണ്ടെന്ന് കണ്ടാണ് ബഹുമാനപ്പെട്ട സുപ്രീംകോടതി ഈ കേസിനെ ഭരണഘടനാ ബെഞ്ചിന് വിട്ടത്. ഇവിടെ എടുത്തുപറയേണ്ട മറ്റൊരു കാര്യം, കേന്ദ്ര സർക്കാർതന്നെ കിഫ്ബി മാതൃകയിൽ ഒരു സ്ഥാപനം തുടങ്ങിയിട്ടുണ്ടെന്നതാണ്. കേന്ദ്ര സർക്കാരിന്റെ ഇത്തരം വിവേചനപരമായ സമീപനം കാരണമാണ് കിഫ്ബി പദ്ധതികളെ എങ്ങനെ വരുമാനദായകമാക്കാം എന്നതിനെക്കുറിച്ചുള്ള ആലോചനകൾ സംസ്ഥാന സർക്കാർ തത്വത്തിൽ നടത്തിയത്. കിഫ്ബി പദ്ധതികൾ

വരുമാനദായകമാക്കിയാൽ കേന്ദ്ര സർക്കാരിന്റെ വാദങ്ങളെ ഖണ്ഡിക്കാൻ
 കഴിയും. കിഫ്ബി വായ്പകളെ സംസ്ഥാനത്തിന്റെ കടമെടുപ്പ്
 പരിധിയിൽനിന്നും ഒഴിവാക്കാനും കഴിയും. അടിസ്ഥാന
 സൗകര്യവികസനത്തിനാണ് കിഫ്ബി കടമെടുക്കുന്നത്. സംസ്ഥാന
 സർക്കാർ വാഹനനികുതിയുടെ അമ്പത് ശതമാനവും പെട്രോളിയം സെസ്സും
 കിഫ്ബിക്ക് ഗ്രാന്റായി നൽകുന്നുവെന്നത് യാഥാർത്ഥ്യമാണ്. എന്നാൽ,
 അതുകൂടാതെ കിഫ്ബി സ്വന്തം നിലയിലെടുക്കുന്ന ലോണുകൾ
 കിഫ്ബിയുടെ മാത്രം ബാധ്യതയാണ്. കിഫ്ബിക്ക് ഗ്രാന്റ് ഇനത്തിൽ
 ഇതുവരെ നൽകിയ 20000 കോടി രൂപയ്ക്കുപുറമെ ചെലവഴിച്ച 13100 കോടി
 രൂപ പൂർണ്ണമായും കിഫ്ബി കണ്ടെത്തിയതാണ്. അത് കിഫ്ബിയുടെ മാത്രം
 ബാധ്യതയാണെന്ന് ആരോപണമുന്നയിക്കുന്നവർ ഓർക്കേണ്ടതുണ്ട്. യൂസർ
 ഫീ ഈടാക്കുന്ന സാഹചര്യത്തിൽ അതിൽനിന്നും ലഭിക്കുന്ന
 വരുമാനംകൊണ്ടുതന്നെ കിഫ്ബിയുടെ ലോണുകൾ തിരിച്ചടയ്ക്കുന്നതിനുള്ള
 സാധ്യത തെളിയും. അതുവഴി സർക്കാരിൽനിന്നുള്ള ഗ്രാന്റ് കാലക്രമേണ
 ഘട്ടംഘട്ടമായി ഒഴിവാക്കാനുമാകും. കിഫ്ബി കൃത്യമായും സത്യസന്ധമായും
 വായ്പകൾ തിരിച്ചടയ്ക്കുന്നതുകൊണ്ടുതന്നെയാണ് കിഫ്ബിക്ക് മികച്ച credit

rating നിലനിർത്താൻ സാധിക്കുന്നതും ധനകാര്യ സ്ഥാപനങ്ങൾ കിഫ്ബിക്ക് വായ്പകൾ നൽകാൻ സന്നദ്ധമാകുന്നതും. കിഫ്ബി എന്നത് ഏറ്റവും ഉന്നത നിലവാരം പുലർത്തുന്ന ഒരു സാമ്പത്തിക സ്ഥാപനമായി പ്രവർത്തിച്ചുകൊണ്ടിരിക്കുകയാണ്. അർധസത്യങ്ങളും

അടിസ്ഥാനരഹിതമായ ആരോപണങ്ങളുംകൊണ്ട് എത്രയൊക്കെ തമസ്കരിക്കാൻ ശ്രമിച്ചാലും കിഫ്ബി അതിന്റെ ദൗത്യം വിജയകരമായി പൂർത്തീകരിക്കുകതന്നെ ചെയ്യും. അതിന് എല്ലാവരുടെയും പിന്തുണ ആവശ്യമുണ്ടെന്നാണ് എനിക്ക് ഈ ഘട്ടത്തിൽ പറയാനുള്ളത്.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഞാൻ ബഹുമാനപ്പെട്ട മുഖ്യമന്ത്രി പറഞ്ഞതിന് മുഴുവൻ മറുപടി പറയുന്നില്ല. അതിനുള്ള അവസരം എനിക്കില്ല. ഞാൻ അക്കാര്യങ്ങൾ പുറത്ത് പറയാം. ഒരു കാര്യം മാത്രം ഞാൻ പറയാൻ ആഗ്രഹിക്കുന്നു. കിഫ്ബിയുമായി ബന്ധപ്പെട്ട് ഓഡിറ്റ് നടക്കുന്നില്ലെന്ന് ഞാൻ പറഞ്ഞുവെന്ന് ബഹുമാനപ്പെട്ട മുഖ്യമന്ത്രി പറയുകയുണ്ടായി. ഓഡിറ്റ് ഇല്ലെന്നല്ല ഞാൻ പറഞ്ഞത്. സെക്ഷൻ 14(1) ഓഡിറ്റാണ് അവിടെ നടക്കുന്നത്. അതിന് കിഫ്ബിയുടെ അനവാദം ആവശ്യമില്ല. അത് സ്റ്റാറ്റൂട്ടറി ഓഡിറ്റ് അല്ല. C&AG

(Comptroller and Auditor General of India) നിരന്തരമായി ആവശ്യപ്പെടുന്നത് സെക്ഷൻ 21 ഓഡിറ്റാണ്. സെക്ഷൻ 21 ഓഡിറ്റും സെക്ഷൻ 14 ഓഡിറ്റും തമ്മിൽ ഒരുപാട് വ്യത്യാസമുണ്ട്. സെക്ഷൻ 21 ഓഡിറ്റിന് കിഫ്ബി അനുമതി കൊടുക്കുന്നില്ലെന്നാണ് ഞങ്ങൾ പറഞ്ഞത്, അല്ലാതെ ഓഡിറ്റ് ഇല്ല എന്നല്ല. ബഹുമാനപ്പെട്ട മുഖ്യമന്ത്രി പറഞ്ഞതുപോലെ 2021-ലും 2022-ലും ഇവിടെ വെച്ച് കിഫ്ബി ഓഡിറ്റ് ചെയ്തിട്ടുള്ള റിപ്പോർട്ടല്ല. കിഫ്ബി കടമെടുക്കുകയാണെങ്കിൽ അന്തിമമായി അതിന്റെ കടമെടുപ്പ് പരിധിയിൽവരും എന്നുള്ളൊരു ഓഡിറ്റ് റിപ്പോർട്ടാണ് ഗവൺമെന്റ് അവതരിപ്പിച്ച് സഭ തള്ളിയത്. അല്ലാതെ ഓഡിറ്റ് ഇല്ല എന്ന് ഞാൻ പറഞ്ഞിട്ടില്ല. സെക്ഷൻ 14(1) ഓഡിറ്റ് പോരാ സെക്ഷൻ 22 ഓഡിറ്റ് വേണമെന്നാണ് പറഞ്ഞിരിക്കുന്നത്. ഓഡിറ്റേ ഇല്ല, ഞാൻ അവിടെ നടക്കുന്നതൊന്നും അറിയുന്നില്ല എന്നുള്ള രീതിയിലാണ് ബഹുമാനപ്പെട്ട മുഖ്യമന്ത്രി പറഞ്ഞത്. ഞാൻ ഈ രീതിയിലാണ് പറഞ്ഞത്. ഇത് ഇപ്പോൾ തുടങ്ങിയതല്ല, നേരത്തെ മുതൽ ഇങ്ങനെതന്നെയാണ് പറഞ്ഞുകൊണ്ടിരിക്കുന്നത്.

ശ്രീ. പിണറായി വിജയൻ: സർ, ഇത് രേഖയിലുള്ള

കാര്യങ്ങളാണല്ലോ, ഇപ്പോൾ അദ്ദേഹം അത് ക്ലാരിഫൈ ചെയ്യുന്നുവെന്ന് മാത്രമേയുള്ളൂ. അദ്ദേഹം നേരത്തെ പറഞ്ഞത് ഞാൻ പറഞ്ഞ രീതിയിലായിരുന്നു. അതുകൊണ്ടാണ് അത്തരത്തിൽ പറയേണ്ടിവന്നത്.

(ശ്രീ. കെ. എൻ. ബാലഗോപാൽ)

P-12-02-2025-VV-AU-II

2.50-3.00

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, 2025-

26 വർഷത്തേയ്ക്കുള്ള കേരള സംസ്ഥാനത്തെ ബജറ്റ് സംബന്ധിച്ചുള്ള ചർച്ചകൾ അവസാനിപ്പിച്ചുകൊണ്ടാണ് ഞാനിപ്പോൾ മറുപടിയിലേക്ക് കടക്കുന്നത്.

ധനകാര്യ വകുപ്പുമന്ത്രി എന്ന നിലയിൽ ഈ ബജറ്റ് അവതരിപ്പിക്കുന്ന സമയത്ത് ഞാൻ പ്രതീക്ഷിച്ചതിനേക്കാൾ വലിയ പിന്തുണയാണ് കഴിഞ്ഞ മൂന്ന് ദിവസമായി നടന്ന ചർച്ചകളിൽനിന്നും കൂടാതെ, കേരളത്തിലെ പൊതുജനങ്ങളിൽനിന്നും ഉണ്ടായിട്ടുള്ളതെന്നത് വളരെ സന്തോഷപൂർവ്വം ഇവിടെ പറയാനാഗ്രഹിക്കുകയാണ്. ബഹുമാനപ്പെട്ട പ്രതിപക്ഷനേതാവ് പറഞ്ഞ് അവസാനിപ്പിച്ചത് ചരിത്രത്തിൽ ഇടംപിടിക്കുന്ന തരത്തിൽ വലിയ കടവും ബാധ്യതയുമൊക്കെ ഉണ്ടാക്കുന്ന, കേരളത്തിന് താങ്ങാൻ പറ്റാത്ത ഒരു

ബജറ്റ് എന്ന നിലയിലാണല്ലോ. പ്രതിപക്ഷ ധർമ്മം അങ്ങനെ എന്തിനെയും എതിർക്കുക എന്നുള്ള ധാരണയിലാണ് അദ്ദേഹം പറഞ്ഞവസാനിപ്പിച്ചത്. ഈ ബജറ്റിൽ ചരിത്രത്തിൽ ഇടംപിടിക്കുന്ന നിരവധി കാര്യങ്ങളുണ്ട്. അതിൽ ഏറ്റവും പ്രധാനമായി എനിക്ക് പറയാനുള്ളത്, ബജറ്റ് പ്രസംഗത്തിന്റെ ഭാഗമായി ഉൾപ്പെടുത്തിയിരുന്നില്ലെങ്കിലും അത് ഈ സഭയുടെ അറിവിലേക്കായി പറയുകയാണ്, ചരിത്രത്തിലാദ്യമായി കേരളത്തിന്റെ വരുമാനവും ചെലവും രണ്ട് ട്രിലിയൺ അതായത് രണ്ട് ലക്ഷം കോടി കടക്കുന്ന കണക്കിലേക്ക് വരികയാണ്. നമ്മുടെ കണക്കുകൾ അനുസരിച്ച് ഏറ്റവും ഒടുവിൽ സഭയിൽ അവതരിപ്പിച്ച അഡീഷണൽ കണക്കുകൾക്കൂടി ചേരുമ്പോൾ 200354 കോടി രൂപ എന്ന നിലയിലേക്ക് ഈ ബജറ്റിന്റെ സൈസ് വരികയാണ്. ഇത് വളരെ വലിയൊരു കാര്യമാണ്. ഇത് നേരത്തെയുള്ള കണക്കുകളിൽനിന്നും വലിയൊരു കുതിച്ചുചാട്ടമുണ്ടാക്കിയിരിക്കുകയാണ്. ഒരു വർഷം ശരാശരി 1,17,000/- കോടി രൂപ ചെലവാക്കിയ സ്ഥാനത്തുനിന്നും 1,64,000/- കോടി രൂപ ചെലവാക്കുന്ന തരത്തിലേക്ക് വന്നിരിക്കുകയാണ്. ഈ വർഷംകൂടിയാകുമ്പോൾ ആ ശരാശരിയിൽ വലിയ വർധന വരും. ഇത്

സി&എജി ഓഡിറ്റും മറ്റ് ഓഡിറ്റുകൾക്കുമൊക്കെ വിധേയമായ കണക്കാണ്. ഇതനുസരിച്ച് കൃത്യമായി കഴിഞ്ഞ മൂന്നുവർഷം ഞങ്ങൾ പറഞ്ഞ കണക്കനുസരിച്ച്.., വാസ്തവത്തിൽ budget at a glance-ന്റെ ആദ്യ പേജ് പരിശോധിച്ചാൽ സംസ്ഥാനത്തിന്റെ സാമ്പത്തിക സ്ഥിതി സംബന്ധിച്ചുള്ള കാര്യങ്ങളൊക്കെ മനസ്സിലാകുന്നതാണ്. ആകെയുള്ള വരുമാനവും ചെലവുമെല്ലാം ഇതിനകത്തുണ്ട്. 2021-22, 2022-23, 2023-24 എന്നീ സാമ്പത്തിക വർഷങ്ങളിലെ കണക്കുകൾ പരിശോധിച്ചാൽ ഒരു stagnation ഉണ്ടായിരുന്നു, 158000-160000 കോടി രൂപയ്ക്ക് അകത്തായിരുന്നു എന്ന് മനസ്സിലാകും. അതിന് തൊട്ടുമുമ്പുള്ള വർഷത്തേക്കാളും കുറച്ച് വർധനവേയുള്ളൂ.

(തുടരും...).

P.12-02-2025
RL-UL-2
3.00-3.10 (SV)

(ശ്രീ. കെ. എൻ. ബാലഗോപാൽ തുടർച്ച.....)

ഈ വർഷം യഥാർത്ഥത്തിലുണ്ടാകുന്ന വരുമാനവും ചെലവുമായി കണക്കാക്കുന്നത് 1,78,771.84 കോടി രൂപയാണ്. 1,59,000 കോടി രൂപയിൽനിന്നും 1,78,000/-കോടി രൂപയിലേയ്ക്കെത്തുമ്പോൾ അത് വളർച്ചയല്ല, തളർച്ചയാണെന്ന് ആരെങ്കിലും ധരിക്കുന്നെങ്കിൽ അവരോട് പ്രത്യേകിച്ചൊന്നും പറഞ്ഞിട്ട് കാര്യമില്ല. അടുത്ത വർഷം അത് 2,00,354 കോടി രൂപയിലേയ്ക്കെത്തുമെന്ന പ്രതീക്ഷയാണുള്ളത്. എന്തുകൊണ്ടാണിത് വന്നതെന്നുള്ളത് വിശദീകരിക്കേണ്ട കാര്യമില്ല. കടംകയറി വല്ലാത്ത അപകടത്തിലേയ്ക്ക് പോകുകയാണെന്നാണ് ഇവിടെ പറഞ്ഞത്. എന്തുകൊണ്ട് അത് സംഭവിക്കുന്നു? ഫിസ്കൽ ഡെഫിസിറ്റിന്റെ കാര്യത്തിൽ നിങ്ങളുടെ കൈയിലുള്ള ബജറ്റ് അറ്റ് എ ഗ്ലാൻസിന്റെ ആദ്യപേജ് നോക്കുമ്പോൾ 2022-23-ൽ നാല് ശതമാനത്തോളം കടമെടുക്കാനായി അനുവാദമുള്ള എഫ്.ആർ.ബി.എം.(Fiscal Responisibilty and Budget Management) ആകുള്ളപ്പോൾ യഥാർത്ഥത്തിൽ 2.50 ശതമാനം മാത്രമേ അനുവദിച്ചിട്ടുള്ളൂ. അതിനടുത്ത വർഷം അത് 2.99 ശതമാനം മാത്രമേ അനുവദിച്ചുള്ളൂ. കഴിഞ്ഞ വർഷമാണ്

3.5 ശതമാനത്തിലേയ്ക്ക് എത്താൻ സാധിച്ചത്. ഈ വർഷവും കടത്തിന്റെ പരിധിക്കകത്ത് കൃത്യമായ കണക്കിനകത്തുനിന്നുകൊണ്ടും പൊതുവിലുള്ള ചെലവ് കൃത്യമായി നടത്തിക്കൊണ്ടുതന്നെ മുന്നോട്ടുപോകുമെന്നുള്ളതാണ് ഇത് കാണിക്കുന്നത്. ഇത് ഞാനെഴുതി ഇവിടെ അവതരിപ്പിച്ച് എൽ.ഡി.എഫ്.-ന്റെ കമ്മറ്റിയിൽവെച്ച് അംഗീകരിക്കുന്നതല്ല. സി. ആൻഡ് എ. ജി.-യുടെ കണക്കും പരിശോധനയും കഴിഞ്ഞിട്ടാണ് അവസാനം ഇതിന്റെ സ്കൂട്ടിനി നടത്തുന്നത്. ആ കണക്കനുസരിച്ച് ഇത്രയും വലിയൊരു മാറ്റം വരുന്നുണ്ട്. എഫക്ടീവ് ക്യാപിറ്റൽ എക്സ്പെൻഡിച്ചറിലും എല്ലാ കാര്യങ്ങളിലും ആ മാറ്റം വരുന്നുണ്ട്. ആ കണക്കുകളൊന്നും ഞാൻ വിശദീകരിക്കുന്നില്ല. എന്നാലും നമ്മുടെ സുഹൃത്തുക്കളായ ചില ആളുകൾ ഈ ബജറ്റ് പ്രസംഗത്തിന്റെ പുസ്തകം കണ്ടിട്ട്, എൽ.ഡി.എഫ്.-ന്റെ ബജറ്റ് പുസ്തകമാണല്ലോ; അതുകൊണ്ട് ഇതൊരു എൽ.ഇ.ഡി. വാൾ പോലെ കണ്ട് ഈ നിയമസഭയ്ക്കകത്താണ് കയറി നോക്കാമെന്ന് വെച്ചു. അതായത് ഈ ബുക്കിനകത്താണ് കയറി നോക്കാമെന്ന് വെച്ചു. നരകത്തിൽ കാണുന്ന കാഴ്ചകൾ കാണാമെന്നാണ് അദ്ദേഹം ഉദ്ദേശിച്ചത്. അങ്ങനെയാണ്, എൽ.ഡി.എഫ്. ഇത് കണ്ടാൽ നരകമാണെന്ന് വിചാരിക്കുന്ന ആളുകളാണ്.

പക്ഷേ ഇതിനകത്തുകയറി നോക്കിയപ്പോൾ ഈ നാട്ടിലെ ജനങ്ങളെ സംബന്ധിച്ച് അത് സ്വർഗമാകുമെന്ന് തിരിച്ച് മനസ്സിലാക്കിക്കൊണ്ട് പുറത്തേയ്ക്കിറങ്ങിപ്പോകേണ്ടിവന്നു. നരകമുണ്ട്, യു.ഡി.എഫ്.-ന്റെ അടുത്ത അഞ്ചുവർഷക്കാലവും നരകമാകുമല്ലോ എന്ന ഒരു സ്ഥിതിയിൽ നരകമാണെന്നുപറഞ്ഞ് പുറത്തേയ്ക്കുപോകേണ്ടിവന്നതാണ് ഈ നരകവും സ്വർഗവുമൊക്കെയായി അദ്ദേഹം കമ്പയർ ചെയ്തത്. കള്ളക്കണക്കുകൾ പറയാൻ സാധിക്കുന്നതല്ല ബജറ്റ്. കേരളത്തിൽ ഇക്കാര്യങ്ങൾകൂടി നടപ്പായി മുന്നോട്ടുപോകുമ്പോൾ യു.ഡി.എഫ്.-നെ സംബന്ധിച്ചുള്ള അംഗീകാരം ഇപ്പോഴുള്ളതിനേക്കാളും നരകതുല്യമാണെന്ന് മനസ്സിലാക്കിക്കൊണ്ടാണ് അദ്ദേഹം അത് പറഞ്ഞതെന്നാണ് പറഞ്ഞത്. കാരണം, ഇതിൽ നടപ്പാക്കാനുള്ള കാര്യങ്ങൾ മാത്രമേ ഞങ്ങൾ പറഞ്ഞിട്ടുള്ളൂ. ഇപ്പോൾ അദ്ദേഹത്തിന് മനസ്സിലായിക്കൊണ്ടുവന്നത് ഞാൻ കരുതുന്നു. എന്തുകൊണ്ടാണ് ഇങ്ങനെ വരുന്നത്? ബഹുമാനപ്പെട്ട പ്രതിപക്ഷനേതാവും ധാരാളം എം.എൽ.എ.-മാരും ഇക്കാര്യത്തെ സംബന്ധിച്ച് നേരത്തെ സംസാരിച്ചു. അതിലെ ചില കാര്യങ്ങൾക്ക് ഞാൻ മറുപടി പറയാം. എല്ലാത്തിനും മറുപടി പറയേണ്ട കാര്യമില്ല. എന്തുകൊണ്ട്

കേരളത്തിനകത്ത് ഇങ്ങനെയൊരു സ്ഥിതി വരുന്നു; അതിനെക്കുറിച്ച് ഏതെങ്കിലുമൊരു അംഗം ഇവിടെ സംസാരിച്ചപ്പോൾ യു.ഡി.എഫ്.-ലെ അംഗങ്ങൾ ഇന്ത്യാ ഗവൺമെന്റ് സ്വീകരിക്കുന്ന സമീപനത്തെക്കുറിച്ച് എന്തെങ്കിലും പറഞ്ഞോ? എന്റെ കയ്യിലിരിക്കുന്നത് കേന്ദ്ര ഗവൺമെന്റിന്റെ ബജറ്റ് അറ്റ് എ ഗ്ലാൻസാണ്. ഇതിന്റെ ആമുഖത്തിലെ ആറാമത്തെ ഖണ്ഡികയിൽ പറയുന്നത് “ Total resources being transferred to the States including the devolution of State’ s share, Grants/Loans and releases under Centrally Sponsored Schemes, etc. In BE 2025-26 is Rs. ₹25,01,284 crore, which shows an increase of Rs. ₹4,91,668 crore over Actuals of FY 2023-24.” എന്നാണ്. ഏകദേശം 4,91,000/- കോടി രൂപ. ഈ വർഷം കേന്ദ്ര ഗവൺമെന്റ് അവതരിപ്പിച്ച ബജറ്റിൽ സംസ്ഥാനങ്ങൾക്കുള്ള ഡെവല്യൂഷനിൽ ആകെയുള്ളത് 25 ലക്ഷം കോടി രൂപയാണ്. ഈ വർഷം 5 ലക്ഷം കോടി രൂപ. 5 ലക്ഷം കോടി രൂപ ലഭിക്കുമ്പോൾ അതിന്റെ മൂന്ന് ശതമാനം ഏകദേശം 2.9 ശതമാനം ലഭിക്കുകയാണെങ്കിൽ സംസ്ഥാനത്തിന് പതിനാലായിരം കോടി രൂപയിൽക്കൂടുതൽ ലഭിക്കുമോ? സംസ്ഥാനത്തെ ബജറ്റ് രേഖകളെല്ലാം

നിങ്ങൾ പരിശോധിച്ചുനോക്കൂ. കേരളത്തിന് എത്ര കിട്ടി? നാലായിരത്തിനപ്പുറം ലഭിക്കുന്നുണ്ടോ? അയ്യായിരം കോടി രൂപയിൽ കടക്കുന്നില്ലേ? 25 ലക്ഷം കോടി രൂപ ഇന്ത്യയിൽ താഴോട്ട് കൊടുക്കുമ്പോൾ എല്ലാം തുല്യമായി മൂന്ന് ശതമാനം നൽകണമെന്നൊന്നും ഞാൻ പറയുന്നില്ല, ഞങ്ങളാലും പറയില്ല. കാരണം ഇന്ത്യയിലെ പല സംസ്ഥാനങ്ങൾക്കും പിന്നാക്കാവസ്ഥയുണ്ട്. അവർക്കും കൊടുക്കണം. എഴുപത്തിനാലായിരം കോടി രൂപ ലഭിക്കേണ്ടിടത്ത് മുപ്പത്തിയയ്യായിരം കോടി രൂപയിൽതാഴെമാത്രമേ കേരളത്തിന് ലഭിക്കുന്നുള്ളൂ. ഇക്കാര്യം പറയാതെ പ്രതിപക്ഷം എങ്ങനെ പ്രതിപക്ഷമാകും? പ്രതിപക്ഷം കേരളത്തിന്റെ പ്രതിപക്ഷമാകണമെന്ന് എപ്പോഴും ഞാൻ പറയുന്നത് അതാണ്. ഞങ്ങൾക്ക് പ്രതിപക്ഷമാകാം. എൽ.ഡി.എഫ്.-ന് പ്രതിപക്ഷമാകാം യു.ഡി.എഫ്.. പക്ഷെ കേരളത്തിന്റെ പ്രതിപക്ഷമായിട്ടാണ് നിങ്ങൾ എപ്പോഴും ആക്ട് ചെയ്യുന്നത്. നിങ്ങളിവിടെ ചർച്ച ചെയ്തല്ലോ? കേരളത്തിന്റെ പ്രതിപക്ഷമായി കേരളത്തിന് ലഭിക്കേണ്ട ഈ കാര്യങ്ങളെക്കുറിച്ചൊന്നും പറയാതെ നിങ്ങൾ ചർച്ച ചെയ്യുന്നത് ശരിയായില്ലെന്നാണ് എനിക്ക് പറയാനുള്ളത്. ഇവിടെ പല കണക്കുകളും

സൂചിപ്പിച്ചപ്പോൾ കേരളത്തിലിപ്പോൾ ആകെ ചെലവുകളൊന്നും നടക്കുന്നില്ല, ആകെ പ്രശ്നമാണ്, പ്ലാനൊക്കെ കട്ട് ചെയ്തു എന്നാണ് പറഞ്ഞത്. പ്ലാൻ സ്പെയ്സിൾനിന്നുള്ള ഇന്നത്തെ കണക്കെടുക്കുമ്പോൾ 63.33 ശതമാനമാണ്. 50 ശതമാനം കട്ട് ചെയ്തു. ഫെബ്രുവരി ആയതേയുള്ളൂ. മാർച്ച് കഴിയണം. 63.33 ശതമാനം ഉണ്ട്. 68.33 ശതമാനമാണ് എൽ.എസ്.ജി.ഡി.-യിൽ കാണിക്കുന്നത്. പ്ലാൻ സ്പെയ്സിൾനിന്നുള്ള കണക്കുകളെടുത്തിട്ടാണ് ഞാൻ ഈ പറയുന്നത്. വസ്തുതാപരമായിട്ടല്ല കാര്യങ്ങൾ ഇവിടെ പറഞ്ഞതെന്നുള്ളതുകൊണ്ടാണ് ഞാൻ ഇക്കാര്യം ചൂണ്ടിക്കാണിച്ചതെന്നേയുള്ളൂ. ചെലവിന്റെ കാര്യത്തിൽ വലിയ തോതിൽ വർധനവ് വരുത്തിക്കൊണ്ട് മുന്നോട്ടുപോകുന്ന സ്ഥിതിയാണ് ഈ ഗവൺമെന്റ് സ്വീകരിച്ചിട്ടുള്ളത്. അതിന്റെ ഭാഗമായി ഞങ്ങൾ ഓരോ മേഖലയിലെയും കാര്യങ്ങൾ വളരെ വിശദമായി ഈ ബജറ്റിൽ പറഞ്ഞിട്ടുണ്ട്. എങ്കിലും ചില കാര്യങ്ങൾ ഇവിടെ വീണ്ടും വീണ്ടും ആവർത്തിച്ചതുകൊണ്ട് പറയണമെന്ന് വിചാരിക്കുന്നു. ബജറ്റ് അവതരിപ്പിക്കുന്ന സമയത്ത് വളരെ കൃത്യമായി നടക്കുന്ന കാര്യങ്ങളും ചെയ്യാൻ കഴിയുന്ന കാര്യങ്ങളും പറയുകയെന്നുള്ള സമീപനം തന്നെയാണ്

ഞങ്ങൾ സ്വീകരിക്കുന്നത്. എന്നമാത്രമല്ല, അടുത്ത അഞ്ചുവർഷത്തേയ്ക്കുമാത്രമല്ല, പത്തോ ഇരുപത്തഞ്ചോ വർഷക്കാലത്തേയ്ക്കുള്ള ലോകത്തെ നോക്കിക്കാണണം. അതിന്റെ അടിസ്ഥാനത്തിൽ കേരളം എങ്ങനെയാണെന്ന് മനസ്സിലാക്കാനുംകൂടി ശ്രദ്ധിക്കേണ്ട; ഇപ്പോഴത്തെ സാഹചര്യത്തിൽ നമ്മുടെ നാട്ടിലെ ജനസംഖ്യ കുറഞ്ഞുവരുന്നതിന്റെ പ്രശ്നം, ആറ് ലക്ഷം കുട്ടികൾ ജനിക്കുന്ന സ്ഥാനത്ത്, ആറ് ലക്ഷം കുട്ടികൾ ഒന്നാംക്ലാസിൽ ചേരുന്ന സ്ഥാനത്ത്, മൂന്ന് ലക്ഷം കുട്ടികളാണ് കഴിഞ്ഞ പ്രാവശ്യം അഡ്മിഷനുവേണ്ടി എത്തിയത്. മൂന്നര ലക്ഷത്തിൽ താഴെയാണ് കുട്ടികൾ ജനിക്കുന്നത്. ഇതനുസരിച്ച് ലോകത്താകെയുള്ള സാഹചര്യം നോക്കേണ്ട; ലോകത്താകെയുള്ള സാഹചര്യത്തിൽ അമേരിക്കൻ പ്രസിഡന്റ് ഡൊണാൾഡ് ട്രമ്പ് തുടങ്ങിവെച്ച, പോലീസിന്റെ ഭാഷയിൽ പറഞ്ഞാൽ കോമ്പിംഗ്, പാസ്പോർട്ടും രേഖകളുമില്ലാത്തവരെ കോമ്പ് ചെയ്ത് അവിടെനിന്നും വിമാനത്തിൽ കയറ്റി ചങ്ങലയിട്ട് അയച്ചതിന്റെ അനുഭവം നമ്മൾ കണ്ടു. ഇന്നത്തെ പത്രത്തിൽ അതുസംബന്ധിച്ച വാർത്തയുണ്ട്. യു.കെ.-യിലും അതേ പ്രവർത്തനം തുടങ്ങിയിരിക്കുന്നു. യു.കെ.-യിലെ റെസ്റ്റോറന്റുകളിൽനിന്നും മറ്റുമായി 800-ഓളംപേരെ പിടിച്ചു.

അമേരിക്കയിൽനിന്നുള്ളതിനേക്കാൾ കൂടുതൽ കേരളത്തിൽനിന്നുള്ള കുട്ടികളും ചെറുപ്പക്കാരും അവിടെ കാണും. ലോക രാജ്യങ്ങളിൽ അവർക്കാവശ്യമുള്ള തൊഴിലാളികളെ ഇവിടെനിന്നും എക്സ്പോർട്ടും ഇംപോർട്ടും ചെയ്യുന്നത് അവർക്കാവശ്യത്തിന് ജോലിക്കാരെ ലഭിക്കാനാണ്. അവിടത്തെ രേഖയില്ലാത്തവരെ തിരിച്ചയയ്ക്കാനുള്ള ശ്രമം നടക്കുന്നു. ഇന്ത്യ എന്നു പറയുന്ന മഹത്തായ രാജ്യത്തിനകത്ത് കേരളമെന്നുപറയുന്ന വളരെ ചരിത്ര പ്രാധാന്യമുള്ള ഒരു പ്രദേശം, ആ പ്രദേശത്തെ കുട്ടികളുടെയും ചെറുപ്പക്കാരുടെയും ഭാവി എങ്ങനെ കൂടുതൽ ശക്തമാക്കാം, കേരളത്തെ കൂടുതൽ സാമ്പത്തികമായി എങ്ങനെ മുന്നോട്ടുകൊണ്ടുവരാം, എങ്ങനെ കൂടുതൽ തൊഴിലവസരമുണ്ടാക്കാം, കേരളത്തിന്റെ കാർഷികമേഖലയും വിദ്യാഭ്യാസ മേഖലയും ആരോഗ്യമേഖലയുമൊക്കെ ഉപയോഗിച്ചുകൊണ്ട് കേരളത്തെ എങ്ങനെ മുന്നോട്ടുകൊണ്ടുപോകാമെന്നുള്ള കാര്യമാണ് ഈ ബജറ്റിൽ സൂചിപ്പിച്ചിട്ടുള്ളത്. അതിൽ വിവിധ മേഖലകളെക്കുറിച്ച് പറഞ്ഞിട്ടുണ്ട്. പറഞ്ഞിട്ടുള്ളതും ചെയ്തുകൊണ്ടിരിക്കുന്നതുമായ കാര്യങ്ങൾ കൂടുതൽ ശക്തിപ്പെടുത്തുന്ന കണക്കുകളും കാര്യങ്ങളുമാണ് ഇതിൽ പറഞ്ഞിട്ടുള്ളത്. ഇതിനകത്ത്, അമിതമായ അവകാശവാദങ്ങൾ

പറഞ്ഞിട്ടില്ലെന്നുമാത്രമല്ല, എല്ലാകാര്യങ്ങളും പറഞ്ഞിട്ടുമില്ല. ഈ സർക്കാരിന്റെ ഒന്നാമത്തെ ബജറ്റ് മുതൽ അല്ലെങ്കിൽ എൽ.ഡി.എഫ്. സർക്കാരിന്റെ ആദ്യത്തെ ബജറ്റുമുതൽ ഇതിനകത്ത് നോക്കിക്കഴിഞ്ഞാൽ കാണുന്ന കാഴ്ചപ്പാട് അതാണ്. ഇവിടെ ഇന്നലെ കിഫ്ബിയുടെ കാര്യത്തിൽ വന്ന തെറ്റായ സ്റ്റേറ്റ്മെന്റ്, ടെലിവിഷനിലെല്ലാം ചർച്ച വന്നതിനെ സംബന്ധിച്ച് ബഹുമാനപ്പെട്ട മുഖ്യമന്ത്രി തൊട്ടുമുമ്പ് വളരെ വിശദമായി ഇവിടെ സൂചിപ്പിച്ചു. ഈസ് ഓഫ് ഡൂയിങ്ങടക്കമുള്ള കാര്യങ്ങളിൽ അത് സേ പരീക്ഷയ്ക്ക് ഇലുമാണെന്ന് പറഞ്ഞ ഒരംഗത്തിന്റെ കാര്യത്തിനകത്തും മറ്റ് കാര്യങ്ങളും വ്യവസായ വകുപ്പുമന്ത്രി പറഞ്ഞു. എല്ലാവർക്കുമറിയാത്ത കാര്യങ്ങൾ ഒന്നുകൂടി ആവർത്തിച്ച് പറഞ്ഞതാണ്. എന്നാലും ബീഭത്സിന്റെ സ്വഭാവം മാറ്റിവയ്ക്കാനെന്നും പ്രതിപക്ഷം തയ്യാറാകുമെന്ന് ഞാൻ കരുതുന്നില്ല. നന്നെ നൂറ്റൊന്നാവർത്തി പറഞ്ഞുകഴിഞ്ഞാൽ അത് സത്യമാകുമെന്നുള്ളത് ആദ്യം പറഞ്ഞത് ഹിറ്റ്ലറാണ്. അതിപ്പോൾ അത്തരത്തിൽത്തന്നെ ആവർത്തിക്കുകയെന്നുള്ളത് പ്രതിപക്ഷം ചെയ്യുന്ന ജോലിയാണ്. അവർ പറഞ്ഞുകൊണ്ടേയിരിക്കും. പക്ഷേ ജനങ്ങളുടെ അടുത്തേയ്ക്ക് ഇത് എത്തിക്കാനുള്ള ഉത്തരവാദിത്വം ഞങ്ങൾക്കുണ്ട്.

നേരത്തെ ബജറ്റിനകത്ത് പറഞ്ഞതിൽ എന്തെങ്കിലും ചെയ്തോ എന്ന് ഓരോ അംഗങ്ങളും ചോദിച്ചു; ട്രാൻസ്പോർട്ട് സെന്ററുകളോ യൂണിവേഴ്സിറ്റിയിലെ ഇന്റർ നാഷണൽ ഹോസ്റ്റലോ, വർക്ക് നിയർ ഹോം, ഗ്രാമീൻ സെന്റർ എന്നിവയെല്ലാം വന്നോയെന്ന് ചോദിച്ചു. എല്ലാമൊന്നും ഞാൻ എടുത്തു പറയുന്നില്ല.

(തുടരും.....)

P 12-02-2025
KR-UL-2
03.10-03.20 (SV)

(ശ്രീ. കെ. എൻ. ബാലഗോപാൽ. തുടർച്ച..)

പാഠശാലയിൽ നിന്ന് കാസർഗോഡുവരെ പോകുമ്പോൾ എന്തെല്ലാം മാറ്റങ്ങൾ നാട്ടിലുണ്ടായിട്ടുണ്ടെന്നുള്ളത് നോക്കിയാൽ മതി. ദീർഘകാലമായി തിരുവനന്തപുരത്ത് പഠിക്കാൻ വന്നതുമുതൽ ഇവിടെയും അതിനുശേഷം വിദ്യാർഥി സംഘടനാ പ്രവർത്തകനായതുമുതൽ കേരളത്തിൽ അങ്ങോളമിങ്ങോളം സഞ്ചരിച്ചിട്ടുള്ള ഒരാളാണ് ഞാനും, നിങ്ങളെപ്പോലെ സഞ്ചരിച്ച അനുഭവമുണ്ട്. കേരളത്തിലങ്ങോളമിങ്ങോളമുള്ള മാറ്റങ്ങൾ കണ്ടാൽ മനസ്സിലാകുമോ? അടുത്ത നിയമസഭാ ബജറ്റ് സമ്മേളനത്തിൽ കാസർഗോഡ് മുതൽ ഉള്ളവർക്ക് ഇങ്ങോട്ട്, നമ്മുടെ പുതിയ നാഷണൽ ഹൈവേയിൽക്കൂടി വരാൻ സാധിക്കുമെന്ന് ഞാൻ ബജറ്റ് പ്രസംഗത്തിൽ പറഞ്ഞത് ആത്മവിശ്വാസത്തോടെയാണ്. നേരത്തെ യാത്ര ചെയ്യുമ്പോൾ റോഡരികിലുള്ള കടകളും അവിടത്തെ രീതികളുമൊക്കെ കണ്ട് സ്ഥലം മനസ്സിലാക്കാമായിരുന്നു, എന്നാലിപ്പോൾ മനസ്സിലാക്കാൻ സാധിക്കില്ല. അത്രയ്ക്ക് വലിയ വികസനമാണ് നടന്നിട്ടുള്ളത്. റോഡുകൾ മാത്രമല്ല, തിരുവനന്തപുരത്ത് നിന്ന് പോകുമ്പോൾ ടെക്നോപാർക്കിന്റെ

സ്ഥലം..... 2001-ലോ 2006-ലോ എങ്ങനെയായിരുന്നു? ശരിക്കുമൊരു ചതുപ്പ്, അവിടെയൊരു ഓവർബ്രിഡ്ജ് വന്നില്ലായിരുന്നെങ്കിൽ ആ സ്ഥലത്തേക്ക് തന്നെ ആളുകൾ പോകില്ലായിരുന്നു. എന്നാലിപ്പോൾ യൂറോപ്യൻ സിറ്റികളേക്കാൾ മെച്ചപ്പെട്ട രീതിയിലുള്ള സ്ഥലമായി അവിടം മാറിയിരിക്കുന്നു. കുറുക്കൻകുന്നെന്ന് വിളിക്കുന്ന ഒരു കുന്നായിരുന്നു കേരള യൂണിവേഴ്സിറ്റിയുടെ പുറകിലുണ്ടായിരുന്നത്. അവിടെ നിന്നാണ് എൽ.ഡി.എഫ്. ഗവൺമെന്റ് ആദ്യമായി 50 ഏക്കർ ടെക്നോപാർക്ക് ആരംഭിക്കാൻ നൽകിയത്. ആ സ്ഥലത്താണ് ടെക്നോപാർക്ക് ആരംഭിച്ചത്. ഇപ്പോൾ ടെക്നോപാർക്ക് അവിടെ മാത്രമല്ല... അഞ്ഞൂറ് ഏക്കർ..... ടെക്നോ സിറ്റി വന്നു. 1 ലക്ഷം മുതൽ 1.25 ലക്ഷം വരെ ആളുകളുടെ ജോലി ചെയ്യുന്നു. ഇപ്പോൾ നാലാമത്തെ ഫെയ്സിന്റെ പണികൾ നടക്കുന്നു. ഏകദേശം ആറ്റിങ്ങൽ വരെ എത്തിക്കഴിഞ്ഞു. നമുക്കുതന്നെ മനസ്സിലാക്കാത്ത തരത്തിലുള്ള ഡെവലപ്പ്മെന്റാണവിടെയുണ്ടായത്. ഡിജിറ്റൽ യൂണിവേഴ്സിറ്റി, ഗ്രാഫീൻ സെന്റർ, ഡിജിറ്റൽ സയൻസ് പാർക്ക്, കൈരളി ചിപ്പ് എന്ന എ.ഐ. ചിപ്പ് ആദ്യം ഡെവലപ്പ് ചെയ്ത യൂണിവേഴ്സിറ്റികളിലൊന്നാണ് നമ്മുടെ ഡിജിറ്റൽ യൂണിവേഴ്സിറ്റി. അടുത്തടുത്ത സ്റ്റേപ്പുകൾ വരുകയാണ്.

അവിടുന്ന് കൊല്ലത്തേക്ക് എത്തിക്കഴിഞ്ഞാൽ, അവിടെ നിന്ന് ആലപ്പുഴക്ക് പോയാൽ, എം. സി. റോഡിൽക്കൂടി പോയാൽ എറണാകുളവും കാസർഗോഡുവരെയും ഇവയിൽ എവിടെയാണ് ഡവലപ്പ്മെന്റ് വരാത്തത്. പശ്ചാത്തല സൗകര്യങ്ങളിൽ വലിയ വ്യത്യാസം. ഏറ്റവും നല്ല സ്കൂളുകൾ, കോളേജുകൾ, ഈ സംവിധാനങ്ങളെല്ലാം വന്നുവെന്നത് നമുക്ക് കാണാതിരിക്കാൻ സാധിക്കില്ല. ഇന്ത്യയിൽ ഏറ്റവും കൂടുതൽ ശരാശരി വിമാനത്താവളങ്ങൾ.... ഇന്ത്യയിൽ മാത്രമല്ല യൂറോപ്പിലെ പല രാജ്യങ്ങളേക്കാളും കൂടുതൽ വിമാനത്താവളങ്ങളുണ്ടിവിടെ. പ്രസ്തുത വിമാനത്താവളങ്ങളിലെല്ലാം യാത്ര ചെയ്യാൻ ആളുകളുമുണ്ട്. അത്തരത്തിലുള്ള സ്ഥലമായി.... അടിസ്ഥാന സൗകര്യത്തിന്റെ കാര്യത്തിൽ....ഫാക്ടറികളുടെ കാര്യത്തിൽ..... അതുകൊണ്ടാണ് വ്യവസായ വകുപ്പിന്റെയും കൃഷിവകുപ്പിന്റെയുമൊക്കെ നേട്ടങ്ങൾ പലപ്പോഴും ഇവിടെ അവരിപ്പിക്കുമ്പോൾ അതിനകത്ത് പറഞ്ഞിട്ടുണ്ടല്ലോ? കൃത്രിമ പല്ല് ഉൽപാദിപ്പിക്കുന്ന ലോകത്തിലെ ഏറ്റവും വലിയ കമ്പനി മൂവാറ്റുപുഴയിലാണ്. മൂവാറ്റുപുഴയിൽ അങ്ങനെയൊരു കമ്പനിയുണ്ടെന്ന് മനസ്സിലാക്കാൻ മൂവാറ്റുപുഴയിൽ നിന്നുള്ള ബഹുമാനപ്പെട്ട അംഗവും തയ്യാറാകണം.

ഇതൊക്കെ നടക്കുന്നുണ്ടല്ലോ അവിടെ? അവിടെ മാത്രമല്ല... ഞാനിതിൽ ഓരോ സ്ഥലത്തെ കാര്യങ്ങളെക്കുറിച്ച് പറഞ്ഞു. ഞാനിതിനകത്തൊരു അഞ്ചാറ് ചെറുപ്പക്കാരുടെ പേര് പറഞ്ഞു. അതിൽപ്പലരേയും നേരിട്ടല്ല.. ഓൺലൈൻ വഴിയും നേരിട്ടുള്ള മീറ്റിംഗ് വഴിയൊക്കെയുമാണ്.... വ്യവസായ രംഗത്ത് എന്ത് മാറ്റം വരുത്തണം... പുതിയ സ്റ്റാർട്ട് അപ്പ് മേഖലയിൽ എന്ത് വേണം... കാർഷിക വ്യവസായികളുണ്ട്... ആധുനിക വ്യവസായികളും എല്ലാമുണ്ട്.

ഏത്തക്കാ ഉപ്പേരി ഉണ്ടാക്കുന്ന മാവേലിക്കരയിലെ ഒരു കമ്പനിക്ക് 70 കോടി രൂപ ഷെയർ മാർക്കറ്റിൽ നിന്നും കിട്ടി. അരീക്കോടുള്ള 'ഇന്റർവെൽ' എന്ന കമ്പനി യൂറോപ്പിലും അയർലാന്റിലും ഫിൻലാന്റിലും ഒക്കെയുള്ള ആളുകൾക്ക് ട്യൂഷനെടുക്കുന്ന സംവിധാനം ഇവിടെ നിന്ന് നടത്തുകയാണ്. മണ്ണാർകാടുള്ള വ്യവസായ വികസനം പോലും കാണുന്നില്ല. പാലക്കാട് ജില്ലയിലെ ഒറ്റപ്പാലത്ത് മെഡിക്കൽ ഇംപ്ലാന്റ്സ് ഉണ്ടാക്കുന്ന സംവിധാനം, ചാലക്കുടിയിലെ ഒരു ഐ.ടി. കമ്പനി അവിടത്തെ എംപ്ലോയീസിന് ബോണസായി കാർ കൊടുത്തു. ആ വാർത്ത കണ്ടപ്പോൾ എനിക്ക് താൽപര്യം തോന്നി, കേരളത്തിനകത്തും ഇങ്ങനെയുണ്ടല്ലോ?

ഇങ്ങനെയുള്ള ചെറുപ്പക്കാർ നടത്തുന്ന പുതിയ സ്ഥാപനങ്ങൾ. വലിയ സ്ഥാപനങ്ങൾ വേറെ, നേരത്തെ പറഞ്ഞ.. സിന്റൈറ്റിനെപ്പോലെയുള്ള.....

ലോകത്തിലെ ഏറ്റവും വലിയ സ്വൈസസ് എക്സ്‌ട്രാക്ഷൻ യൂണിറ്റ് കേരളത്തിലാണ്. ധാരാളം കാര്യങ്ങൾ ഇതിൽ ചെയ്യുന്നുണ്ട്.

അതുകൊണ്ടാണ് വ്യവസായ രംഗത്ത് ഒന്നാം റാങ്കിലേക്ക് വന്നത്. SAY (Save A Year) പരീക്ഷ എഴുതിയതാണെന്ന്..... നാടൻ ഭാഷയിൽ പറഞ്ഞാൽ, മലർന്നു കിടന്ന് ഇപ്പുക എന്ന് പറയും. കേരളത്തിനകത്ത് ഒന്നുമില്ലായെന്ന് കേരളത്തിനകത്തുള്ള എം.എൽ.എ.-മാർ തന്നെ പറയുകയാണ്. ഇത് ആരെ നശിപ്പിക്കാനാണ്, നിങ്ങൾ നരകം സൃഷ്ടിക്കാൻ ആഗ്രഹിക്കുന്നവരാണ്. അതാണ് കാര്യം. എൽ.ഡി.എഫ്. ആണെങ്കിൽ നരകം മതിയെന്നാണ്. ഗ്രഹീൻ ഇൻസ്റ്റിറ്റ്യൂട്ട് വന്നു, ന്യൂട്രാസ്യൂട്ടിക്കൽസിന്റെ മികവിന്റെ കേന്ദ്രം ആരംഭിച്ചു, മൈക്രോബയോം വന്നു, മെഡിക്കൽ ടെക്നോളജി കൺസോർഷ്യത്തിന്റെ ഭാഗമായി ഡവലപ്പ്മെന്റ് ഉണ്ടായി.

വർക്ക് നിയർ ഹോം ഇപ്പോൾ രണ്ടുമൂന്ന് ഇടങ്ങളിൽ ആരംഭിച്ചു. ഇനി ആവശ്യമനുസരിച്ച് കൂടുതൽ സ്ഥലങ്ങളിൽ വരും. വർക്ക് നിയർ ഹോം എന്ന് പറയുമ്പോൾ ഐ. ടി. മാത്രമാണെന്ന് തെറ്റിദ്ധരിക്കരുത്. പ്ലഗ് ആന്റ്

പ്ലേ സൗകര്യമുണ്ടെങ്കിൽ ചെറുപ്പക്കാർക്കും പ്രായമുള്ളവർക്കുമെല്ലാം അവരുടെ എക്സ്പെർട്ടൈസ് അനുസരിച്ച് ജോലി ചെയ്യാം. അത്തരത്തിലുള്ള സംവിധാനങ്ങൾ വരുകയാണ്. അതിന്റെ ഭാഗമായി ഒരു പുതിയ കാര്യം കൂടി ഇത്തവണ പറഞ്ഞു, ന്യൂ ഇന്നിംഗ്സ് - പല പേരുകൾ ആലോചിച്ചു, കിഡ്സ് അറ്റ് സിക്സ്റ്റി എന്ന് പറയണോ, ന്യൂ ഇന്നിംഗ്സ് വേണോ, സെക്കന്റ് ഇന്നിംഗ്സ് വേണോ എന്നൊക്കെ ആലോചിച്ചു ഒടുവിൽ ന്യൂ ഇന്നിംഗ്സ് തീരുമാനിച്ചു. ന്യൂ ഇന്നിംഗ്സെന്നുപറഞ്ഞാൽ, ധാരാളം ആളുകൾ ഉന്നതമായ ജോലിയിലും അനുഭവത്തിലും സർക്കാർ ഉദ്യാഗസ്ഥർ മാത്രമല്ല ടെക്നിക്കൽ മേഖലയിലുള്ള ആളുകൾ റിട്ടയർ ചെയ്തശേഷം അവർക്ക് കുറേയേറെക്കാലം ജോലി ചെയ്യാൻ സാധിക്കുന്ന ആരോഗ്യവും അനുഭവവും ഉണ്ട്. അതിന് പറ്റുന്ന സംവിധാനം വരും. കിഫ്ബിയുടെ ഒരു പൈലറ്റ് പ്രോജക്ടിന്റെ ഭാഗത്തേക്കുറിച്ച് ഇവിടെ പറഞ്ഞു, കൊല്ലത്തും..... കൊട്ടാരക്കരയിലും... സ്ഥലം മൂന്നിരട്ടി വില കൊടുത്ത് സർക്കാർ എടുത്തിട്ട് അതിൽ വ്യവസായം നടത്തുന്നത് പലപ്പോഴും എക്കണോമിക്കലി ഫീസിബിളാകില്ല. അതിനാൽ സർക്കാരിന്റെ കൈയിൽ സ്ഥലമുള്ളിടത്ത് എടുത്തിട്ട്.....ഏതെങ്കിലും സ്ഥാപനത്തിന്....

തദ്ദേശസ്വയംഭരണസ്ഥാപനത്തിനോ, വകുപ്പിനോ സ്ഥലമുണ്ടെങ്കിൽ അതെടുത്ത് ചെയ്യാം. ഭൂമി ഏറ്റെടുക്കുന്ന താമസമൊന്നും ഉണ്ടാകില്ല. അത്തരത്തിലുള്ള ധാരാളം കാര്യങ്ങൾ വ്യവസായ രംഗത്ത് വരുകയാണ്. ഐ.ടി. മേഖലയിൽ തിരുവനന്തപുരവും കൊച്ചിയും കോഴിക്കോടുമുള്ള കാര്യങ്ങൾ മാത്രമല്ല കണ്ണൂരിലേക്കുള്ള ഐ. ടി. ക്വറിഡോറും കൊല്ലത്തേയ്ക്കുള്ള ഐ. ടി. ക്വറിഡോറും അതിനനുബന്ധമായ ചെറിയ പാർക്കുകളും ഡെവലപ്പ് ചെയ്യും. ഞാനുൾപ്പടെ ഇക്കാര്യത്തിലുള്ള ചർച്ചകളിൽ പങ്കെടുക്കുമ്പോൾ പറഞ്ഞത്, വളരെ പെട്ടെന്ന് കമ്പ്ലീറ്റ് ചെയ്യാൻ പറ്റുന്ന രീതിയിലുള്ള കൺസ്ട്രക്ഷൻ മെത്തേഡ്സ് വേണം. ഒരു വർഷം കൊണ്ട് അഞ്ച് നിലയോ എട്ട് നിലയോ ഒക്കെ കമ്പ്ലീറ്റ് ചെയ്യാൻ സാധിക്കും. അത്തരത്തിൽ അവ പൂർത്തീകരിക്കുന്നതിനുള്ള കാര്യങ്ങൾ ഇതിൽ പറഞ്ഞിട്ടുണ്ട്.

വിഴിഞ്ഞം തുറമുഖത്തിന്റെ കാര്യമിവിടെ പറഞ്ഞപ്പോൾ വിഴിഞ്ഞം ഞങ്ങൾ കൊണ്ടുവന്നതാണെന്ന അവകാശവാദമൊക്കെ പറഞ്ഞു...

ശ്രീ. വി. ഡി. സതീശൻ: പിന്നെ നിങ്ങൾ കൊണ്ടുവന്നതാണോ?

ശ്രീ. കെ. എൻ. ബാലഗോപാൽ: അങ്ങനെയാണെങ്കിൽ വിഴിഞ്ഞം

കൊണ്ടുവന്ന കാര്യം പറയാം.... ഞാൻ അത്തരം പാസ്സീവ് റിമാർക്കിലേക്ക് പോകേണ്ട എന്നാണ് കരുതിയത്.... വിഴിഞ്ഞത്തിന്റെ ആദ്യത്തെ സ്റ്റേപ്പെടുക്കുന്നത് വി. എസ്. അച്യുതാനന്ദൻ ഗവൺമെന്റാണ്. ശ്രീ. എ. കെ. ആന്റണി കേന്ദ്ര പ്രതിരോധമന്ത്രിയായിരിക്കുമ്പോൾ വി. എസ്. അച്യുതാനന്ദൻ ഗവൺമെന്റിൽ ടെൻഡർ ചെയ്തു. (ബഹളം)....

മി. സ്പീക്കർ: പ്ലീസ്... പ്ലീസ്... അവിടെയിരിക്കൂ. അദ്ദേഹം പറയട്ടെ.

പ്ലീസ്... യെസ്... അവിടെയിരിക്കൂ.

ശ്രീ. കെ. എൻ. ബാലഗോപാൽ: സർ, ഈ വിഴിഞ്ഞം പദ്ധതിയുമായി

ഞങ്ങളോടൊപ്പം ഇവിടെയിരിക്കുന്ന ധാരാളം പേർക്ക് അല്ലാതെയും ബന്ധമുണ്ട്. വിഴിഞ്ഞം പദ്ധതി വേണമെന്ന് ഇവിടത്തെ യുവജന - ബഹുജന പ്രസ്ഥാനങ്ങൾ ആവശ്യപ്പെടുമ്പോൾ ഞാൻ ഡെമോക്രാറ്റിക് യൂത്ത് ഫെഡറേഷൻ ഓഫ് ഇന്ത്യ (ഡി.വൈ.എഫ്.ഐ)-യുടെ അഖിലേന്ത്യാ പ്രസിഡന്റാണ്. അവിടെ നടത്തിയ മാർച്ചുകളിൽ ഞാനുൾപ്പെടെ ഇവിടെയിരിക്കുന്ന പല നേതാക്കളും പങ്കെടുത്തിട്ടുണ്ട്. വിഴിഞ്ഞം പദ്ധതി വേണമെന്ന് ആവശ്യപ്പെട്ടു, അതിന്റെ തുടർച്ചയായി ഈ പദ്ധതി വന്നു. (ബഹളം).... സർ, എന്തെങ്കിലും പറയുമ്പോൾ

ബഹളമുണ്ടാക്കുന്നതിന്റെ അർഥം അവർക്കെന്തൊക്കെയോ
 ഒളിച്ചുവെക്കാനുണ്ടെന്നതാണ്. നിങ്ങൾക്ക് അവസരം ലഭിക്കുമ്പോൾ
 പറയാമല്ലോ? രാജ്യസഭയിലേക്ക് അംഗമായി പോകുന്നതിനു മുൻപ് അന്ന്
 നാല് വർഷക്കാലം ഞാൻ അന്നത്തെ മുഖ്യമന്ത്രിയായിരുന്ന ശ്രീ. വി. എസ്.
 അച്യുതാനന്ദന്റെ പൊളിറ്റിക്കൽ സെക്രട്ടറിയായിരുന്നു. ആ
 നാലുവർഷക്കാലം വി. എസ്. എത്രയോ തവണ.... മുഖ്യമന്ത്രിയും...അന്ന്
 ശ്രീ. എം. വിജയകുമാർ ... മറ്റ് മന്ത്രിമാരടക്കം പല തവണ ഇന്ത്യൻ
 പ്രധാനമന്ത്രിയെ കാണാൻ പോയിരുന്നു. ഇപ്പോഴത്തെ കേന്ദ്ര
 ഗവൺമെന്റിലേക്ക് പോലെയല്ല, അന്നത്തെ ഗവൺമെന്റിൽ ഞങ്ങൾക്കൊരു
 സ്പെഷ്യൽ ഉണ്ടായിരുന്നു. അന്ന് ഞങ്ങളുടെകൂടെ നല്ല പിന്തുണയോടു
 കൂടിയായിരുന്നു യു.പി.എ. ഗവൺമെന്റ് കേന്ദ്രത്തിൽ ഭരണം
 നടത്തിയിരുന്നത്. ഇവിടെ പല കാര്യങ്ങളും ആ സമയത്ത് നമുക്ക്
 ലഭിക്കുന്നതിന് സഹായിച്ചു. അങ്ങനെ പോയി ടെൻഡർ വന്നു. (ബഹളം)

മി. സ്റ്റീക്കർ : പ്ലീസ്...പ്ലീസ്. ശ്രീ. നൗഷാദ്.... പ്ലീസ്..

ശ്രീ. കെ. എൻ. ബാലഗോപാൽ: സർ, ഇതുപറയാൻ സമ്മതിക്കുന്നില്ല.

സൂം ഡവലപ്പേഴ്സ് എന്ന കമ്പനിയും ആന്ധ്രയിലെ ലാങ്കോ കമ്പനിയും

ടെണ്ടറിൽ വന്നു. അന്ന് പ്രതിരോധ വകുപ്പുമന്ത്രി ശ്രീ. എ. കെ. ആന്റണിയാണ്. ചൈനയിൽ നിന്നുള്ള ഒരു കമ്പനി ഇവർക്ക് ടെക്നിക്കൽ എക്സ്പെർട്ടൈസ് കൊടുത്തുവെന്നുള്ളതുകൊണ്ട് പ്രതിരോധവകുപ്പിന്റെ സാൻഷൻ ലഭിച്ചില്ല. പ്രതിരോധവകുപ്പുമന്ത്രിയെത്തന്നെ പലതവണ കാണാനായി പോയി. അദ്ദേഹമിപ്പോഴുമുണ്ട്. ഞാൻ അതിന്റെയൊന്നും വിവാദത്തിലേക്ക് പോകുന്നില്ല. പക്ഷെ അന്നതിന്റെ ഡീറ്റെയിൽസെടുത്തു, 1500 ഏക്കർ ഭൂമി നോട്ടീഫൈ ചെയ്തു. അന്നവിടെ ഭൂമി ഏറ്റെടുക്കരുതെന്ന് പറഞ്ഞുകൊണ്ട് യൂത്ത് കോൺഗ്രസ്സുകൾപ്പെടെ നാട്ടുകാർ സമരം നടത്തി. അങ്ങനെ അത് 500 ഏക്കറായി ചുരുക്കി. ഇത്തരത്തിൽ വലിയൊരു ചരിത്രമുണ്ട്. അന്ന് വിഴിഞ്ഞം പദ്ധതി ടെൻഡർ വരെ ചെയ്തിട്ട് തുടങ്ങാൻ അനുവദിച്ചില്ല. അതിനുശേഷം വിഴിഞ്ഞം പദ്ധതി വന്നു. ഏട്ടിലെ പശു എവിടെയും പുല്ല് തിന്നിട്ടില്ല. ഏട്ടിലെ പശു പുല്ല് തിന്നില്ല. ഈ പശുവിനെ വരയ്ക്കുകയല്ല, ഈ പശുവിനെ നാട്ടിലിറക്കി പുല്ല് മേയ്ക്കാൻ കൊണ്ടു പോകണമെങ്കിൽ തന്റേടം വേണം. ആ തന്റേടമുള്ള സർക്കാരായതുകൊണ്ടാണ് വിഴിഞ്ഞത്ത് തുറമുഖം വന്നത്.

(..... തുടരും.....

)

പി. 12.02.2025
പി.എസ്./യു.എൽ. (3)
03:20 - 03:30 (SV)

(ശ്രീ. കെ. എൻ. ബാലഗോപാൽ) തുടർച്ച...

അങ്ങനെയൊരു എൽ.ഡി.എഫ്. സർക്കാർ വന്നതുകൊണ്ടാണ് വിഴിഞ്ഞം പദ്ധതി യാഥാർത്ഥ്യമായത്. അവർ വന്നപ്പോൾ എന്തൊക്കെ തടസ്സമാണ്. ഞങ്ങൾ പറഞ്ഞ ആരോപണങ്ങളിൽ നിന്നും പിന്നോട്ട് പോകുന്നില്ല. (...ബഹളം...) അതൊക്കെ അവിടെ നിൽക്കട്ടെ. പക്ഷേ, വികസന കാര്യങ്ങൾക്ക് തടസ്സംവേണ്ടെന്ന സമീപനം തന്നെയാണ്. അത്

വന്നുകഴിഞ്ഞപ്പോൾ (...ബഹളം...) സത്യം പറയുന്ന സമീപനം തന്നെയാണ്. നിങ്ങൾക്ക് തർക്കിക്കാമല്ലോ? അതിനുശേഷം (...ബഹളം...) 8500 കോടി രൂപയാണ് ആകെ ഇതിന്റെ നിർമ്മാണചെലവ്. 2200 കോടി രൂപയേയുള്ളൂ കൺസ്ട്രക്ഷൻകാർ തരുന്നത്. (...ബഹളം...)

മി. സ്പീക്കർ: ശ്രീ. പി. സി. വിഷ്ണുനാഥ് പ്ലീസ്... പ്ലീസ്... അവിടെ ഇരിക്കൂ.. (...ബഹളം...)

ശ്രീ. കെ. എൻ. ബാലഗോപാൽ: സർ, അന്ന് ടെൻഡർ ചെയ്തില്ലെന്ന് പറഞ്ഞില്ലല്ലോ? ടെൻഡർ ചെയ്തു. നീങ്ങുന്നുണ്ടായിരുന്നില്ല. രേഖകളുണ്ടല്ലോ? എല്ലാ രേഖകളുമുണ്ട്. അന്ന് കോവിഡ്-19 വന്നു എന്നൊക്കെ പറയാം. പക്ഷേ, ആ രേഖ ഇവിടെ ഉണ്ടായിരുന്നു. നീങ്ങിയില്ല, നീങ്ങിക്കഴിഞ്ഞപ്പോൾ അത് മൂന്നോട്ട് പോകുന്നതിനുള്ള സമീപനമെടുത്തു. അങ്ങനെ... (...ബഹളം...) ഇവരുടെ കാര്യം (...ബഹളം...) എല്ലാവരും അറിയുന്നു എന്നുള്ളതിന്റെ കുറ്റബോധമാണ്. (...ബഹളം...)

മി. സ്പീക്കർ: പ്ലീസ്... പ്ലീസ്... അവിടെ ഇരിക്കൂ. മിനിസ്റ്റർ പറയട്ടെ.

ശ്രീ. എം. വിൻസെന്റ് അവിടെ ഇരിക്കൂ... (...ബഹളം...) മിനിസ്റ്റർ റിപ്പോ ചെയ്യട്ടെ. സമയം കളയരുത്. പ്ലീസ്... പ്ലീസ്... അവിടെ ഇരിക്കൂ...

(...ബഹളം...) ശ്രീ. റോജി എം. ജോൺ അവിടെ ഇരിക്കൂ. ശ്രീ. കെ. യു. ജനീഷ് കുമാർ അവിടെ ഇരിക്കൂ. പ്ലീസ്... പ്ലീസ്...പറയട്ടെ. അദ്ദേഹം പറയട്ടെ... പ്ലീസ്...

റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ): സർ, ഞങ്ങളിൽ കേട്ടിരുന്നതല്ലേ. മറുപടി പറയാൻ അവസരം കൊടുക്കണ്ടേ?

മി. സ്പീക്കർ: മറുപടി പറയട്ടെ... യെസ്...യെസ്... അദ്ദേഹം പറയട്ടെ (...ബഹളം...) യെസ്... മിനിസ്റ്റർ പറയൂ...

ശ്രീ. കെ. എൻ. ബാലഗോപാൽ: സർ, ഞാൻ പറയുന്നതിനകത്ത് തെറ്റില്ലെന്ന് എനിക്ക് ബോധ്യമുള്ളതുകൊണ്ടാണ് പറയുന്നത്. നിങ്ങൾ ടെൻഡർ ചെയ്തില്ല എന്നൊന്നും പറഞ്ഞില്ല. ഞാൻ അതാണ് പറഞ്ഞത് ഏട്ടിലെ പശു പുല്ല് തിന്നില്ലെന്ന്. ഇത് വന്നതുതന്നെ ഇടതുപക്ഷ ഗവൺമെന്റ് വന്നതുകൊണ്ടാണ്. അപ്പോൾ ഫണ്ട് എങ്ങനെയുണ്ടാക്കും? 8500 കോടി രൂപയിൽ 2200 കോടി രൂപയേയുള്ളൂ കൺസ്ട്രക്ഷൻകാരുടേത്. ബാക്കി 5500 കോടി രൂപയും ഒന്നാം ഘട്ടത്തിനായി മുടക്കേണ്ടത് സംസ്ഥാന ഗവൺമെന്റാണ്. കേന്ദ്രഗവൺമെന്റ് നൽകേണ്ടത് 850 കോടി രൂപയാണ്. നൽകിയോ; നിങ്ങൾക്ക് വല്ല വേദനയുമുണ്ടോ; കോവളത്ത് നിന്നുള്ള

മെമ്പറുണ്ടല്ലോ? അവർ നൽകാത്തതിന് നിങ്ങൾക്ക് വല്ല വേദനയും തോന്നിയോ? (...ബഹളം...)

മി. സ്പീക്കർ: പ്ലീസ്...പ്ലീസ്... യെസ്...യെസ്... മിനിസ്റ്റർ നിങ്ങൾ തന്നെ ബഹളമുണ്ടാക്കരുത്. (...ബഹളം...) മിനിസ്റ്റർ പറയട്ടെ. പ്ലീസ്... (...ബഹളം...).

ശ്രീ. കെ. എൻ. ബാലഗോപാൽ: സർ, നമ്മുടെ എല്ലാം അഭിമാനമാണ് വിഴിഞ്ഞം. ഇവിടെ ചർച്ച ചെയ്ത ഒന്നരണ്ട് മെമ്പർമാർ വിഴിഞ്ഞം ഞങ്ങളുടെ കുഞ്ഞാണെന്ന് പറഞ്ഞു. അതുകൊണ്ടാണ് ഞാൻ ഇത്രയും മറുപടി പറഞ്ഞത്. വിഴിഞ്ഞം ഞങ്ങളുടെ കുഞ്ഞാണെന്ന് പറഞ്ഞല്ലോ ആ സമയം നമ്മളാരും ബഹളമുണ്ടാക്കിയില്ലല്ലോ, അതിന് മറുപടി പറയേണ്ടേ? ഇപ്പോൾ 5500 കോടി രൂപ മാത്രമല്ല 2028-ൽ വിഴിഞ്ഞത്തിന്റെ എല്ലാ ഘട്ടങ്ങളും പൂർത്തീകരിക്കും. ബാക്കി തുക വേണ്ടത് ഞങ്ങൾ കൊടുക്കും. ഇവിടെ ഈ കണക്ക് കാണിച്ചല്ലോ? ഈ തുക ലഭിക്കാത്തതിനാൽ 2500-3000 കോടി അധികം കടമെടുത്താണ് ഇപ്പോൾ വിഴിഞ്ഞം പദ്ധതിക്കുള്ള ഫണ്ട് നൽകുന്നത്. കെ.എഫ്.സി. (The Kerala Financial Corporation) ഉൾപ്പെടെ പ്രത്യേക ഗ്യാരണ്ടി തുക കൊടുത്താണ് ഒന്നാം ഘട്ടം

പൂർത്തീകരിച്ചത്. അത് വന്നു എന്നുള്ളതിൽ നമുക്കെല്ലാം സന്തോഷിക്കാം. ആരുടെ എന്ന് അങ്ങോട്ടും ഇങ്ങോട്ടും അവകാശവാദം വേണ്ട. അവകാശവാദം പറഞ്ഞതുകൊണ്ടാണ് ഇത്രയും പറയേണ്ടി വന്നത്. നമുക്കിത് കേരളത്തിന്റെ പൊതുവായൊരു കാര്യമായി കൊണ്ടുപോകാം. പക്ഷേ, ഇവിടെ അവകാശവാദം പറഞ്ഞ ആളുകളുള്ളതുകൊണ്ട് പറയാതിരിക്കാൻ പറ്റില്ല. 'ഞങ്ങളുടെ പദ്ധതിയുടേതോ ഒള്ളല്ലോ നിങ്ങൾക്ക് കവർപേജ് അടിക്കാൻ' എന്ന് ഇവിടെ ഒരാൾ ചർച്ചയ്ക്കിടയിൽ പറഞ്ഞല്ലോ; അന്നേരം വേദനിക്കേണ്ടേ? ഞങ്ങളുടെ പദ്ധതി എടുത്താണല്ലോ കവർ പേജ് അടിച്ചതെന്നാണല്ലോ പറഞ്ഞത്? അതുകൊണ്ടാണ് എനിക്ക് കണ്ണൂർ എയർപോർട്ടിന്റെ കാര്യം പറയേണ്ടി വന്നത്. വിഴിഞ്ഞമെന്നുപറയുന്നത് നമുക്കൊരുമിച്ച് വളരെ നന്നായി മുന്നോട്ട് കൊണ്ടുപോണം. നമുക്ക് അങ്ങോട്ടുമിങ്ങോട്ടും തർക്കങ്ങളൊക്കെ ഉണ്ടാകും. നമുക്കിത് നന്നായി മുന്നോട്ട് കൊണ്ടുപോകണം. അത് വളരെ പ്രധാനപ്പെട്ടൊരു കാര്യമാണ്. വിഴിഞ്ഞം കേന്ദ്രീകരിച്ച് ധാരാളം വികസന കാര്യങ്ങൾ വരും. അതാണ് ഞാൻ ആദ്യം പറഞ്ഞത്, ലോകത്തിന്റെ പലയിടങ്ങളിലേക്കും പോയ നമ്മുടെ ചെറുപ്പക്കാരുടെപ്പോലെ ലോകത്തിലെ പല മേഖലകളിലും ജോലി

ചെയ്യുന്ന നമ്മുടെ പല പ്രമുഖരുമുൾപ്പെടെ അവർക്കെല്ലാം വന്ന് നമ്മുടെ മനോഹരമായ കേരളത്തിൽ പ്രകൃതിയും കാലാവസ്ഥയും എല്ലാം നല്ലതാണ്. നമ്മുടെ കേരളത്തിന്റെ ഒരു പ്രത്യേകത അതുപയോഗിച്ച് എല്ലാവരെയുംകൊണ്ടുവന്ന് നമുക്ക് ഈ നാടിനെ കൂടുതൽ ശക്തിപ്പെടുത്തണം. അതിനുവേണ്ടി കൂടുതൽ കാര്യങ്ങൾ ചെയ്യാൻ ഈ ഗവൺമെന്റ് ചെയ്യുന്നുവെന്ന് മാത്രമല്ല ബജറ്റിൽ വകയിരുത്തിയിരിക്കുന്ന തുകയും അത് കൂടുതൽ മെച്ചപ്പെടുത്താനാണ്. അതിന്റെ ഭാഗമായി ബയോ എഥനോളിന്റെയും ഗ്രീൻ ഹൈഡ്രജന്റെയും കാര്യം പറഞ്ഞു. പുതിയ ധാരാളം വ്യവസായങ്ങൾ ഇതിൽ പറഞ്ഞിട്ടുണ്ട്. ഇവിടെ ബഹുമാനപ്പെട്ട ശ്രീ. മോൻസ് ജോസഫ് പറഞ്ഞപ്പോൾ പറഞ്ഞു, എ.ഐ.-യെപ്പറ്റി വല്ല ധാരണയും നമുക്കുവേണം. എ.ഐ.-യുടെ ആദ്യ ധാരണ കഴിഞ്ഞ് ലോകത്തിലെ ഏറ്റവും പ്രധാനപ്പെട്ട കാര്യമാണ് GPU Cluster. കാരണം അതിപ്പോൾ ഏറ്റവും കൂടുതൽ ചർച്ച വന്നതാണല്ലോ? ഓപ്പൺ എ.ഐ.-യുടെ കാര്യം Chinese AI ആപ്പായ DeepSeek പോലെയുള്ള ഇപ്പോഴത്തെ പുതിയൊരു മേഖലയിൽ.... വളരെ കൂടിയ കപ്പാസിറ്റിയുള്ള പ്രോസസേഴ്സ് , ഗ്രാഫിക് പ്രോസസിംഗ് യൂണിറ്റ് ഇവ കളക്ടിവ് ആയി കൊണ്ടുവന്ന്

അതിന്റെ ചുറ്റുപാടിൽ വലിയൊരു എക്കോ സിസ്റ്റം ഏറ്റവും ലേറ്റസ്സായി ഡെവലപ് ചെയ്യാനും... കഴിഞ്ഞ രണ്ടുമൂന്നാഴ്ചകൾ ലോകത്തിൽ ഏറ്റവും കൂടുതൽ ചർച്ച ചെയ്യപ്പെട്ട് വന്ന കാര്യം ഉൾപ്പെടെ നമ്മളുടെ പദ്ധതിയിൽ പറഞ്ഞിരിക്കുകയാണ്. ഇത് കൊണ്ടുവരാനും അവിടെയൊക്കെ വർക്ക് ചെയ്യാനും നമ്മുടെ ചെറുപ്പക്കാരുണ്ട്. നമ്മൾ ഇതൊന്നും ആദ്യമായി കേൾക്കുകയല്ല. നമുക്കിതിലൊക്കെ വർക്ക് ചെയ്യിക്കാൻ കേരളീയരായ ആളുകളുണ്ട്. GPU Cluster-ന്റെ കാര്യത്തിൽ GCCs (Global Capability Centers) കാര്യത്തിൽ ഞാൻ അത് അവസാനം പറയാം. ഞങ്ങൾക്ക് അതിനകത്തെല്ലാം കൃത്യമായ കാഴ്ചപ്പാടുണ്ട്. ലോകത്താകെ ഇത്തരം സംവിധാനങ്ങൾ വന്നാൽ ആളെ പിരിച്ചുവിടുക എന്നുള്ളതല്ല കേരളത്തിലും വേണ്ടത്. ഇപ്പോൾ ഈ നാട്ടിൽ ജോലി ചെയ്യുന്ന ആളുകൾക്ക് ഇവിടെ ജീവിക്കാൻ കഴിയണമെങ്കിൽ പുതിയ ടെക്നോളജി ആവശ്യമാണ്. എന്തുകൊണ്ടാണ് ഈ രാജ്യങ്ങളിൽ നിന്നെല്ലാം ആളുകളെ പറഞ്ഞു വിടുന്നത്; പട്ടാളത്തിൽപ്പോലും ആളുകളെ എടുക്കാത്തതെന്താണ്? പാട്ടാളക്കാരന് ഇപ്പോൾ എവിടെയും പോകേണ്ടതില്ലല്ലോ? ഇവിടെ നിന്നും മിസൈൽ അയക്കാം. അപ്പോൾ പട്ടാളക്കാരെ വേണ്ട, ലോകത്തൊരാളെയും

വേണ്ട എന്നുപറയുന്ന മുതലാളിത്ത രാജ്യങ്ങളുടെ നയമല്ല ഇടതുപക്ഷത്തിന്, ആ വ്യത്യാസമേയുള്ളൂ. ആളുകൾക്ക് ജീവിക്കാനും കൂടിയാണ് ടെക്നോളജി. ഇന്ത്യയിലെ സംസ്ഥാനങ്ങളിൽ കേരളത്തിലല്ലാതെ മറ്റ് എവിടെയാണ് പി.എസ്.സി.-യിൽ നിന്നും ആളെ എടുക്കുന്നത്. പബ്ലിക് സർവീസ് കമ്മീഷൻ വഴി ആളെ എടുക്കുന്നത് കേരളം മാത്രമാണ്. എന്താണ് കാര്യം? 'എല്ലാത്തിനും എ.ഐ. വന്നുകഴിഞ്ഞാൽ ഒന്നും വേണ്ട' . ഞങ്ങൾക്ക് ആ ചിന്താഗതിയില്ല. ശ്രീ. എം. വി. ഗോവിന്ദൻ മാസ്റ്ററുടെ കാര്യം പറഞ്ഞതുകൊണ്ട് ഞാൻ പറയുകയാണ്. ഞങ്ങൾക്ക് ഈ കാര്യത്തെ സംബന്ധിച്ച് ഇടതുപക്ഷത്തിന് ഒരു കാഴ്ചപ്പാടുണ്ട്. മനുഷ്യന്റെ മുഖമുള്ളതാകണം വികസനം. യു. എസ്. പ്രസിഡന്റ് Donald John Trump-ന്റെ നയമാണ് നല്ലതെന്ന് പറയുന്നതല്ല. മനുഷ്യന്റെ മുഖമുള്ളതാകണം നയം. അതുകൊണ്ട് ലേറ്റസ്റ്റ് ടെക്നോളജി വരണമെന്നത് ആവശ്യമാണ്, ആ ലേറ്റസ്റ്റ് ടെക്നോളജി എല്ലാ മേഖലയിലും നടപ്പാക്കുന്ന സർക്കാരാണ് ഇവിടെയുള്ളത്. ഏറ്റവും പഴയ വകുപ്പാണ് റവന്യൂ. റവന്യൂ ട്രൂരേഖ ഡിജിറ്റലൈസ് ചെയ്തതിൽ കേരളം ഇന്ത്യയിൽ ഒന്നാം സ്ഥാനത്താണ്, എ.ഐ. മാത്രമല്ല, ഡിജിറ്റലൈസേഷന്റെ കാര്യത്തിൽ, പുതിയ കാര്യങ്ങൾ ചെയ്യുന്ന

കാര്യത്തിൽ... കഴിഞ്ഞ ദിവസം ഇവിടെ ഓഡീഷനിൽ നിന്നുള്ള ഡെലിഗേഷൻ വന്നപ്പോൾ ഞാനുമുണ്ടായിരുന്നു. എന്റെ സുഹൃത്തുക്കളിലൊരാൾ അവിടെത്തെ പി.എ.സി. ചെയർമാൻ, അവിടെത്തെ പഴയ ഫിനാൻസ് മിനിസ്റ്ററാണ്. അവർ ഇവിടെത്തെ സംവിധാനവും മറ്റു പ്രവർത്തനങ്ങളും കണ്ട് വളരെ impressed ആയിട്ടാണ് മടങ്ങിയത്. നമ്മൾ ഇക്കാര്യത്തിനകത്തൊക്കെ സാങ്കേതികമായ വികസനങ്ങൾ നടപ്പാക്കി പോകുന്നുവെന്നേയുള്ളൂ. അത്തരം സന്ദർഭങ്ങളിൽ ആവശ്യമില്ലാതെ കുറ്റപ്പെടുത്തിക്കൊണ്ടിരിക്കുമ്പോൾ കാര്യങ്ങൾ പറയാതിരിക്കാൻ കഴിയില്ല. ഇതിന്റെ ഭാഗമായി നമ്മൾ എത്രയെത്ര കാര്യങ്ങളാണ് ചെയ്തത്. ഈ ബജറ്റിൽ തന്നെ പറഞ്ഞേക്കുന്ന കാര്യങ്ങളിൽ വെസ്റ്റ് കോസ്റ്റ് കനാലിന്റെ സൈഡിലുള്ള ഡെവലപ്മെന്റ്. കേരളത്തിന്റെ വെസ്റ്റ് കോസ്റ്റ് കനാലിന്റെ സൈഡിൽ പ്രധാനപ്പെട്ട കുറെ സ്ഥലങ്ങൾ എടുക്കും. തിരുവനന്തപുരം മുതൽ കൊല്ലം വരെയുള്ള കാര്യം പറഞ്ഞു. കോഴിക്കോട് മുതൽ അങ്ങോട്ടുള്ള സ്ഥലമെടുത്ത് അവിടെ ഡെവലപ്മെന്റിന്റെ കാര്യം പറഞ്ഞു. പുതിയ ചില സിറ്റികൾ അവിടെ വരികയാണ്. ഗ്ലോബൽ കേപ്പബിലിറ്റി സെന്റേഴ്സ് ഇതുപോലെ തന്നെയാണ്. ഗ്ലോബൽ കേപ്പബിലിറ്റി സെന്റർ വരുമ്പോൾ

പഴയ ബാങ്ക് ഓഫീസിൽ നിന്ന് ഒരു വ്യത്യസ്തമുണ്ട്. പണ്ടൊക്കെ മെഡിക്കൽ ട്രാൻസ്ക്രിപ്ഷൻ ഉൾപ്പെടെ കൂടുതലും സർവീസ് ആൻഡ് ക്ലിനിക്കൽ വർക്ക്സ് ആണ് ചെയ്തുകൊണ്ടിരുന്നത്. ഇപ്പോൾ അങ്ങനെയല്ല. തിരുവനന്തപുരത്ത് നിസ്സാന്റെ ഒരു കമ്പനിയുണ്ട്. അതുപോലെ ഐ.ബി.എം. എറണാകുളത്തുണ്ട്. അവിടെയെല്ലാം പ്രത്യേകത നേരത്തെ ബാങ്ക് ഓഫീസിൽ നിന്ന് 25000-30000 പോലെ ചെറിയ ശമ്പളം ലഭിച്ച് ജോലി ചെയ്തവരാണെങ്കിൽ ഇപ്പോൾ നിസ്സാന്റെ ഓട്ടോമോട്ടീവ് ടെക്നോളജിയുടെ ലേറ്റസ്റ്റ് റിസർച്ച് കൂടെ വരുന്നത് ഇവിടെയാണ്. ഇങ്ങനെ ഓരോ സ്ഥാപനങ്ങൾ വരും. അതുകൊണ്ടാണ് ഈ ഗ്ലോബൽ കാപ്പബിലിറ്റി സെന്റർ. ഗ്ലോബൽ കാപ്പബിലിറ്റി സെന്റർ വന്നാൽ ഹൈ നെറ്റ്വർക്ക് ആയിട്ടുള്ള വ്യവസായങ്ങൾ വരും. കൂടുതൽ അങ്ങനെയുള്ള ആളുകൾ വന്ന് ജോലി ചെയ്യും. അങ്ങനെയുള്ള ഗ്ലോബൽ കാപ്പബിലിറ്റി സെന്ററുകൾ ഇവിടെക്ക് വരാൻ വേണ്ടിയുള്ള പ്രത്യേക പദ്ധതികൾ നമ്മളിപ്പോൾ ആലോചിക്കുന്നുണ്ട്. ഐ.ടി. പാർക്കുകളുടെ കാര്യത്തിനകത്ത് ഉൾപ്പെടെ... ഒരു കാര്യം പറഞ്ഞു. നമ്മൾ കിഫ്ബിയുടെ ഉൾപ്പെടെ വരുമാന ദായകമായ പദ്ധതിയെപ്പറ്റി പറഞ്ഞു. ഇപ്പോൾ നമ്മൾ രണ്ട് മോഡൽ പറഞ്ഞത്

വിജയിക്കുകയാണെങ്കിൽ നിങ്ങളുടെ ഓരോ മണ്ഡലത്തിലും മാറ്റിവയ്ക്കില്ല. റവന്യൂ ഉണ്ടാകുന്നതാണ്. കാരണം മാർക്കാറ്റോ, തിയേറ്ററോ, കോമേഴ്സ്യൽ കോംപ്ലക്സുകൾ ആകാം. നൂറ് സ്ഥലത്ത് ഇത് റോൾ ഔട്ട് ചെയ്യും. അതിപ്പോൾ ഏത് സ്ഥലവുമായിക്കോട്ടെ, അങ്കമാലിയോ, പരവൂരോ, കോട്ടയമോ, കൊല്ലമോ ഏത് മണ്ഡലമെന്നുള്ളത് പ്രശ്നമല്ല അത്തരം നൂറ് സെന്ററുകൾ വരും. അങ്ങനെയുള്ള സെന്ററുകൾ കൊണ്ടുവരുന്ന കാര്യം ഇവിടെ പറഞ്ഞിട്ടുണ്ട്. ബയോഎഥനോളിന്റെ കാര്യം വളരെ സീരിയസ് ആയി പറഞ്ഞതാണ്. ഇപ്പോൾ എഥനോൾ എന്നുപറഞ്ഞാൽ ഉടൻതന്നെ അതിനെതിരായി പറയുന്ന ആളുകളുണ്ട്. ഫ്യൂവലിന്റെ കാര്യത്തിനകത്ത് 25-30 ശതമാനം എഥനോൾ ചേർക്കണമെന്ന നിയമം ഇന്ത്യാ ഗവൺമെന്റ് എടുത്തു. വിലകുറഞ്ഞ എഥനോൾ എന്നുപറഞ്ഞാൽ 80 രൂപയിൽ കൂടുതലായാൽ മുതലാകില്ല. വിലകുറഞ്ഞ കൊമേഴ്സ്യലി കുറച്ചുകൂടി പറുന്ന എഥനോൾ വന്നാൽ..... ഇന്ന് കേരളത്തിലാകെ ഫുൾ ടാപ്പിങ്ങ് ഉണ്ടെങ്കിൽ റബ്ബറിൽ നിന്ന് കിട്ടുന്ന വരുമാനം 12000-14000 കോടിയാണ്. അതിന്റെ പകുതിയിലധികം എഥനോളുണ്ടാക്കാൻ നമുക്ക് പറ്റും. ഒറ്റകാര്യമേയുള്ളൂ, ഇതിന്റെ ചെലവ് നമുക്ക് കൊമേഴ്സ്യലി ഫീസിബിളായിരിക്കണം. 60-70

രൂപയ്ക്കുതേക്ക് എത്തിക്കാൻ പറണം. 60 രൂപയ്ക്ക് അടുത്തെങ്കിലും
എത്തിക്കാൻ കഴിയണം. അതിനകത്തുള്ള കാര്യം ഇതിനകത്ത്
പറഞ്ഞിട്ടുണ്ട്. അതിന്റെ റിസർച്ചും ഫണ്ടും വച്ചിട്ടുണ്ട്.

(തുടരും...)

P-12-2-2024
UV-VS(3)
3.30-3.40
SM

(ശ്രീ. കെ. എൻ. ബാലഗോപാൽ..... തുടർച്ച)

ഐ.ടി.-യുമായി ബന്ധപ്പെട്ട് ഏജൻ്റ് ഹാക്കത്തോൺ, ഹ്രീഡം സ്ക്വയർ തുടങ്ങിയ കാര്യങ്ങളാണ് പ്രധാനമായും പറയേണ്ടത്. ഇതുമാത്രമല്ല ചെറിയ പട്ടണങ്ങൾ, ഞാൻ നേരത്തെ സൂചിപ്പിച്ച അരീക്കോടിലെ ചെറുപ്പക്കാർക്ക് പാർക്ക് നിർമ്മിക്കണമെന്ന ആഗ്രഹം മുന്നോട്ടുവെച്ചിട്ടുണ്ട്. അവർക്ക് സ്വന്തമായി സ്ഥലമുണ്ടെങ്കിലും പാർക്ക് നിർമ്മിക്കുന്നതിന് എങ്ങനെ പണം ലഭിക്കുമെന്നാണ് അവർ ചോദിക്കുന്നത്. അവരുമായുള്ള ചർച്ചയുടെ അടിസ്ഥാനത്തിലാണ് അഞ്ച് ശതമാനം പലിശയ്ക്ക്.....

ശ്രീ. പി. കെ. ബഷീർ: സർ, (.....മൈക്ക് ഓഫ്.....)

ശ്രീ. കെ. എൻ. ബാലഗോപാൽ: സർ, ശ്രീ. പി. കെ. ബഷീറിൻ്റെ നാട്ടിൽ ആരെങ്കിലുമുണ്ടെങ്കിൽ നമുക്ക് അഞ്ച് ശതമാനം പലിശയ്ക്ക് നൽകാം. ഇക്കാര്യത്തിൽ ഞങ്ങളാൽ എതിർത്തിട്ടില്ല.

ഈ ബജറ്റിൽ പറഞ്ഞിട്ടുള്ള മറ്റൊരു കാര്യം, മുനിസിപ്പൽ ബോണ്ടുകളെപ്പറ്റിയാണ്. നഗരവികസനത്തിനായി രൂപീകരിച്ച അർബൻ കമ്മീഷനെ സംബന്ധിച്ച് പറയുന്നതോടൊപ്പം മുനിസിപ്പൽ

ബോണ്ടുകളെക്കുറിച്ചും പറഞ്ഞു. ഇപ്പോൾ സംസ്ഥാന പ്ലാനിന്റെ ഏകദേശം മൂന്നിലൊന്ന് തുക നൽകുന്ന നമ്മുടെ മുനിസിപ്പാലിറ്റികൾക്ക്/തദ്ദേശസ്വയംഭരണ സ്ഥാപനങ്ങൾക്ക് കുറച്ചുകൂടി മൂല്യവർധനവ് വരുന്ന തരത്തിൽ ചില പദ്ധതികൾ നടപ്പാക്കാൻ സാധിക്കും. തിരുവനന്തപുരം, കൊച്ചി, കോഴിക്കോട് എന്നീ കോർപ്പറേഷനുകളോ അല്ലെങ്കിൽ മറ്റ് കോർപ്പറേഷനോ മുനിസിപ്പാലിറ്റികളോ വിചാരിച്ചാൽ അവരുടെ എക്കണോമിക് ഫീസിബിലിറ്റി വച്ച് കുറച്ച് ബോണ്ട് ഇഷ്യൂ ചെയ്യാൻ കഴിയും. അവർക്ക് റിട്ടേൺ കിട്ടണമെന്നേയുള്ളൂ. അങ്ങനെ ബോണ്ട് ഇഷ്യൂ ചെയ്ത് അവർക്ക് കൂടുതൽ വർക്ക് ചെയ്യാൻ പറ്റുന്ന തരത്തിലേക്കുള്ള കാര്യങ്ങൾ ചെയ്യേണ്ടതുണ്ട്.

ശ്രീ. എൻ. ഷംസുദ്ദീൻ: സർ, അങ്ങ് വഴങ്ങുമോ?

ശ്രീ. കെ. എൻ. ബാലഗോപാൽ: സർ, ഇപ്പോൾ വഴങ്ങാൻ കഴിയില്ല.

ഞാൻ മറുപടി പറഞ്ഞതിനുശേഷം അവസാനം സമയം നൽകാം. ബഹുമാനപ്പെട്ട സ്പീക്കർ ഇന്നലെ ഇക്കാര്യം പറഞ്ഞതാണ്.

മി. സ്പീക്കർ: ഇന്നലെ വെറുതെ ഒരു പാസീവ് സ്റ്റേറ്റ്‌മെന്റ് നടത്തിയതാണ്. അപ്പോഴേക്കും മാധ്യങ്ങൾ എന്തൊക്കെയാണ്

വ്യാഖ്യാനിച്ചത്; ഇപ്പോഴത്തെ സ്പീക്കറിന് മുൻസ്പീക്കറോട് എന്തോ ബുദ്ധിമുട്ടുണ്ടെന്നും അദ്ദേഹത്തെ ശാസിച്ചുവെന്ന രീതിയിലും കാര്യങ്ങൾ പ്രചരിപ്പിച്ചിരിക്കുകയാണ്. ഇവിടെ ഒന്നും നടന്നിട്ടില്ല. യെസ്, അങ്ങ് പറയൂ.

ശ്രീ. കെ. എൻ. ബാലഗോപാൽ: സർ, ഈൽഡ് ചെയ്യണമെങ്കിൽ

ഞാൻ അവസാനം ചെയ്യാം. ബഹുമാനപ്പെട്ട അംഗം ശ്രീ. എൻ. ഷംസുദ്ദീൻ കാര്യങ്ങൾ എഴുതിവെച്ചാൽ മതി. അങ്ങ് ഒന്നും മറക്കുന്ന ആളല്ലെന്ന് ഞങ്ങൾക്ക് എല്ലാവർക്കുമറിയാം. മുനിസിപ്പൽ ബോണ്ടുകളുടെ കാര്യത്തിൽ അങ്ങനെയൊരു കാര്യം വരുന്നുണ്ട്. ഇപ്പോൾ പുതിയ മോഡൽ നമുക്ക് നല്ലതുപോലെ നടപ്പാക്കാൻ കഴിയുമെന്നാണ് തോന്നുന്നത്. 'സഹകരണ ഭവന' പദ്ധതി വളരെ പ്രധാനപ്പെട്ട പദ്ധതിയാണ്. അതിൽ എല്ലാവരുടെയും പിന്തുണയുണ്ടാകണമെന്ന് അഭ്യർഥിക്കുകയാണ്. സഹകരണം, ഭവനനിർമ്മാണം, തദ്ദേശസ്വയംഭരണം എന്നീ വകുപ്പുകൾ ചേർന്നാണ് ടി പദ്ധതി നടപ്പാക്കുന്നത്. ഏകദേശം മൂപ്പത് ലക്ഷത്തോളം രൂപ ചെലവാക്കി തിരുവനന്തപുരം, എറണാകുളം സിറ്റിയുടെ ചുറ്റുപാട് എവിടെയെങ്കിലും വീട് വാങ്ങുന്ന കാര്യം നമുക്ക് ചിന്തിക്കാൻപോലും കഴിയില്ല. ലൈഫ് പദ്ധതി കഴിഞ്ഞാൽ, ഇപ്പോൾ വളരെ കോസ്റ്റിലിയായതിനാൽ റിയൽ എസ്റ്റേറ്റൊന്നും

ഒറ്റയ്ക്കുപോയി വാങ്ങാൻ കഴിയില്ല. മുനിസിപ്പാലിറ്റിയിൽനിന്ന് അല്പമാറി 10 ഏക്കർ ഭൂമി ഒരു സഹകരണ സംഘമോ അല്ലെങ്കിൽ പത്തുപേർ ഒരു സൊസൈറ്റിയുമായി ചേർന്നോ സ്ഥലം വാങ്ങിയശേഷം അവിടെ ഡെവലപ് ചെയ്ത് നമുക്ക് ധാരാളം വീടുകൾ നിർമ്മിക്കാൻ സാധിക്കും. നാട്ടിൻപുറത്ത് വീടുകളുണ്ടാകുമെങ്കിലും 70 ശതമാനത്തോളമുള്ള ആളുകൾ ഇപ്പോൾതന്നെ വലിയ താമസമില്ലാതെ സിറ്റിയിലേക്ക് വരും. വലിയ തോതിലുള്ള അർബനൈസേഷൻ നടക്കുകയാണ്. അതിന് ഗവൺമെന്റ് ഒരു പദ്ധതിയിലൂടെ സഹായം കൊടുക്കുന്ന തരത്തിലാണ് അനൗൺസ് ചെയ്തിരിക്കുന്നത്. ടി പദ്ധതി ഏറ്റെടുക്കുന്ന തദ്ദേശസ്വയംഭരണ സ്ഥാപനങ്ങൾക്ക് സീഡ് മണിയായി ഫസ്റ്റ് കം ഫസ്റ്റ് ബേസിസിൽ 100 കോടി രൂപ പ്രത്യേകം മാറ്റിവെച്ചിട്ടുണ്ട്. ടി പദ്ധതി ഇന്ത്യയിലെ പ്രമുഖ നഗരങ്ങളിൽ വിജയകരമായി നടപ്പാക്കിയിട്ടുള്ളതാണ്. അത് നല്ല തോതിൽ മുന്നോട്ടുകൊണ്ടുപോകാൻ കഴിയുമെന്നാണ് വിചാരിക്കുന്നത്. ഫിൻടെക്കുകളുടെ കാര്യത്തിൽ ധാരാളം പുതിയ പദ്ധതികൾ ബജറ്റിൽ പറഞ്ഞിട്ടുണ്ട്. കെ-ഹോംസ് പദ്ധതിയുടെ കാര്യം നേരത്തെ ഇവിടെ വിശദീകരിച്ചു. ഇന്ന് രാവിലെ പൊതുമരാമത്ത്-വിനോദസഞ്ചാരം

വകുപ്പുമന്ത്രിയും ഇക്കാര്യം പറഞ്ഞിരുന്നു. മൂന്നാർപോലുള്ള
 സ്ഥലങ്ങളിലുൾപ്പെടെ വേണ്ടത്ര റൂമുകൾ ഇല്ലാത്ത അവസ്ഥയാണ്. എന്നാൽ
 അവിടെ വീടുകളുള്ള ആളുകൾ വീട് പൂട്ടിയിട്ട് ജോലിക്ക് പോകുകയോ മറ്റ്
 സ്ഥലങ്ങളിലേക്ക് പോകുകയോ ചെയ്യാറുണ്ട്. അങ്ങനെയുള്ള വീടുകൾ വളരെ
 ഉത്തരവാദിത്വത്തോടെ പരിപാലിക്കാനും അത് വാടകയ്ക്ക് കൊടുക്കാൻ
 സാധിക്കുകയും ചെയ്യും. വീട്ടുമസ്ഥർ തിരിച്ച് അവധിക്ക് വീട്ടിലെത്തുമ്പോൾ
 ഒരു മാസം താമസിക്കണമെങ്കിൽ അതിനുള്ള സൗകര്യങ്ങൾ കൃത്യമായി
 നോക്കാൻ കഴിയുന്ന സംവിധാനമാണ് കെ- ഹോംസ് പദ്ധതി. ടി പദ്ധതി
 കൃത്യമായി നടത്താൻ കഴിയുന്ന പദ്ധതിയാണ്. ഇതിന്റെ സാധ്യതകൾ
 ടൂറിസം വകുപ്പ് നല്ലരീതിയിൽ ആലോചിക്കുന്നുണ്ട്. പല
 നിയോജകമണ്ഡലങ്ങളിലും ജിയോഡ്യൂബ് സ്ഥാപിക്കുന്നതിന്
 ആവശ്യപ്പെട്ടിട്ടുണ്ട്. കോഴിക്കോട്, വടകര, കൊല്ലം, അരൂർ, ഇരവിപുരം,
 തുടങ്ങിയ പല നിയോജകമണ്ഡലങ്ങളിൽനിന്നും കടൽക്ഷോഭത്തിന്റെ
 പ്രശ്നങ്ങൾ പറഞ്ഞിട്ടുണ്ട്. അതിന് പരിഹാരമായി ജിയോഡ്യൂബ് സംവിധാനം
 വളരെ വിജയകരമായി പ്രവർത്തിക്കുന്നുണ്ട്. കടലിന്റെ കരയിൽ വലിയ
 പാറക്കെട്ടുകൾ കെട്ടാതെ കടലിനുള്ളിൽ ജിയോഡ്യൂബ് സ്ഥാപിച്ച് കടലിനെ

കുറച്ചുകൂടി സംരക്ഷിക്കാനുള്ള പദ്ധതിയാണ് കൊണ്ടുവന്നിട്ടുള്ളത്. ആ പദ്ധതിക്ക് 100 കോടി രൂപ ബജറ്റിൽ വകയിരുത്തിയ കാര്യങ്ങളാണ് ഇവിടെ പറഞ്ഞത്. ഓരോരുത്തരും ഉന്നയിച്ചതിനുള്ള മറുപടി ഞാൻ എടുത്ത് പറയുന്നില്ല. ഇത്തരത്തിൽ ഉപയോഗിക്കാൻ കഴിയുന്ന പദ്ധതി ആദ്യമായി കേരളത്തിൽ വിപുലമായി നടത്താൻ തീരുമാനിച്ചിട്ടുണ്ട്. വനം വകുപ്പിനുവേണ്ടിയും വലിയൊരു തുക ബജറ്റിൽ വകയിരുത്തിയിട്ടുണ്ട്. സംസ്ഥാനത്തെ ചെലവ് ചുരുക്കലുമായി ബന്ധപ്പെട്ടുള്ള നിരവധി അഭിപ്രായങ്ങൾ സാധാരണ വരാറുണ്ട്. ഇപ്രാവശ്യം ആരെങ്കിലും ഇക്കാര്യം ചർച്ച ചെയ്യുമെന്നാണ് ഞാൻ വിചാരിച്ചത്. രണ്ടുമൂന്ന് മോഡലുകളാണ് ചെലവ് ചുരുക്കലിന്റെ ഭാഗമായി വന്നത്. ബഹുമാനപ്പെട്ട മുഖ്യമന്ത്രി, ബഹുമാനപ്പെട്ട സ്പീക്കർ, ബഹുമാനപ്പെട്ട പ്രതിപക്ഷനേതാവ്, പൊതുമരാമത്ത് വകുപ്പുമന്ത്രി എന്നിവർ ചേർന്ന യോഗത്തിൽ അന്ന് നമ്മൾ ശക്തമായ നിലപാടാണ് എടുത്തത്. നിയമസഭയിൽ ഏകദേശം 90 കോടി രൂപയിലധികം നിർമ്മാണ ചെലവ് വരുന്ന ബിൽഡിങ്ങിന്റെ തുക കുറയ്ക്കാനായി ഇ.പി.സി. മോഡൽ ടെൻഡർ വരികയും അത് 60-65 കോടി രൂപയോളം വന്നു. ഒറ്റ ബിൽഡിങ്ങിൽ നമുക്ക് വന്ന വ്യത്യാസമാണ് 20

കോടി രൂപയിലധികം എന്നാണ് മനസ്സിലാക്കേണ്ടത്. കൊല്ലത്തെ കോടതിയിൽ ഞാൻ എടുത്തുപറഞ്ഞു, അവിടെ ഒറ്റ ബിൽഡിങ്ങിൽ വന്നത് അറുപത് കോടിയിലധികം രൂപയാണ്. എല്ലാ ചെലവും അധികമാണെന്നാണ് നമ്മൾ പറയുന്നത്. വണ്ടിയിൽ പോകുന്നു, ടിക്കറ്റ് എടുക്കുന്നു, ഭക്ഷണം കഴിക്കുന്നു എന്നൊക്കെ പറയുന്നതിനെക്കാളും ഒറ്റ ചെലവ് കുറയുമ്പോൾ എന്തുമാത്രം തുകയാണ് വ്യത്യാസം വരുന്നത്. ഇത് ആരുടെയും വ്യക്തിപരമായ പ്രശ്നമല്ല. ഒരു ഡിസൈനിന്റെ കാര്യത്തിൽ സംയുക്തമായി പി.ഡബ്ല്യു.ഡി., എൽ.എസ്.ജി.ഡി. വകുപ്പുകളുമായി ചേർന്ന് യോഗം ചേരുന്നതിന് വകുപ്പുമന്ത്രി മുൻകയ്യെടുക്കാമെന്ന് പറഞ്ഞിട്ടുണ്ട്. ചെലവ് കുറയ്ക്കുന്നതുമായി ബന്ധപ്പെട്ട് ഇങ്ങനെയുള്ള ചില കാര്യങ്ങൾ എടുത്ത് പറഞ്ഞിട്ടുണ്ട്. ഇങ്ങനെ ഓരോ കാര്യങ്ങളെയും സംബന്ധിച്ചുള്ള കാര്യങ്ങൾ പ്രത്യേകമായി എടുത്തുതന്നെയാണ് മുന്നോട്ടുപോയിട്ടുള്ളത്. ഫിനാൻഷ്യൽ ലിറ്ററസിയെ സംബന്ധിച്ച് ഒരു കാര്യം പറഞ്ഞതും വളരെ പ്രധാനപ്പെട്ടതാണ്. നമ്മുടെ നാട്ടിലെ ആളുകൾ പണം നിക്ഷേപിച്ച് കളയുമെന്ന് വിശ്വസിക്കാനേ കഴിയുന്നില്ല. അറിവുള്ളവരും വലിയ ഉദ്യോഗത്തിലും ജോലി ചെയ്തിരുന്ന ആളുകളാണ് ഇപ്പോൾ ഒരു

ചെറുപ്പക്കാരൻവന്ന് 50 ശതമാനം പ്രീയാണെന്നൊക്കെ പറയുമ്പോൾ അതിൽ വീണുപോകുന്നത്. കഴിഞ്ഞവർഷം ട്രഷറിയിൽ ആകെ പ്രശ്നങ്ങളാണെന്ന് പറഞ്ഞ് പ്രചരിപ്പിച്ച് കുറച്ച് പണമൊക്കെ ആളുകളെകൊണ്ട് പിൻവലിച്ചിരുന്നു. ആ സമയത്ത് ഞാൻ ഒന്നും മിണ്ടിയില്ല. ട്രഷറിയിൽ പ്രശ്നങ്ങളൊന്നും വരില്ലെന്ന് നമുക്കറിയാം. ഇങ്ങനെയുള്ള റിട്ടേർഡ് ഉദ്യോഗസ്ഥന്മാരടക്കം വളരെ വലിയ തുകയാണ് നിക്ഷേപിച്ചിരിക്കുന്നത്, അതെല്ലാം പോയി. ഫിനാൻഷ്യൽ ലിറ്ററസി വലിയ പ്രശ്നം തന്നെയാണ്. നാട്ടിൽ ഫിനാൻഷ്യൽ ലിറ്ററസിയെ സംബന്ധിച്ച് കൃത്യമായ പരിപാടികൾ നടത്താൻ ബജറ്റിൽ ഉൾപ്പെടുത്തിയിട്ടുണ്ട്. എല്ലാ കാര്യങ്ങളും ബജറ്റ് പ്രസംഗത്തിൽ വരില്ല. കാർഷിക മേഖല ഉൾപ്പെടെയുള്ള എല്ലാ മേഖലകളിലും കഴിഞ്ഞവർഷം വകയിരുത്തിയിരുന്ന തുകയേക്കാൾ കൂടുതൽ തുക ഇപ്പോൾ വകയിരുത്തിയിട്ടുണ്ട്. 7 ശതമാനം തുക അധികം വർദ്ധിപ്പിച്ച് പ്ലാൻതന്നെ വർദ്ധിക്കുന്ന തരത്തിലാണ് നമ്മൾ പോകുന്നത്. നമ്മുടെ ധനസ്ഥിതി മെച്ചപ്പെടുകയാണെന്ന് പറയുമ്പോൾ, എന്തുകൊണ്ടാണ് ഇങ്ങനെ പ്രതിപക്ഷം പറയുന്നതെന്ന് എനിക്ക് അറിയില്ല. ഒരാൾ ധനസ്ഥിതി മെച്ചപ്പെടുകയാണെന്ന് പറഞ്ഞപ്പോൾ വളരെ അപമാനിക്കുന്ന

തരത്തിലാണ് ഒന്നരണ്ട് പ്രസംഗങ്ങളിൽ വന്നത്. 'വകയിരുത്തി വകയിരുത്തിയെന്ന് പറയുന്നതിനുപകരം കേരളത്തെ വകവരുത്തി വകവരുത്തി' എന്നാണ് യു.ഡി.എഫ്.-ന്റെ ഒരു യുവ എം.എൽ.എ. പറഞ്ഞത്. അവരൊന്നും കേന്ദ്ര ബജറ്റിനെക്കുറിച്ചോ ഞാൻ നേരത്തെ പറഞ്ഞ കണക്കിനെ സംബന്ധിച്ചോ ഒന്നും പറഞ്ഞില്ല. ഇവിടെ പറഞ്ഞ കാര്യങ്ങളിൽ നിയോജകമണ്ഡലങ്ങളിൽ എന്തെങ്കിലും വ്യത്യാസങ്ങൾ വരുത്തിയിട്ടുണ്ടോ; ഓരോ മണ്ഡലമായി എടുത്ത് പറയുന്നത് ശരിയല്ല. ഇന്നലെ ഇവിടെ ശ്രീ. ജോബ് മൈക്കിൾ എം.എൽ.എ. ഒരു കണക്ക് പറഞ്ഞപ്പോൾ അങ്കമാലിയിലെ അംഗം വളരെയധികം ക്ഷുഭിതനാകുന്നത് ഞാൻ കണ്ടു. കണക്കുകൾ ഓരോ സ്ഥലത്തെയുമുണ്ട്. തിരുവനന്തപുരം ജില്ലയിൽനിന്ന് കാസർഗോഡ് ജില്ലവരെ റോഡ് പണിയുമ്പോൾ മണ്ഡലാടിസ്ഥാനത്തിൽ മാറ്റിയും വിഭജനം കാണിച്ചുമല്ല കൊടുക്കുന്നത്; കേരളത്തിലെ എം.എൽ.എ.-മാരോട് ഞാൻ പറയുന്നു, ഇതുവരെയുള്ള ചരിത്രത്തിൽ ഓരോ മണ്ഡലത്തിലും ഏറ്റവും അധികം നിർമ്മാണത്തിന് കിട്ടിയ ഘട്ടം ഇതാണ്. ഗ്രാമീണ റോഡിന്റെ പേര് CMLRRP2.0 എന്നാണ്. എം.എൽ.എ.-യുടെ പടംവച്ച് ഗ്രാമീണ റോഡ് വന്നുവെന്ന് പറയരുത്. 1000

കോടി രൂപയാണ്. അതിൽ ചില കറക്ഷനണ്ട്. ചില എം.എൽ.എ.-മാരുടെ പ്രൊപ്പോസൽ ലഭിക്കാനണ്ട്. നവകേരള സദസ്സിൽനിന്ന് ഞങ്ങൾക്കെല്ലാം തരുമോയെന്ന് അവർക്ക് ആശങ്കയുണ്ട്. എല്ലാവർക്കും 7 കോടി രൂപവെച്ച് നൽകും. നവകേരള സദസ്സിൽ വരാത്തതല്ല, ഇത് നവകേരള സദസ്സിന്റെ ഭാഗമാണ്.

ശ്രീ. പി. കെ. ബഷീർ: സർ, (.....ബഹളം.....) ഇത് ഔദ്യോഗികമായി പറയരുത്.

ശ്രീ. കെ. എൻ. ബാലഗോപാൽ: സർ, അടിസ്ഥാനരഹിതമായ കാര്യങ്ങൾ അസംബ്ലിയിൽ പറയരുത്. നിങ്ങൾ ഇവിടെ ചർച്ച ചെയ്തതാണ്. പ്രൊപ്പോസൽ നിങ്ങൾ കൊടുത്തിട്ടില്ലെങ്കിൽ കൊടുക്കണം. പ്രൊപ്പോസലുകൾ വാങ്ങിയിട്ടുണ്ട്. അതിനെ സംബന്ധിച്ചുള്ള കാര്യങ്ങൾ ബഹുമാനപ്പെട്ട മുഖ്യമന്ത്രിയുടെ ശ്രദ്ധയിൽപ്പെടുത്തി. നവകേരള സദസ്സുമായി ബന്ധപ്പെട്ട് ധനകാര്യ വകുപ്പിന്റെ പ്രത്യേകമായൊരു അഭിപ്രായം പറയാനാണ്. നവകേരള സദസ്സിൽ പതിനഞ്ചും ഇരുപതും ലക്ഷം രൂപ നൽകാൻ കഴിയില്ല. ഒന്നോ രണ്ടോ പദ്ധതികൾപ്പറ്റം തുക നൽകാൻ പാടില്ല. നവകേരള സദസ്സുമായി ബന്ധപ്പെട്ട് പ്രൊപ്പോസലുകൾ വാങ്ങിയിട്ടുണ്ട്.

ശ്രീ. പി. കെ. ബഷീർ: സർ, പ്രൊപ്പോസലുകൾ നമ്മളോട്

ചോദിച്ചിട്ടില്ല. (.....ബഹളം.....)

മി. സ്റ്റീക്കർ: പ്ലീസ്.....പ്ലീസ്..... (.....ബഹളം.....)യെസ്...

മിസിസ്റ്റർ....

തദ്ദേശസ്വയംഭരണവും എക്സൈസും പാർലമെന്ററികാര്യവും

വകുപ്പുമന്ത്രി (ശ്രീ. എം. ബി. രാജേഷ്): സർ, ബഹുമാന്യരായ പ്രതിപക്ഷ

എം.എൽ.എ.-മാർ പ്രൊപ്പോസലുകൾ നൽകിയിട്ടില്ലെന്ന് പറയുന്നത് കേട്ടു.

നവകേരള സഭസ്സ് ബഹിഷ്കരിച്ചവർക്ക് തുക ലഭിക്കില്ലെന്ന് ധരിച്ചായിരിക്കും

പ്രൊപ്പോസലുകൾ നൽകാത്തത്. നവകേരള സഭസ്സ് ബഹിഷ്കരിച്ചവർക്കും

തുക കൊടുക്കുന്നുവെന്നാണ് ധനകാര്യ വകുപ്പുമന്ത്രി വ്യക്തമാക്കിയത്.

(ശ്രീ. പി. കെ. ബഷീർ)

P. 12.02.2025
LJ/ VS -(3)
03.40-03.50

(ശ്രീ. കെ. എൻ. ബാലഗോപാൽ..... തുടർച്ച)

ശ്രീ. പി. കെ. ബഷീർ: സർ, ബഹുമാനപ്പെട്ട തദ്ദേശസ്വയംഭരണവും എക്സൈസും പാർലമെന്ററികാര്യവും വകുപ്പുമന്ത്രി അത്തരത്തിൽ പറയരുത്. ഇവിടെ സഭയിൽ ബഹിഷ്കരിക്കും, മുമ്പ് നിങ്ങൾ ധനകാര്യ വകുപ്പുമന്ത്രിയെയും അദ്ദേഹത്തിന്റെ ബജറ്റിനെയും ബഹിഷ്കരിച്ചിരുന്നു; ബജറ്റ് അവതരണം തടസ്സപ്പെടുത്തിയിരുന്നു. അന്നൊന്നും ഭരണ-പ്രതിപക്ഷ വേർതിരിവോടെ വിഹിതങ്ങൾ വെട്ടിക്കുറച്ചിട്ടില്ല. ഞങ്ങൾ രാഷ്ട്രീയപരമായി തീരുമാനം കൈക്കൊണ്ടിട്ടുണ്ടെങ്കിൽ അതിന്റെ ഭാഗമായിട്ടാണ്. ഈ സംസ്ഥാനത്ത് ഞങ്ങൾ ഭരണം നടത്തിയ കാലയളവിൽ നിങ്ങൾ എന്തെല്ലാം കാര്യങ്ങൾ ബഹിഷ്കരിച്ചിട്ടുണ്ട്. അന്ന് ഞങ്ങളാലും വെട്ടിക്കുറച്ചില്ല. ഞങ്ങളോട് പ്രൊപ്പോസൽ ചോദിച്ചില്ലെന്നാണ് ഞാൻ പറഞ്ഞത്. (.....ബഹളം.....). നിങ്ങളും ഞങ്ങളും ജനപ്രതിനിധികളാണ്.

മി. സ്പീക്കർ: Point is clear.... യെസ് യെസ്....ധനകാര്യ വകുപ്പുമന്ത്രി.

ശ്രീ. കെ. എൻ. ബാലഗോപാൽ: സർ, നവകേരള സഭസ്സുമായി ബന്ധപ്പെട്ട് ഓരോ മണ്ഡലത്തിനും 7 കോടി രൂപയുടെ വർക്ക് വരും.

(.....ബഹളം.....) ഒരു മണ്ഡലത്തിലെ ആസ്തിവികസന ഫണ്ടുൾപ്പെടെ വരുമ്പോൾ 20 കോടി രൂപയുടെ വർക്കിൽ കുറയില്ലെന്നാണ് ഞാൻ പറഞ്ഞത്. അങ്ങനെയുള്ള വർക്കുകൾ ഇതിനകത്ത് വരുന്നുണ്ട്. ധനസ്ഥിതിയിൽ സംസ്ഥാനം മെച്ചപ്പെട്ടുവെന്ന് പറയുമ്പോൾ അത് തെറ്റാണ്, മോശമാണ്, കള്ളമാണ് എന്നൊന്നും പറയേണ്ട കാര്യമില്ല, ഇത് വകവരുത്തുന്ന തരത്തിലേയ്ക്കാണ് കാര്യങ്ങൾ ചെയ്യുന്നത്. ഇതൊന്നും ചെയ്യുന്നത് ശരിയല്ലെന്ന് പറഞ്ഞതുകൊണ്ടാണ് ഞാൻ അപ്രകാരം പറഞ്ഞത്. എന്തായാലും വാക്കുകൾകൊണ്ടുള്ള പെരുമഴ മാത്രമല്ല; കാര്യങ്ങൾ ചെയ്തിട്ടുതന്നെയാണ് പറയുന്നത്. ഇവിടെ പറഞ്ഞ കണക്കിന്റെ അടിസ്ഥാനത്തിൽ ഓരോ സ്ഥലവും പരിശോധിച്ചാൽ നമ്മുടെ ചെലവ് വർദ്ധിച്ചിട്ടുണ്ടെന്ന് കാണാൻ സാധിക്കും. ലൈഫ് ഭവന പദ്ധതിയെ സംബന്ധിച്ച് നിരന്തരമായി സത്യസന്ധമല്ലാത്ത കാര്യങ്ങൾ ഇതുപോലൊരു വേദിയിൽ പറയാൻ പാടില്ല. കഴിഞ്ഞദിവസം എസ്.സി./എസ്.ടി. മേഖലയിലെയും കാരണ്യ പദ്ധതിയെയും സംബന്ധിച്ച എല്ലാ കാര്യങ്ങളും വളരെ വിശദമായി പറഞ്ഞതാണ്. കാരണ്യ പദ്ധതിക്കും ലൈഫ് ഭവന പദ്ധതിക്കും മറ്റ് ക്ഷേമ പെൻഷനടക്കമുള്ള പദ്ധതികൾക്കും ഏറ്റവും കൂടുതൽ

പണം ചെലവഴിച്ച സർക്കാരാണിത്. ആ തുക കൃത്യമായി എത്തിക്കാനുള്ള ഇടപെടൽ നടന്നിട്ടുണ്ട്. ഉമ്മൻ ചാണ്ടി സർക്കാരിന്റെ കാലത്ത് കെ.എസ്.ആർ.ടി.സി.-ക്ക് 5 വർഷംകൊണ്ട് നൽകിയ തുകയുടെ നാലിരട്ടിയിലധികം തുകയാണ് മൂന്നരവർഷംകൊണ്ട് ഈ സർക്കാർ നൽകിയത്. കെ.എസ്.ആർ.ടി.സി.-യെ വിറ്റുതുലയ്ക്കണമെന്ന് പറഞ്ഞാൽ മുഖ്യമന്ത്രി ഈ കേരളത്തിലുണ്ടായിരുന്നല്ലോ; അങ്ങനെയൊരു കാലമുണ്ടായിരുന്നു. എന്തായാലും അദ്ദേഹം എൽ.ഡി.എഫ്.-ലുള്ള ആളല്ല. അങ്ങനെയൊരു സമീപനമല്ലല്ലോ എൽ.ഡി.എഫ്. സ്വീകരിച്ചത്; വജനാവിൽനിന്ന് പണം അങ്ങോട്ട് നൽകിയിട്ടല്ലേ ഇക്കാര്യങ്ങളൊക്കെ ചെയ്തുകൊണ്ടിരിക്കുന്നത്. കെ.എസ്.ആർ.ടി.സി.-യിൽ ശമ്പളപരിഷ്കരണം ഉൾപ്പെടെ നടത്തി മുന്നോട്ടുപോകുമ്പോൾ, തിരഞ്ഞെടുപ്പ് വരുന്നതിനുമുമ്പായി രാഷ്ട്രീയം കളിക്കുന്നതിന്റെ ഭാഗമായി.....

പ്രതിപക്ഷനേതാവ് (ശ്രീ. വി. ഡി. സതീശൻ): ഇതൊക്കെ രേഖയിൽ

വരുന്നതുകൊണ്ട് ഒരു കാര്യം ചോദിക്കാൻ ആഗ്രഹിക്കുകയാണ്. കേരളത്തിലെ ഒരു മുഖ്യമന്ത്രി കെ.എസ്.ആർ.ടി.സി.-യെ വിറ്റുതുലയ്ക്കണമെന്ന് പറഞ്ഞതായി ബഹുമാനപ്പെട്ട ധനകാര്യ വകുപ്പുമന്ത്രി

പറഞ്ഞല്ലോ; ഏത് മുഖ്യമന്ത്രിയാണ് അങ്ങനെ പറഞ്ഞത്? ഞങ്ങൾക്ക് അതറിയാൻ താല്പര്യമുണ്ട്. കേരളത്തിലെ ഒരു മുഖ്യമന്ത്രി കെ.എസ്.ആർ.ടി.സി. വിറ്റഴിയുന്നതാണ് പറഞ്ഞത് ചൂണ്ടിക്കാട്ടി ബഹുമാനപ്പെട്ട ധനകാര്യ വകുപ്പുമന്ത്രി പറയുന്നത് രേഖയിൽ വരികയാണ്. ഏത് മുഖ്യമന്ത്രിയാണ് കെ.എസ്.ആർ.ടി.സി. വിറ്റഴിയുന്നതാണ് പറഞ്ഞത്; ബഹുമാനപ്പെട്ട ധനകാര്യ വകുപ്പുമന്ത്രി ഈ പറയുന്നത് രേഖയിൽ ഉൾപ്പെടുത്തേണം; ആരാണ് അങ്ങനെ പറഞ്ഞത്; വെറുതെ അങ്ങനെ പറഞ്ഞ് പോകുകയാണോ; അങ്ങനെയല്ലേ; ഒരാൾ അങ്ങനെ പറയുന്നത് ശരിയാണോ; അങ്ങനെയല്ലേ ഇന്ന് എന്തുപറ്റി?

ശ്രീ. പി. സി. വിഷ്ണുനാഥ്: സർ, ഞാൻ കുറച്ചുമുമ്പ് മൈക്കിളാതെ അല്ലെങ്കിൽ ഉച്ചത്തിൽ സംസാരിച്ചതിന് ബഹുമാനപ്പെട്ട ചെയറിനോട് ക്ഷമ ചോദിക്കുകയാണ്. പക്ഷേ, ഞാൻ ബഹുമാനപ്പെട്ട ധനകാര്യ വകുപ്പുമന്ത്രിയോട് ഒരു കാര്യം മാത്രമേ പറയുന്നുള്ളൂ. ഇന്ന് ബഹുമാനപ്പെട്ട ധനകാര്യ വകുപ്പുമന്ത്രി തുടക്കമുതൽ മുൻ മുഖ്യമന്ത്രി ഉമ്മൻ ചാണ്ടിയെയും ആ ഗവൺമെന്റിനെയും അങ്ങേയറ്റം ഇഷ്ടിയും വാസ്തവവിരുദ്ധമായ കാര്യങ്ങളും പതിവിലും വ്യത്യസ്തമായിട്ടാണ് പറഞ്ഞുപോകുന്നത്. അത് അതിൽനിന്നും

പിന്മാറണം. അങ്ങയുടെ ശൈലിയിൽനിന്നും വ്യത്യസ്തമായി അധികേഷപങ്ങൾ വരികയും വാസ്തവവിരുദ്ധമായ കാര്യങ്ങൾ പറയുകയും ചെയ്യുന്നതിൽ ഒന്നാണ് ഇപ്പോൾ പറഞ്ഞത്. അങ്ങേയ്ക്ക് ഇന്ന് എന്തുപറ്റി?

ശ്രീ. കെ. എൻ. ബാലഗോപാൽ: സർ, പ്രകോപനങ്ങൾ ഉണ്ടാക്കുന്ന തരത്തിലുള്ള വസ്തുതകൾ ഞാൻ പറയുന്നില്ല. ഗതാഗത വകുപ്പുമന്ത്രി ശ്രീ. കെ. ബി. ഗണേഷ് കുമാർ ഇവിടെയുണ്ടല്ലോ; കെ.എസ്.ആർ.ടി.സി.-യിൽ പണിമുടക്ക് നടത്തിയപ്പോൾ വാഹനങ്ങളുടെ എണ്ബിനം മറ്റും കേടാക്കി വയറെല്ലാം നശിപ്പിച്ച് പിന്നീട് ആ വാഹനങ്ങൾ ഓടിക്കാൻ കഴിയാത്ത തരത്തിൽ നശിപ്പിച്ചു. കെ.എസ്.ആർ.ടി.സി.-യോട് ഇങ്ങനെ ചെയ്യാമോ; അങ്ങനെ ചെയ്യാൻ പാടില്ലല്ലോ?

ശ്രീ. എം. വിൻസെന്റ്: സർ.....

മി. സ്പീക്കർ: No....No.... ബഹുമാനപ്പെട്ട ധനകാര്യ വകുപ്പുമന്ത്രി വഴങ്ങിയില്ല.... മിനിസ്റ്റർ അങ്ങ് സംസാരിച്ചൊളും... (.....ബഹളം.....).....

ശ്രീ. എം. വിൻസെന്റ്.

ശ്രീ. എം. വിൻസെന്റ്: സർ, കെ.എസ്.ആർ.ടി.സി.-യിലെ ജീവനക്കാർക്ക് 104 മാസമായി കൃത്യമായി ശമ്പളം കൊടുക്കാത്തതിന്റെ

പേരിൽ അവസാനം ഒരു സമരം നടത്തി. ആ സമരത്തിൽ കെ.എസ്.ആർ.ടി.സി.-യുടെ നൂറോളം യൂണിറ്റുകളിൽ ഒരു യൂണിറ്റിലും നടക്കാത്ത അക്രമം ഗതാഗത വകുപ്പുമന്ത്രിക്ക് സ്വാധീനമുള്ള മന്ത്രിയുടെ ജന്മസ്ഥലമായ കൊട്ടാരക്കര യൂണിറ്റിൽമാത്രം നടക്കുകയും അവിടെയുണ്ടായിരുന്ന വാഹനങ്ങളുടെ വയറിന് കിറ്റ് നശിച്ചുവെന്ന് പറഞ്ഞാൽ അതിൽ മന്ത്രിക്കു കൂടി പങ്കുണ്ടെന്ന് പറയാൻ ഞങ്ങൾക്ക് സാധിക്കില്ലേ; വേറെ ഒരിടത്തും അപ്രകാരം നടന്നിട്ടില്ലല്ലോ?

ഗതാഗത വകുപ്പുമന്ത്രി (ശ്രീ. കെ. ബി. ഗണേഷ് കുമാർ): സർ, ഇക്കാര്യം അദ്ദേഹം ചോദിച്ചത് നന്നായി. കാരണം കെ.എസ്.ആർ.ടി.സി.-യിലെ 6.4% തൊഴിലാളികൾ മാത്രമേ ഈ സമരത്തിൽ പങ്കെടുത്തുള്ളൂ. തൊട്ടുമുമ്പുള്ള ചൊവ്വാഴ്ച ഹാജരായ ജീവനക്കാരെക്കാൾ വ്യത്യാസം വന്നത് 6.8% മാത്രമാണ്. ഷെഡ്യൂളുകളും വളരെക്കുറച്ചേ നിർത്താൻ കഴിഞ്ഞുള്ളൂ. പക്ഷേ കൊട്ടാരക്കരയിൽ ഇത്തരത്തിൽ എട്ടോളം വാഹനങ്ങൾ നശിപ്പിക്കപ്പെട്ടു. അതിനെതിരെ പോലീസിൽ പരാതി നൽകുകയും പൊതുമുതൽ നശിപ്പിച്ചതിന് പോലീസിൽ രജിസ്റ്റർ ചെയ്ത കേസിൽ ക്യാമറ ദൃശ്യത്തിൽനിന്നും INTUC-യുടെ നേതാക്കളായ 4 പേരെ അറസ്റ്റ് ചെയ്യുകയും

അവരെ കോടതിയിൽ ഹാജരാക്കി നഷ്ടപരിഹാരത്തിനുള്ള തുക കെട്ടിവച്ചശേഷം ജാമ്യത്തിൽ വിട്ടയക്കുകയും ചെയ്തു. കൂടാതെ അവരുടെ പേരിൽ വകുപ്പുതലത്തിൽ സ്വീകരിക്കാൻ സാധിക്കുന്ന എല്ലാ നടപടികളും സ്വീകരിക്കും. ബഹുമാനപ്പെട്ട ധനകാര്യ വകുപ്പുമന്ത്രി പറഞ്ഞത് ശരിയാണ്. (.....ബഹളം.....) ബഹുമാനപ്പെട്ട അംഗം ശ്രീ. എം. വിൻസെന്റ് പറഞ്ഞത് എന്തെങ്കിലുമായിട്ടാണ്. ഞാനതിന് മറുപടി പറയണം. കൊട്ടാരക്കര എം.എൽ.എ. കൂടിയായ ധനകാര്യ വകുപ്പുമന്ത്രിക്ക് അക്കാര്യം നേരിട്ടറിയാം. ഞാൻ ആ നാട്ടുകാരനല്ലെന്ന് പറഞ്ഞില്ലല്ലോ; പക്ഷേ ഈ കുറ്റകൃത്യത്തിൽ ഏർപ്പെട്ടവരെ വീഡിയോ ദൃശ്യത്തോടുകൂടിയാണ് പോലീസ് പിടിച്ചിരിക്കുന്നത്. കെ.എസ്.ആർ.ടി.സി.-യുടെ നന്മയ്ക്കുവേണ്ടി 10000 കോടി രൂപ ഈ സർക്കാർ കൊടുത്തു. മുൻസർക്കാർ എത്ര കൊടുത്തുവെന്നത് ഇവിടെ ചർച്ച ചെയ്ത കാര്യമായതിനാൽ ഞാൻ അതിലേക്ക് കടക്കുന്നില്ല. ആ തുക കൊടുക്കുമ്പോൾ ഇതിനെ രക്ഷപ്പെടുത്താൻ, കഴിഞ്ഞ പതിനെട്ടോളം മാസം ഒരമിച്ച് ശമ്പളം കൊടുക്കാൻ കഴിഞ്ഞിരുന്നില്ല. ആ രീതി മാറ്റിക്കൊണ്ട് ഒരമിച്ച് ശമ്പളം കൊടുക്കാൻ സർക്കാരിന് കഴിഞ്ഞു. അതിപ്പോൾ ഈ സർക്കാർ കൃത്യമായി

ചെയ്യുന്നുണ്ട്. ഞാൻ ഈ വകുപ്പിന്റെ ചുമതലയേറ്റെടുത്തപ്പോൾതന്നെ എല്ലാ മാസവും ഒന്നാം തീയതി ശമ്പളം നൽകാനുള്ള നടപടി സ്വീകരിക്കണമെന്ന് ബഹുമാനപ്പെട്ട മുഖ്യമന്ത്രി നിർദ്ദേശിച്ചിരുന്നു. അതിന്റെ അടിസ്ഥാനത്തിൽ ഏതാനും ആഴ്ചകൾക്കുള്ളിൽ ഒന്നാം തീയതിതന്നെ ശമ്പളം നൽകാനുള്ള എല്ലാ നടപടിക്രമങ്ങളും പൂർത്തിയാക്കും. ചെറിയ ചില കാര്യങ്ങൾ മാത്രമേ ബാക്കിയുള്ളൂ. മിക്കവാറും മാർച്ച് മാസം ഒന്നാം തീയതി ജീവനക്കാർക്ക് ഒരുമിച്ച് ശമ്പളം ലഭിക്കത്തക്ക രീതിയിലായിരിക്കും കാര്യങ്ങൾ മുന്നോട്ടുപോകുന്നത്. ഇപ്രകാരം കിട്ടുമെന്നറിഞ്ഞപ്പോൾ അതിനെതിരെ ഒരു സമരം സംഘടിപ്പിക്കുകയും ആ സമരത്തിന്റെ പേരിൽ നഷ്ടത്തിൽ പ്രവർത്തിക്കുന്ന കെ.എസ്.ആർ.ടി.സി.-യുടെ പൊതുമുതൽ നശിപ്പിച്ച നടപടി ശരിയല്ല. ഒറ്റത്തൂണിനും കെ.എസ്.ആർ.ടി.സി.-യെ രക്ഷിക്കാൻ ശ്രമിക്കുമ്പോൾ, ബഹുമാനപ്പെട്ട ധനകാര്യ വകുപ്പുമന്ത്രി പറഞ്ഞത് ശരിയാണ്. സമരത്തിന് സർക്കാർ എതിരല്ല. സമരത്തിന് നോട്ടീസ് തന്നപ്പോഴും സമരം ചെയ്തപ്പോഴും പോലീസോ ഒരു തരത്തിലുള്ള ഉദ്യോഗസ്ഥരോ അതിനെ തടഞ്ഞില്ല. ജനാധിപത്യത്തിൽ സമരം ആവശ്യമാണ്. പക്ഷേ പൊതുമുതൽ നശിപ്പിക്കുന്ന ഇത്തരം സമരങ്ങൾ,

മാത്രമല്ല, ഈ സംസ്ഥാനത്ത് ബഹുമാനപ്പെട്ട ഹൈക്കോടതിയുടെ ഉത്തരവുണ്ട്. കെ.എസ്.ആർ.ടി.സി.-യുടെ ബസുകൾ നശിപ്പിച്ചതിന് ഒരു സംഘടനയ്ക്കെതിരെ കേസെടുക്കുകയും ആ ഹർത്താലിന് ആഹ്വാനം ചെയ്ത നേതാക്കന്മാരുടെ സ്വത്തുക്കൾ കണ്ടെത്തുകയും ചെയ്ത സംസ്ഥാനമാണ് കേരളം. ബഹുമാനപ്പെട്ട ഹൈക്കോടതിയാണ് അത് പറഞ്ഞതും ചെയ്തതും. അതുപോലെ ഇക്കാര്യത്തിലും നടപടിയുണ്ടാകുമെന്ന കാര്യത്തിൽ യാതൊരു സംശയവുമില്ല. അത്തരത്തിലുള്ള ഡാമേജ് ചെയ്യുന്നയാളുകൾ കെ.എസ്.ആർ.ടി.സി.-യിൽ സർവീസിലുണ്ടാകില്ല.

ശ്രീ. കെ. എൻ. ബാലഗോപാൽ: സർ, ഇക്കാര്യം ചൂണ്ടിക്കാണിച്ചത് വേറൊന്നും കൊണ്ടല്ല; ഈ സംഭവം നടന്നത് എന്റെ മണ്ഡലത്തിലാണ് അതോടൊപ്പം ബഹുമാനപ്പെട്ട ഗതാഗത വകുപ്പുമന്ത്രിയുടെ സ്ഥലം കൂടിയാണ്. ഇത്തരമൊരു സംഭവമുണ്ടായതിനാൽ ഇനിയെങ്കിലും അതാവർത്തിക്കരുത് എന്നുള്ളതുകൊണ്ട് പറഞ്ഞതാണ്. എന്തായാലും കെ.എസ്.ആർ.ടി.സി. പോലൊരു സ്ഥാപനത്തോട് ഇത്രയേറെ പണം കൊടുത്ത് വളരെ favourable ആയ സമീപനമാണ് സർക്കാർ സ്വീകരിക്കുന്നത്. കോവിഡിനുമുമ്പ്/ഈ ഗവൺമെന്റ് വരുന്നതിനുമുമ്പ്

ശമ്പളത്തിനായി പണം കൊടുത്തിരുന്നില്ല; എന്നാൽ ഇപ്പോൾ ഒരു മാസം 50 കോടി രൂപയാണ് കെ.എസ്.ആർ.ടി.സി.-ക്ക് നൽകുന്നത്. കഴിഞ്ഞവർഷം മാർച്ച് മാസത്തിൽ കെ.ടി.ഡി.എഫ്.സി.-യുടെ മുഴുവൻ ബാധ്യതയുണ്ടായിരുന്നതും കൊടുത്തുതീർത്തു. ഇങ്ങനെ കുരുകാര്യങ്ങൾ ഗവൺമെന്റ് ചെയ്യുന്നുണ്ടെന്നാണ് ഞാൻ എടുത്തുപറഞ്ഞത്. ഇങ്ങനെ ഇക്കാര്യങ്ങളൊക്കെ ചെയ്തുപോയിട്ടും, നമ്മുടെ അടിസ്ഥാനപരമായ കാര്യങ്ങളിൽ നല്ല മാറ്റം ഉണ്ടാകുന്നുണ്ട്. കേരളത്തിന്റെ റവന്യൂക്കമ്മിയും ധനക്കമ്മിയും കുറഞ്ഞിട്ടുണ്ടെന്ന കാര്യങ്ങൾ എടുത്തുപറയുമ്പോൾ അത് അംഗീകരിക്കാതെ വീണ്ടും പറഞ്ഞുകൊണ്ട് മാത്രമാണ് ഇങ്ങനെ ഒരു കാര്യം പറഞ്ഞത്. കേന്ദ്രബജറ്റിന്റെ ഭാഗമായി കേരളത്തോട് കേന്ദ്ര ഗവൺമെന്റ് കാണിച്ച അവഗണനകളെക്കുറിച്ച് പ്രതിപക്ഷാംഗങ്ങളിൽ ഒരാളും പറയുന്നത് കേട്ടില്ല. ഇത്രയും ചർച്ച നടന്നതിൽ പാസിങ്ങ് റിമാർക്ക്സ് പോലും കേട്ടില്ല. കേരളത്തിന് ലഭിക്കാനുള്ള പണം സംബന്ധിച്ച വ്യാകുലതകൾ ഭരണപക്ഷത്തിന് മാത്രമാണോ ഉള്ളത്. മുണ്ടക്കൈ, ചൂരൽമല തുടങ്ങിയ പ്രദേശങ്ങളുടെ കാര്യങ്ങളിൽ എന്തെങ്കിലും ഒന്ന് പരാമർശിക്കണ്ടേ? ഇത് വന്നില്ലെന്ന് പറയുമ്പോൾ ദേഷ്യം

പ്രകടിപ്പിച്ചിട്ട് കാര്യമില്ല. അതാണ് ഞാൻ പതുക്കെ പറയുന്നത്.

എല്ലാ കാര്യത്തിലും ഭരണകക്ഷിയെന്ന നിലയിൽ ഞങ്ങൾ ഇക്കാര്യങ്ങൾ ചെയ്തുകൊണ്ടിരിക്കുമ്പോൾ കുറ്റം പറയുകയും ഇത്രയും കടുത്ത പ്രതിസന്ധിയുള്ള സാഹചര്യത്തിൽ, കഴിഞ്ഞ ബജറ്റ് സമയത്തിൽ ഞാൻ പറഞ്ഞ പ്ലാൻ ബി-യെപ്പറ്റി ആലോചിക്കേണ്ടി വരുമെന്ന് പറഞ്ഞു. പ്ലാൻ ബി നല്ലതുപോലെ നടത്തുന്നുണ്ട്. അത് പ്ലാൻ കട്ട് അല്ല. ബഹുമാനപ്പെട്ട പ്രതിപക്ഷനേതാവ് പറഞ്ഞതിന് ഞാൻ ആദ്യമേ സത്യം പറഞ്ഞല്ലോ; ഈ ഫെബ്രുവരി മാസത്തിൽ പ്ലാൻ പകുതി കട്ട് ചെയ്യുമെന്നാണ് പറഞ്ഞത്. 63% ജനറലും 68% തദ്ദേശസ്വയംഭരണവും പ്ലാൻ സ്റ്റേസിൽ ഇപ്പോൾ ചെലവായിട്ടുള്ളതിനാൽ ആ കട്ടിംഗ് അല്ല വരുന്നത്. എന്നാൽ അതിനകത്ത് റീ-സ്ട്രക്ചർ ചെയ്തിട്ടുണ്ട്. എന്നാലും സാധാരണക്കാർക്ക് കൊടുക്കാൻ കഴിയുന്നതൊന്നും കൊടുക്കാതിരിക്കാൻ കഴിയില്ലല്ലോ? അതെല്ലാം കൃത്യമായി കൊടുക്കും. ന്യൂനപക്ഷ സ്കോളർഷിപ്പിന്റേതാകട്ടെ ഒരു രൂപപോലും കുറയ്ക്കില്ല. ന്യൂനപക്ഷ സ്കോളർഷിപ്പ് കേന്ദ്ര ഗവൺമെന്റ് നിർത്തിയതിനാൽ അതുകൂടി സംസ്ഥാന സർക്കാർ ആ മേഖലയിൽ അധികം കൊടുക്കുകയാണ്. എസ്.സി./എസ്.ടി. മേഖലയിലെ വിഹിതം

കുറയ്ക്കുന്ന പ്രശ്നമില്ലെന്ന് മാത്രമല്ല, ഇന്നലെ ശ്രീ. വി. ശശി എം.എൽ.എ.-യുടെ സബ്മിഷനിൽ വിശദമായ കണക്കുകൾ പറഞ്ഞതിനാൽ ഞാനതിനെപ്പറ്റി പറയുന്നില്ല. കഴിഞ്ഞ മാർച്ച് മാസം വരെയുള്ള എല്ലാ ആപ്ലിക്കേഷനും കൊടുത്തുതീർത്തു. ഇനി ലഭിക്കാനുള്ളത് മാത്രമേയുള്ളൂ. ഈ വർഷവും അക്കാര്യത്തിൽ ഒരു ബുദ്ധിമുട്ടും വരാത്തതിനാൽ അങ്ങനെയുള്ള പണമൊന്നും കൊടുക്കാതിരിക്കുന്ന പ്രശ്നമേയില്ല. പ്ലാൻ ബി എന്ന് പറഞ്ഞാലെന്താണ്? ആ പ്ലാൻ ബി വിജയിച്ചുവെന്ന് പറഞ്ഞതിനർഥം, കേന്ദ്ര ഗവൺമെന്റ് തരുന്നില്ലെന്നുള്ളത് ജനങ്ങളോട് നിങ്ങളുംകൂടി ചേർന്ന് പറയേണ്ടതാണ്. നിങ്ങൾ അത് പറയാത്തതിനാൽ ഞങ്ങൾ കമ്പയിൻ ചെയ്യുന്നതിനായി ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ നിയമസഭയിലെ അംഗങ്ങളും മന്ത്രിമാർ എല്ലാവരും ചേർന്ന് പോകുകയും ഇന്ത്യയിലെ പല സംസ്ഥാനങ്ങളിൽനിന്നും ആളുകൾ വരികയും ചെയ്തു.

ഫെഡറലിസത്തിന്റെ ഇഷ്യൂ വളരെ പ്രധാനപ്പെട്ടതായതിനാൽ കോടതിയിലുൾപ്പെടെ ആ ഇഷ്യൂ പോയശേഷം ഭരണഘടനാ ബഞ്ചിൽ ആ കാര്യം വരുന്നു. കഴിഞ്ഞദിവസം ഇന്ത്യൻ ഫെഡറലിസത്തെപ്പറ്റി ഒരു പുസ്തകം ഇറങ്ങിയതിന്റെ ആദ്യ പേജ് ഡൽഹിയിലെ ഒരു പത്രപ്രവർത്തകൻ

എനിക്ക് അയച്ചതന്നു. അത് തുടങ്ങുന്നത്, 2023 ഡിസംബർ ഇത്രാം തീയതി സുപ്രീം കോടതിയിൽ ഒരു കേസ് വന്നു. ഇന്ത്യയുടെ ചരിത്രത്തിലാദ്യമായി, കേന്ദ്ര-സംസ്ഥാന ബന്ധങ്ങളെ സംബന്ധിച്ച് ഭരണഘടനാനുസൃതമായി ഒരു സംസ്ഥാനത്തിന് ലഭിക്കേണ്ട കാര്യത്തിനായി സുപ്രീം കോടതിയിലേക്ക് ഒരു സംസ്ഥാനം പോയതാണ്, ഫെഡറലിസത്തിന്റെ ഇഷ്യൂ.

(തുടരും.....)

P 12-02-2025
PT-VS
3.50-4.00

(ശ്രീ. കെ. എൻ. ബാലഗോപാൽ.....തുടർച്ച)

ഫെഡറലിസവുമായി ബന്ധപ്പെട്ട പ്രശ്നത്തിൽ സംസ്ഥാനങ്ങളുടെ അവകാശങ്ങൾ മുന്നോട്ടുവെച്ച് നമ്മുടെ സംസ്ഥാനം നടത്തിയ ഫൈറ്റാണ്. ഇക്കാര്യങ്ങളെല്ലാം ഞങ്ങൾ ജനങ്ങളോട് പറയുന്നുണ്ട്. കേരളത്തിന് ലഭിക്കാനുള്ള ധനസഹായം ലഭിക്കുന്നില്ലെന്നതുമായി ബന്ധപ്പെട്ട എഡിറ്റോറിയൽ പ്രമുഖ പത്രങ്ങളെല്ലാം എഴുതിയിട്ടുണ്ട്. അതിൽ കേരളം ചെയ്യേണ്ട കുറച്ച് കാര്യങ്ങളെ സംബന്ധിച്ചും അവർ പറയുന്നുണ്ട്. കേരളത്തിന് അർഹതപ്പെട്ട ധനസഹായം കിട്ടുന്നില്ലെന്ന് പത്രങ്ങൾ പറയുമ്പോൾപ്പോലും നിങ്ങൾ അത് പറയുന്നില്ല. അങ്ങനെ ഒരു സമീപനം നിങ്ങളുടെ ഭാഗത്തുള്ളത് തിരുത്തണം. 16-ാം ധനകാര്യ കമ്മീഷന്റെ മുന്നിൽ ഈ കണക്കുകൾ കൊടുക്കുന്നതിന് കേരളത്തിലെ പ്രതിപക്ഷ പാർട്ടികളെല്ലാം ഒരുമിച്ചുനിന്നു. ഇത് ഞാൻ ബജറ്റിനകത്തുതന്നെ പറഞ്ഞിട്ടുള്ള കാര്യമാണ്. ഇന്ത്യയിലെ അഞ്ച് സംസ്ഥാനങ്ങളുടെ ധനകാര്യ വകുപ്പുമന്ത്രിമാർ പങ്കെടുത്ത കോൺക്ലേവിൽ ബഹുമാനപ്പെട്ട പ്രതിപക്ഷ

നേതാവ് ഉൾപ്പെടെ പങ്കെടുത്ത കാര്യവും ഞങ്ങൾ പറയുന്നുണ്ട്. പ്രതിപക്ഷം ചെയ്ത കാര്യങ്ങളെല്ലാം ഞങ്ങൾ പറയുന്നുണ്ട്. അല്ലാത്ത കാര്യങ്ങൾ എടുത്ത് പറയുന്നുവെന്നേയുള്ളൂ.

ജൽജീവൻ മിഷനെ സംബന്ധിച്ചാണ് ചർച്ചയിൽ വന്ന മറ്റൊരു കാര്യം. ജൽജീവൻ മിഷന്റെ കാര്യത്തിൽ ഒരു ആശങ്കയും വേണ്ട. ഈ പദ്ധതി 2028 വരെ നീട്ടിയിട്ടുണ്ടെന്നത് വലിയ ആശ്വാസകരമായ കാര്യമാണ്. ടി പദ്ധതി നേരത്തെ അവസാനിക്കേണ്ടതായിരുന്നു. നാൽപ്പതിനായിരം കോടി രൂപയാണ് ജൽജീവൻ മിഷൻ പദ്ധതിയുടെ ഭാഗമായി വരുന്നത്. അതിന് കൂറച്ചൂടി പണം പ്രത്യേകമായി കണ്ടെത്തുന്നതിനുവേണ്ട നടപടികൾ സ്വീകരിക്കുന്നുണ്ട്. അത് കൃത്യമായി പൂർത്തീകരിക്കുന്നതിനുവേണ്ട നിലപാടുണ്ടാകും.

ക്ഷേമപെൻഷനെ സംബന്ധിച്ചും ഇവിടെ ചർച്ച നടന്നു. ഇത് വർദ്ധിപ്പിക്കുന്നില്ലെന്ന രീതിയിൽ വളരെയേറെ ആശങ്കയും വിഷമവുമെല്ലാം നിങ്ങൾ പറഞ്ഞു. ഞങ്ങൾ പറഞ്ഞതിൽനിന്നും പുറകോട്ടുപോയിട്ടില്ല. അയ്യായിരം കോടി രൂപയിലധികം വരുന്ന അഞ്ചുമാസത്തെ ക്ഷേമപെൻഷൻ കുടിശ്ശിക നൽകാനുണ്ടായിരുന്നു. ഇതുസംബന്ധിച്ച്

ബഹുമാനപ്പെട്ട മുഖ്യമന്ത്രി നിയമസഭയിൽ റൂൾ 300 പ്രകാരം ഉറപ്പുതന്നിരുന്നു. ആ ഉറപ്പിനകത്ത് രണ്ടുമാസത്തെ പെൻഷൻ ഈ വർഷവും ബാക്കിവരുന്ന പെൻഷൻ അടുത്ത വർഷവും നൽകുമെന്നായിരുന്നു. അതിന്റെ ഭാഗമായി രണ്ടുമാസത്തെ പെൻഷൻ നൽകിക്കഴിഞ്ഞു. ബാക്കി മൂന്നുമാസമുള്ള പെൻഷൻ കുടിശ്ശിക അടുത്തവർഷം നൽകണം. ഇത് ചെറിയ തുകയൊന്നുമല്ല. ഇക്കാര്യങ്ങളെല്ലാം അദ്ദേഹം വളരെ കൃത്യമായി പറഞ്ഞതാണ്. ഞങ്ങൾ പറഞ്ഞ വാക്കിൽനിന്നും പുറകോട്ടുപോകുന്നില്ല. ഞങ്ങൾ വാക്കുപറയുമ്പോൾ കേന്ദ്ര ഗവൺമെന്റിൽനിന്നും ഞങ്ങൾക്ക് ലഭിക്കാനുള്ള പണമെല്ലാം കൃത്യമായി ലഭിക്കുന്നുണ്ടായിരുന്നു. ഇപ്പോൾ കേന്ദ്ര ഗവൺമെന്റ് അത് നേരെ പകുതിയായി വെട്ടിക്കുറച്ചു. എങ്കിലും ആ സാഹചര്യം കേരളം നേരിട്ടുകൊണ്ട് മുന്നോട്ടുപോകുമെന്ന കാര്യത്തിൽ യാതൊരു സംശയവുമില്ല. ഇക്കാര്യങ്ങളിൽ ജനങ്ങൾക്കൊപ്പം ഞങ്ങൾ നിലപാടുകളെടുത്ത് നിൽക്കും. ഇതുസംബന്ധിച്ച് മറ്റ് കാര്യങ്ങളൊന്നും ഇപ്പോൾ പറയുന്നില്ല. ആദ്യം ക്ഷേമപെൻഷൻ കൊടുത്തുതീർക്കുമെന്നുള്ളതാണ് ഏറ്റവും പ്രധാനപ്പെട്ട കാര്യം.

ഈസ് ഓഫ് ഡൂയിങ് ബിസിനസിന്റെ കാര്യത്തിലും ഇവിടെ

ചർച്ചവന്നു. ഇക്കാര്യത്തെ സംബന്ധിച്ച് വ്യവസായ വകുപ്പുമന്ത്രിയും പറഞ്ഞതാണ്. 2024 സെപ്റ്റംബർ 7-ാം തീയതിയിലെ ഫിനാഷ്യൽ എക്സ്പ്രസിലാണ് Kerala tops ease of doing business rankings എന്നുവന്നത് വന്നത്. ദ ന്യൂ ഇന്ത്യൻ എക്സ്പ്രസ്സിനകത്ത് അതേ ദിവസം Efforts pay off: Kerala ranked no.1 in ease of doing business reforms എന്നുവന്നിട്ടുണ്ട്. Kerala rank first in say examination of ease of doing business എന്നല്ല വന്നിരുന്നത്. നമുക്കെല്ലാം ഒരു കേവലം സത്യസന്ധതയുണ്ടെന്ന് ആളുകൾ കരുതുന്നുണ്ട്. എന്തെങ്കിലും പുറത്തുപോയി പറഞ്ഞ് അത് ഇല്ലാതാക്കരുത്. ഇതൊരു ഉപദേശമാണ് വേണമെങ്കിൽ സ്വീകരിക്കാം. ഇത്തരം കാര്യങ്ങളിൽ കാണിക്കുന്ന സത്യസന്ധത വളരെ പ്രധാനമാണ്.

സ്റ്റോളർഷിപ്പുകൾ വെട്ടിക്കുറച്ചെന്നുള്ള ആരോപണവും ഇവിടെ ഉന്നയിച്ചു. അത് തെറ്റാണെന്ന് മാത്രമല്ല, 2023-24 -ൽ ന്യൂനപക്ഷ സ്റ്റോളർഷിപ്പിന് 21.96 കോടി രൂപയായിരുന്നെങ്കിൽ ഈ വർഷം അത് 24.45 കോടി രൂപയായി വർദ്ധിപ്പിച്ചിരിക്കുകയാണ്. കഴിഞ്ഞ എട്ടുവർഷംകൊണ്ട് ചില പ്രത്യേക ക്ഷേമ പ്രവർത്തനങ്ങൾക്ക് മാത്രമായി

500 കോടി രൂപയും വകയിരുത്തിയിട്ടുണ്ട്. അല്ലാതെ പൊതുവായി മറ്റ് പദ്ധതികളുമുണ്ട്. യുവാക്കൾക്കായി 24 സൗജന്യ കേന്ദ്രങ്ങളും 28 ഉപകേന്ദ്രങ്ങളും അടക്കമുള്ള ധാരാളം പ്രവർത്തനങ്ങൾ നടക്കുന്നുണ്ട്. ന്യൂനപക്ഷ ഫണ്ട്, ന്യൂനപക്ഷ സ്റ്റോളർഷിപ്പുകൾ കേന്ദ്രം വെട്ടിക്കുറച്ചിട്ടുണ്ട്. 2022-23-ൽ ന്യൂനപക്ഷങ്ങൾക്കുള്ള യൂണിയൻ ബജറ്റ് വിഹിതം 5020 കോടി രൂപയായിരുന്നു. അത് 2024-25-ൽ 3097 കോടി രൂപയായി കേന്ദ്ര ഗവൺമെന്റ് വെട്ടിക്കുറച്ചു. ഇത്തരത്തിലുള്ള പല കാര്യങ്ങളും കേന്ദ്ര ഗവൺമെന്റ് ചെയ്യുന്നുണ്ട്. 1-8 വരെയുള്ള ക്ലാസ്സുകളിലെ ന്യൂനപക്ഷ വിഭാഗങ്ങളിലെ കുട്ടികൾക്കുള്ള സ്റ്റോളർഷിപ്പ് നൽകുന്നതിൽനിന്നും കേന്ദ്ര സർക്കാർ പിൻമാറിയിട്ടുണ്ട്. കേന്ദ്ര ഗവൺമെന്റ് നിർത്തിയ സ്റ്റോളർഷിപ്പ് സംസ്ഥാന സർക്കാർ ഇപ്പോൾ നൽകുകയാണ്. അതിനായി ഈ ബജറ്റിൽ 20 കോടി രൂപ മാറ്റിവെച്ചിട്ടുണ്ട്.

ശ്രീ. പി. ഉബൈദുള്ള: സർ,.....

ശ്രീ. കെ. എൻ. ബാലഗോപാൽ: സ്റ്റോളർഷിപ്പ് കേരളാ ഗവൺമെന്റ് വെട്ടിക്കുറയ്ക്കില്ല. ഞാൻ ഈ സഭയിൽ പറയുന്നത് വിശ്വാസത്തിൽ എടുക്കാം. മൗലാനാ ആസാദ് ദേശീയ ഫെലോഷിപ്പ് കേന്ദ്ര സർക്കാർ നിർത്തലാക്കി.

അതിനപകരം സംസ്ഥാന സർക്കാർ 6 കോടി രൂപയുടെ പുതിയ ഫെലോഷിപ്പ് ഏർപ്പെടുത്തിയിട്ടുണ്ട്. ഈ വസ്തുതകളെല്ലാം പറഞ്ഞാലും സഭയ്ക്കുള്ളിൽ നിങ്ങൾ ഇങ്ങനെ തർക്കിക്കുകയാണെങ്കിൽ സഭയ്ക്ക് പുറത്തുപോയാൽ എന്തായിരിക്കും പറയുന്നത്; ഈ ഫ്ലോറിൽ ഞാൻ പറയുന്ന വാക്കിന് ഒരു ഉറപ്പില്ലേ; നിങ്ങളുടെ നിയോജകമണ്ഡലത്തിൽപോയി നിങ്ങൾ യഥാർഥകാര്യം പറയുമോ; ഈ ഫ്ലോറിൽ പറഞ്ഞുകാര്യം നിങ്ങൾ പറയണമെന്നേ ഞാൻ പറയുന്നുള്ളൂ.

പട്ടികജാതി/പട്ടികവർഗ്ഗ വിഭാഗത്തിൽപ്പെട്ട വിദ്യാർഥികളുടെ സ്കോളർഷിപ്പിന്റെ കാര്യത്തിൽ എന്ത് തെറ്റായ കാര്യമാണ് നിങ്ങൾ പറയുന്നത്; അങ്ങനെ തെറ്റായ കാര്യങ്ങൾ പറയാൻ പാടുണ്ടോ; സ്കോളർഷിപ്പ് തുക കുറയ്ക്കുന്നില്ലെന്ന് മാത്രമല്ല, ബഹുമാനപ്പെട്ട അംഗത്തിന്റെ കൈയിൽ ആ കണക്ക് കാണമല്ലോ; അദ്ദേഹം പഴയ ഡെപ്യൂട്ടി സ്പീക്കർ കൂടിയാണല്ലോ; പട്ടികജാതി-പട്ടികവർഗ്ഗ മേഖലയ്ക്ക് പണം നൽകാതെ വാഹനങ്ങൾക്കുവേണ്ടി 100 കോടി രൂപ മാറ്റിവെച്ചിരിക്കുന്നുവെന്നാണ് ഒരു അംഗം ഇവിടെ പറഞ്ഞത്. 15 വർഷം പഴക്കമുള്ള വാഹനങ്ങൾ നീക്കം ചെയ്യണമെന്ന വ്യവസ്ഥയനുസരിച്ച് രണ്ടായിരത്തോളം വരുന്ന കാര്യം ജീപ്പും

ഉൾപ്പെടെയുള്ള വാഹനങ്ങൾ ഇപ്പോൾ നീക്കം ചെയ്യേണ്ടതായിട്ടുണ്ട്. അതിനുവേണ്ടി ഫണ്ട് വേണ്ടെ; വാങ്ങുന്ന വാഹനങ്ങൾ ഒന്നും ആഡംബര വാഹനങ്ങളല്ല, 10 ലക്ഷം രൂപയ്ക്ക് താഴെയുള്ള വാഹനങ്ങളാണ് ഇപ്പോൾ വാങ്ങാൻ ഉദ്ദേശിക്കുന്നത്. കഴിഞ്ഞ ദിവസം നമ്മുടെ ഒരു വാഹനം ബ്രേക്ക് ഡൗൺ ആയി എന്നൊരു വാർത്ത വന്നു. അങ്ങനെ ബ്രേക്ക് ഡൗൺ ആകാൻ പാടില്ല. സംസ്ഥാനത്തിന് പുറത്ത് വി.വി.ഐ.പി.-യെ കൊണ്ടുപോകുന്ന വാഹനങ്ങൾ ബ്രേക്ക് ഡൗൺ ആകാൻ പാടില്ല. അതുകൊണ്ട് പുതിയ വാഹനങ്ങൾ വാങ്ങാനാണ് 100 കോടി രൂപ മാറ്റി വച്ചിരിക്കുന്നത്. 100 രൂപ ക്ഷേമ പെൻഷന് വർദ്ധിപ്പിക്കണമെങ്കിൽ 1000 കോടി രൂപ അധികമായി വേണം. അത്രയും വലിയ തുകയാണ് നമ്മൾ നൽകുന്നത്. ഇത് വാഹനങ്ങൾ വഴിയിൽ കിടക്കാതെയും എൻഫോഴ്സ്മെന്റ് നടക്കാൻവേണ്ടിയും ഓരോ വകുപ്പിലും നമ്മൾ വാഹനങ്ങൾ വാങ്ങുന്നുണ്ട്. ഇതുമായി ബന്ധപ്പെടുത്തി നിങ്ങൾ പറഞ്ഞതുകൊണ്ടാണ് ഞാനിത് പറയുന്നത്. പട്ടികജാതി/പട്ടികവർഗ്ഗ വിദ്യാർത്ഥികളുടെ പോസ്റ്റ് മെട്രിക് സ്കോളർഷിപ്പിന് 223 കോടി രൂപയാണ് വകയിരുത്തിയിരുന്നത്. 108 കോടി രൂപയ്ക്കു കൂടി അഡീഷണലായി ഇതിനുവേണ്ടി ചെലവാക്കി. അടുത്ത

രണ്ടുമാസങ്ങളിൽ 258 കോടി രൂപകൂടി അധികമായി അനുവദിക്കാനുള്ള നടപടി ഈ സാമ്പത്തിക വർഷമെടുക്കുകയാണ്. പിന്നാക്ക വിഭാഗ കോർപ്പറേഷനും പട്ടികജാതി/പട്ടികവർഗ്ഗ വികസന കോർപ്പറേഷനും മുൻവർഷത്തെക്കാളും ഉയർന്ന തുക നൽകി. പട്ടികജാതി വകുപ്പിനകീഴിൽ പ്രവർത്തിക്കുന്ന പ്രീ മെട്രിക് ഹോസ്റ്റലുകളിലെ അന്തേവാസികളുടെ മെസ് അലവൻസ് 2500 രൂപയിൽനിന്നും 3125 രൂപയാക്കി വർദ്ധിപ്പിച്ചു. പോസ്റ്റ് മെട്രിക് ഹോസ്റ്റലിലെ അന്തേവാസികളുടെ മെസ് അലവൻസ് 2875 രൂപയിൽനിന്നും 3575 രൂപയായി വർദ്ധിപ്പിച്ചിട്ടുണ്ട്. ഇക്കാര്യങ്ങളെല്ലാം ഇപ്പോൾ ചെയ്തതാണ്. അയ്യങ്കാളി മെമ്മോറിയൽ മോഡൽ റസിഡൻഷ്യൽ സ്റ്റോർട്സ് സ്കൂളിലെ പ്രതിദിന അലവൻസ് 200 രൂപയിൽനിന്നും 250 രൂപയായി വർദ്ധിപ്പിച്ചു. പോസ്റ്റ് മെട്രിക് ആനുകൂല്യങ്ങൾ അനുവദിക്കുന്നതിനുള്ള ആനുകൂല്യ സംസ്ഥാന വിഹിതമായി നിശ്ചയിച്ചിരുന്ന 73 കോടി രൂപ പൂർണ്ണമായി ചെലവഴിക്കുകയും 43.77 കോടി രൂപ അധികമായി നൽകുകയും ചെയ്തു. ഇത്രയും അധികമായി നൽകിയിട്ടാണ് പകുതി വെട്ടിക്കുറച്ചുവെന്ന് നിങ്ങൾ പറയുന്നത്. കാര്യങ്ങൾ മനസ്സിലാക്കുന്നത് നല്ലതായിരിക്കും.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഞങ്ങൾ ഒരു സുപ്രഭാതത്തിൽവന്ന് വെട്ടിക്കുറച്ചെന്ന് പറഞ്ഞതല്ല. ഇത് ഗവൺമെന്റ് ഓർഡർ അല്ലേ; ഗവൺമെന്റ് ഉത്തരവിലല്ലേ വെട്ടിക്കുറച്ചത്; അതാണ് ഞങ്ങൾ വായിച്ചത്; അങ്ങ് ഞങ്ങളെ പരിഹസിക്കുന്നത് എന്തിനാണ്; ഗവൺമെന്റ് ഉത്തരവിറക്കി വെട്ടിക്കുറച്ചതിന്റെ ഐറ്റംസാണ് ഞങ്ങൾ പറഞ്ഞത്. ഞാൻ ഈ സഭയിൽ ഇത് ക്വാട്ട് ചെയ്തല്ലോ; അങ്ങ് എന്തൊക്കെയാണ് പറഞ്ഞത്; അങ്ങ് എനിക്ക് മറുപടി നൽകിയപ്പോൾ പ്ലാൻ സ്കെസ് 60 ആയെന്ന് പറഞ്ഞു. ഇന്നത്തെ പ്ലാൻ സ്കെസ് എന്താണ്; എൽ.എസ്.ജി.ഡി. ഒഴിച്ചുള്ള ബാക്കിയുള്ള പ്ലാനിന്റെ 46.27 ശതമാനമാണ് ഇതുവരെ ചെലവാക്കിയിരിക്കുന്നത്. ഇത് ഇന്നത്തെ പ്ലാൻ സ്കെസാണ്. ഇതെല്ലാം യാഥാർഥ്യമാണ്. ഗവൺമെന്റ് ഉത്തരവിൽ പറഞ്ഞകാര്യം ഞങ്ങൾ ഇവിടെ പറഞ്ഞതിന് അങ്ങ് ദയവുചെയ്ത് ഞങ്ങളെ പരിഹസിക്കരുത്.

ശ്രീ. കെ. എൻ. ബാലഗോപാൽ: സർ, പരിഹസിക്കുന്ന രീതിയിലുള്ള സമീപനം ഞാൻ സാധാരണ എടുക്കാറില്ല. ഇവിടെ ആരാണ് പരിഹസിക്കുന്നതെന്നും ഇല്ലാത്ത കാര്യങ്ങൾ പറയുന്നതെന്നും എല്ലാവരും

കേട്ടുകൊണ്ടിരിക്കുകയാണ്. 50 ശതമാനത്തിന് റീ അറേഞ്ച് ചെയ്തവനെ സർക്കുലർ അങ്ങ് വായിച്ചു. ഉടൻതന്നെ അങ്ങ് ഇവിടെ പറഞ്ഞു, ഒരു പക്ഷേ തെറ്റിധരിച്ചിട്ടായിരിക്കും. യഥാർഥത്തിൽ പേയ്മെന്റ് നടത്തിയെന്നാണ് ഞാൻ ഇവിടെ പറയുന്നത്. അക്കാര്യം സംബന്ധിച്ച് ഞാൻ ഇവിടെ പറയണ്ട; ഈ സഭയിൽ ഇങ്ങനെ കൊടുത്തുവെന്ന് ഞാൻ പറഞ്ഞില്ലെങ്കിൽ രേഖയിൽ വരുമോ?

(തുടരും.....)

P 12-02-2025
BL-AN-3
04.00-04.10 (RC)

(ശ്രീ. കെ. എൻ. ബാലഗോപാൽ...തുടർച്ച)

ശ്രീ. വി. ഡി. സതീശൻ: സർ, ജി.ഒ.-യിൽ വന്നതാണ് പറഞ്ഞത്.

(മൈക്ക് ഓഫ്....)

ശ്രീ. കെ. എൻ. ബാലഗോപാൽ: സർ, ജി.ഒ.-യിൽ വന്നത്, ഇവിടെ

ചട്ടം 300 അനുസരിച്ച് പറഞ്ഞതിനെയൊന്നും ബാധിക്കില്ല. സ്കോളർഷിപ്പുകൾ, സാധാരണ ആളുകളുടെ കൂലി എന്നിവയൊക്കെ കൊടുക്കും. പ്ലാനിൽ രണ്ട് ഭാഗങ്ങളുണ്ടെന്ന് അങ്ങേയ്ക്കും ദീർഘകാലം

ഭരണത്തിൽ ചുമതല വഹിച്ച അപ്പുറത്ത് ഇരിക്കുന്ന പ്രധാന നേതാക്കൾക്കും അറിയാം. പ്ലാനിൽ രണ്ട് ഭാഗങ്ങളുണ്ട്. നമ്മുടെ പ്ലാനിൽ റവന്യൂ സൈഡുണ്ട്. കൂലി, ഡെയ്ലി വേജസ് തുടങ്ങിയവ കൊടുക്കുന്നതൊന്നും നമുക്ക് കുറയ്ക്കാൻ സാധിക്കില്ല. അങ്ങനെയുള്ളത് കുറയ്ക്കുന്ന പ്രശ്നമില്ല. അതുപോലെതന്നെയാണ് സ്റ്റോളർഷിപ്പും. ഭക്ഷണത്തിനുള്ള തുക നൽകുന്നത് വെട്ടിക്കുറയ്ക്കാൻ സാധിക്കുമോ? അങ്ങനെയുള്ളതിൽ കുറയ്ക്കുന്നില്ല. റീ-അറേഞ്ച് ചെയ്യും. ഈ വർഷത്തെ കണക്ക് അവസാനമെടുക്കുമ്പോൾ, അതിൽ കുറേക്കൂടി കൂടിവരുമെന്നതിൽ യാതൊരു സംശയവുമില്ല. അതുകൊണ്ടാണ് ഞാൻ പറഞ്ഞത്, ആരെയും പരിഹസിക്കാനല്ല. ഇക്കാര്യം ആവർത്തിച്ചു പറയുമ്പോഴും ജനങ്ങളുടെ ഇടയിലേയ്ക്കെത്തുന്നത് ഒന്നും കൊടുക്കുന്നില്ല, ഒന്നും കൊടുക്കുന്നില്ല എന്നാണ്. അങ്ങനെയല്ല, കൊടുക്കുന്നില്ലെങ്കിൽ എങ്ങനെയാണ് കഴിഞ്ഞവർഷം 1,59,000 കോടി രൂപ കൊടുത്തിടത്തുനിന്ന് ഈ വർഷം 1,78,000 കോടി രൂപ ആയത്. കഴിഞ്ഞവർഷത്തേക്കാൾ ഈ വർഷം പതിനെണ്ണായിരം കോടി രൂപ അധികം ചെലവ് വരുന്നതെങ്ങനെയാണ്; ഞങ്ങൾക്കാർക്കെങ്കിലും ഒരു രൂപയെങ്കിലും നേരിട്ട് ചെലവാക്കാൻ സാധിക്കുമോ; സിസ്റ്റത്തിനകത്തുകൂടിയല്ലേ ചെലവാക്കാൻ

സാധിക്കൂ; ഏതൊരു കാര്യത്തിനും സിസ്റ്റത്തിനകത്തുകൂടി മാത്രമേ
 ചെലവാക്കാൻ സാധിക്കൂ. ഓഡിറ്റും കൃത്യമായ കണക്കുമുണ്ട്.
 പതിനെണ്ണായിരം കോടി രൂപ അധികം ചെലവാക്കിയിട്ടും ചെലവാക്കുന്നില്ല,
 ചെലവാക്കുന്നില്ലെന്ന് എപ്പോഴും പറയുമ്പോഴുള്ള വിഷമംകൊണ്ട്
 പറഞ്ഞതാണ്. അത് സ്വാഭാവികമായും ഇതിന്റെ ഒരു ചുമതല വഹിക്കുന്ന
 ഒരാൾ എന്ന നിലയിൽ വിഷമമുണ്ടാകുന്നതിൽ തെറ്റുണ്ടോ; അതുകൊണ്ട്
 പറഞ്ഞതാണ്.

രണ്ടര ലക്ഷം രൂപയ്ക്ക് താഴെ കുടുംബവരുമാനമുള്ള എസ്.സി./എസ്.ടി.
 വിഭാഗങ്ങൾക്ക് മാത്രമാണ് കേന്ദ്രസർക്കാരിന്റെ സ്കോളർഷിപ്പുള്ളത്. ഇവിടെ
 അങ്ങനെയല്ല. എല്ലാവർക്കും നൽകുന്നുവെന്നതാണ് ഇവിടത്തെ പ്രത്യേകത.
 കേരളത്തിൽ അങ്ങനെയാണ്. കേന്ദ്രം അങ്ങനെ അല്ലെന്നേ പറഞ്ഞുള്ളൂ.
 ലൈഫ് മിഷൻ പദ്ധതിയിലൂടെ ഇപ്പോൾ 427736 വീടുകൾ പൂർത്തിയാക്കി.
 ആളുകൾ അവിടെ താമസവും തുടങ്ങി. ഒരു തദ്ദേശസ്വയംഭരണ
 സ്ഥാപനത്തിന് ഏകദേശം 400 പുതിയ വീടുകൾ ഈ സമയത്ത് വന്നിട്ടുണ്ട്.
 ചരിത്രത്തിലെ ഏറ്റവുമധികം വർധന, 1180-ൽലധികം കോടി രൂപയാണ്
 ലൈഫ് പദ്ധതിക്കുവേണ്ടി മാത്രം ഈ വർഷം മാറ്റിവെച്ചത്. ഒരുലക്ഷം വീട്

എന്തായാലും പൂർത്തിയാക്കാൻ കഴിയുമെന്ന വിധത്തിൽതന്നെയാണ്. നേരത്തെ ഇവിടെ ബഹുമാനപ്പെട്ട അംഗങ്ങൾ സൂചിപ്പിച്ചതുപോലെ, 5 ലക്ഷം വീടുകൾ മുഴുവനും സർക്കാർ ചെയ്തുകൊടുക്കുന്ന ഏതുസ്ഥലം ലോകത്തുണ്ട്; അതുതന്നെ നമുക്കൊരു അഭിമാനമല്ലേ; ആരായാലും. എൽ.ഡി.എഫ്. ആയാലും യു.ഡി.എഫ്. ആയാലും. കേരളത്തിന് പുറത്ത് പോകുമ്പോൾ, I am a member of the Legislative Assembly from Kerala or I am from India എന്നല്ലേ പറയുന്നത്; അപ്പോൾ ഈ കേരളത്തെപ്പറ്റി ചോദിക്കുമ്പോൾ നമുക്ക് അഭിമാനമല്ലേ ഉണ്ടാകുന്നത്; ഇതുപോലെ കൊടുക്കുന്ന സ്ഥലം ലോകത്തെവിടെയെങ്കിലും ഉണ്ടാകുമോ; കേരളത്തിൽ നേരത്തേ ഇതുസംബന്ധിച്ച് വലിയ വിവാദങ്ങളെല്ലാമുണ്ടായി, ഞാൻ ചരിത്രമൊന്നും പറയുന്നില്ല. ഞാൻ പഴയ സംഭവങ്ങൾ ഓർമ്മിപ്പിച്ച് പ്രകോപനമുണ്ടാക്കുന്നില്ല. ലൈഫ് പദ്ധതിയോട് എങ്ങനെയാണ് സമീപനം എടുത്തതെന്നും ഇ.ഡി.-യെ വിളിച്ചുവരുത്തിയ കാര്യങ്ങളൊന്നും ഞാൻ പറയുന്നില്ല. അത്രയ്ക്ക് ബുദ്ധിമുട്ടുണ്ടാക്കിയ കാര്യമാണെങ്കിൽപ്പോലും ഞാൻ പറയുന്നില്ല. വടക്കാഞ്ചേരി ഫ്ലാറ്റ്, കേസ് ഇങ്ങനെയൊക്കെയുള്ള എത്രയോ കാര്യങ്ങൾ നേരത്തേ ഉണ്ടായതാണ്. ഞാൻ അതിനെക്കുറിച്ചൊന്നും

പറയുന്നില്ല. നാലഞ്ച് ലക്ഷം മനുഷ്യർ അവിടെ താമസിക്കുന്നുണ്ടല്ലോ; എന്താണ് ഈ പദ്ധതിയെന്നും എൽ.ഡി.എഫ്.-ഉം യു.ഡി.എഫ്.-ഉം തമ്മിലുള്ള വ്യത്യാസം എന്താണെന്നും ആ കുടുംബങ്ങളോട് ചോദിച്ചാൽ പറയും. സ്കൂളുകളിൽ പഠിക്കുന്ന കുട്ടികൾ, സ്കൂളുകളുടെ വ്യത്യാസമൊക്കെ നമുക്കറിയാം. ജനങ്ങളെ വിശ്വാസത്തിലെടുത്തുകൊണ്ട് മുന്നോട്ടുപോകുന്ന സർക്കാരാണ് ഞങ്ങളുടേത്. എന്തൊക്കെ പറഞ്ഞാലും ജനങ്ങളോട് ഇക്കാര്യങ്ങൾ തുറന്നുപറഞ്ഞാണ് ഞങ്ങൾ മുന്നോട്ടുപോകുന്നത്. അതുകൊണ്ടാണ് 2021-ൽ വീണ്ടും എൽ.ഡി.എഫ്.-നെ അധികാരത്തിലെത്തിക്കാൻ ജനങ്ങൾ തയ്യാറായത്. ആ വിശ്വാസം കൊണ്ടാണ് ജനങ്ങൾ ഞങ്ങളെ അധികാരത്തിലെത്തിച്ചത്. കാരണം ശമ്പളപരിഷ്കരണം നടത്തി അത് നൽകി. ഞങ്ങൾ അധികാരത്തിൽ വന്നില്ലായിരുന്നെങ്കിൽ ശമ്പളപരിഷ്കരണം നൽകുമായിരുന്നില്ല. ഫ്രീസ് ചെയ്തേനെ. മറ്റ് ചെലവുകൾ ചെയ്തേനെ. എൽ.ഡി.എഫ്. സർക്കാർ വീണ്ടും തുടർന്നുവന്നതുകൊണ്ടാണ് ഇതെല്ലാം ചെയ്തത്. അതുകൊണ്ട് എൽ.ഡി.എഫ്. സർക്കാരിന്റെ തുടർച്ചയാണ് ഇതിന്റെയെല്ലാം ഗ്യാരന്റി. ഇനി ആയാലും എൽ.ഡി.എഫ്. സർക്കാരിന്റെ തുടർച്ചതന്നെ ആയിരിക്കും

കേരളത്തിന്റെ പുരോഗതിക്ക് ഗ്യാരന്റി എന്നതിന് ഒരു സംശയവുമില്ല. കാരണം കേരളത്തിൽ അത്രയേറെ മാറ്റമുണ്ടാകുന്നുണ്ട്. ഈ നാട്ടിലുണ്ടാകുന്ന മാറ്റങ്ങൾ കണ്ടെത്തിക്കൊണ്ടുതന്നെയാണ് നമ്മൾ ഇക്കാര്യങ്ങൾ ചെയ്യുന്നത്. നമ്മളെയെല്ലാം ബാധിക്കുന്ന വലിയ പ്രശ്നമാണ് ഞാൻ ഇവിടെ പറഞ്ഞ ജെറിയാട്രിക് പോപ്പുലേഷന്റെ വർധന. വളരെ വലിയ ഗുരുതരമായ പ്രശ്നമാണ്. അതുകൊണ്ട് അവരുടെ കാര്യങ്ങൾ നോക്കാനും തിരിച്ചുവരുന്ന പ്രവാസികളുടെ കാര്യങ്ങളിൽ പ്രത്യേക ശ്രദ്ധയുണ്ടാകാനുമുള്ള കാര്യങ്ങൾ നമുക്കുണ്ടാകണം. ടൂറിസവും കെയർ ഇൻഡസ്ട്രിയും കൂടുതൽ ശക്തമായി ഏറ്റെടുക്കേണ്ടതുണ്ട്. ടൂറിസത്തിന്റെ കാര്യത്തിൽ പ്രധാനപ്പെട്ട ഒരു പ്രഖ്യാപനം നടത്തണമെന്ന് ആഗ്രഹിക്കുന്നു. ഇലക്ട്രിസിറ്റി താരീഫിന്റെ കാര്യത്തിലൊന്നുമല്ല. ടൂറിസം ഇൻഡസ്ട്രീസ് തുടങ്ങാൻ വളരെപ്പെട്ടെന്ന് കഴിയുമെന്ന് അതുമായി ബന്ധപ്പെട്ട ആളുകൾക്ക് അഭിപ്രായമുണ്ട്. പൊതുവിൽ അവർക്കിപ്പോൾ വ്യവസായത്തിന്റെ അതേ സ്റ്റാറ്റസുണ്ട്. അതിനാൽ വ്യവസായം എന്ന നിലയിൽ അവരുടെ ബാക്കി ഓപ്പറേഷനുകൾക്കെല്ലാം ഒരു സ്റ്റാറ്റസ് കൊടുക്കാനാവശ്യമായ നടപടി സ്വീകരിക്കും. ബാക്കി റേറ്റുകളുടെ കാര്യം, വൈദ്യുതിയുടെ പോലുള്ള

കാര്യങ്ങൾ വേറെ നോക്കേണ്ടതാണ്.

ബജറ്റിൽ ഏറെ കാര്യങ്ങൾ പ്രഖ്യാപിച്ചിട്ടുണ്ട്. അതിൽ ഹെൽത്തിന്റെ കാര്യത്തിൽ ഹെൽത്ത് ടൂറിസം ഹബ്ബ് ആക്കുകയെന്ന് പറയുന്നത് പുറത്തുള്ള ആളുകൾ ഇവിടേക്ക് വരുന്ന തരത്തിലേക്കാണ് വിഭാവന ചെയ്തിട്ടുള്ളത്. ഗവൺമെന്റ് സെക്ടർ മാത്രമാണ് ഉൾപ്പെടുത്താൻ മുമ്പ് ഉദ്ദേശിച്ചിരുന്നത്. എന്നാൽ ഇപ്പോൾ സ്വകാര്യ ആശുപത്രികളുമായും സംസാരിച്ചിട്ടുണ്ട്. നമ്മുടെ സ്വകാര്യ ആശുപത്രികളുടെ പ്രതിനിധികൾ ഉൾപ്പെടെ ടീമായി പുറത്തുപോയി, ടൂറിസവുമായി ലിങ്ക് ചെയ്തും അല്ലാതെയും, നമ്മുടെ പ്രത്യേകതകളറിഞ്ഞ് അവിടുന്ന് ആളുകൾ വരത്തക്കവിധത്തിൽ ടൂറിസം ഹബ്ബും കെയർ ഇൻഡസ്ട്രിയും വളരെ സജീവമായി മുന്നോട്ടുകൊണ്ടുപോകാനുള്ള നടപടി സ്വീകരിക്കുന്നുണ്ട്. അത് ഇപ്രാവശ്യം നമ്മൾ ചെയ്യും. വിദ്യാഭ്യാസത്തിന്റെ കാര്യത്തിൽ, സ്വകാര്യ യൂണിവേഴ്സിറ്റിയെ സംബന്ധിച്ച് ചില വാർത്തകളൊക്കെ ഇവിടെ ചർച്ചയ്ക്ക് വന്നു. സ്വകാര്യ യൂണിവേഴ്സിറ്റിയുടെ കാര്യമെടുക്കുമ്പോൾ, മുമ്പുള്ളതിനേക്കാൾ വ്യത്യാസമുണ്ട്. വിദേശത്തുനിന്നുള്ള ആളുകൾ കേരളത്തിനകത്തേക്ക്

വരികയെന്നത് പ്രധാനപ്പെട്ട ഒരു കാര്യമാണ്. അല്ലാതെ കേരളത്തിൽ
 നിന്നുള്ള ആളുകൾക്ക് പഠിക്കാൻ വേണ്ടി മാത്രമല്ല, നേരത്തേ ഉണ്ടായിരുന്ന
 സാഹചര്യത്തേക്കാളും കുറച്ച് വ്യത്യാസമുണ്ട്. ഇങ്ങനെ വരുമ്പോഴാണ്
 ചിലരെക്കെ സത്യം പറയുന്നത്. ഓഫ് ക്യാമ്പസ് കേരളത്തിലെ
 യൂണിവേഴ്സിറ്റികളിൽ തുടങ്ങാത്തതിനെക്കുറിച്ച് ഒരു പ്രമുഖ പത്രത്തിൽ ഒരു
 കോളം ന്യൂസുണ്ട്. 'പൊതുസർവ്വകലാശാലകൾക്ക് വഴിയടയും:
 സർവകലാശാലകൾക്ക് അക്കാദമികമായും സാമ്പത്തികമായും വളരാനുള്ള
 വഴി അടയ്ക്കുന്നതാണ് പുതിയ ഭേദഗതി. കാലിക്കട്ട്, എം.ജി.
 സർവകലാശാലകൾക്ക് ഗൾഫ് രാജ്യങ്ങളിൽ ഓഫ് ക്യാമ്പസുകൾ തുടങ്ങാൻ
 ഇപ്പോൾതന്നെ ക്ഷണം ലഭിച്ചിട്ടുണ്ട്. ആഗോള റാങ്കിങ്ങിൽ തിളങ്ങി
 നിൽക്കുകയാണ് കേരളം. കേരളം, എം.ജി. സർവകലാശാലകൾ ഇങ്ങനെ
 ആഗോള-ദേശീയ മേൽവിലാസമുള്ളതിനാൽ ഓഫ് ക്യാമ്പസുകൾ വഴി
 വളരാനാകുമായിരുന്നു' എന്നാണ് അതിൽ പറയുന്നത്. കേരളത്തിലെ
 യൂണിവേഴ്സിറ്റികൾ ആകെ പൊട്ടയാണ്, കൊള്ളില്ല എന്നൊക്കെ പറയുന്ന
 ആളുകൾ ഇങ്ങനെയൊരാവശ്യം വരുമ്പോൾ കേരളത്തിലെ
 യൂണിവേഴ്സിറ്റികൾ ആഗോള റാങ്കിങ്ങിൽതന്നെ നല്ലതാണെന്ന് പറഞ്ഞ ഒരു

വാർത്ത നമുക്കെല്ലാം സന്തോഷം നൽകുന്നതാണെന്നതുകൊണ്ട് ഞാൻ എടുത്തുപറഞ്ഞെന്നേയുള്ളൂ. നീതി ആയോഗിന്റെ റിപ്പോർട്ടിലും എത്ര അവാർഡുകളാണ് നമുക്കിതിനായി ലഭിക്കുന്നത്. നമുക്ക് ലഭിക്കുന്ന അവാർഡുകളെക്കുറിച്ച് ഞാൻ എടുത്തു പറയുന്നില്ല.

ഡോ. മാത്യു കുഴൽനാടൻ: സർ, (മൈക്ക് ഓഫ്)

മി. സ്പീക്കർ: സമയമായി. No..no... പറ്റില്ല. മിനിസ്റ്റർ അല്ല. ചെയർ പറയുന്നു പറ്റില്ലായെന്ന്.

ശ്രീ. കെ. എൻ. ബാലഗോപാൽ: സർ, കേരളത്തിലെ കെയർ ഹോംസിന്റെ കാര്യം ഞാൻ പറഞ്ഞു. പ്രവാസികളുടെ കാര്യത്തിൽ, റാന്നി അംഗം ശ്രീ. പ്രമോദ് നാരായൺ റിവേഴ്സ് മൈഗ്രേഷൻ ഉൾപ്പെടെ ചില കാര്യങ്ങൾ ഇവിടെ സൂചിപ്പിക്കുകയുണ്ടായി. റിവേഴ്സ് മൈഗ്രേഷൻ പോളിസി വേണം. അവരുടെ കാര്യങ്ങൾ നോക്കാൻ പ്രവാസി മിഷൻ പോലെ എന്തെങ്കിലും സംവിധാനം വേണമെന്ന് ലോക കേരള സഭയുടെ മീറ്റിംഗിലും അവർ ആവശ്യപ്പെട്ടിരുന്നു. പുതിയ സാഹചര്യത്തിൽ പ്രവാസികൾക്കായി അത്തരം സമീപനം സ്വീകരിക്കാനുള്ള നിലപാടെടുക്കാം.

എല്ലാദിവസവും നമുക്ക് വിഷമമുണ്ടാക്കുന്ന കാര്യങ്ങളാണ് വനം-

വന്യജീവി മേഖലയുമായി ബന്ധപ്പെട്ടുണ്ടാകുന്നത്. ഇന്നും ചില സംഭവങ്ങളുണ്ടായിട്ടുണ്ട്. അക്കാദമിയിൽ വളരെ പക്വതയോടുകൂടിത്തന്നെയാണ് പ്രതിപക്ഷവും പറയുന്നത്. നമുക്കതിനെ എങ്ങനെ കൈകാര്യം ചെയ്യാൻ സാധിക്കും; All party delegation-നൊന്നും പോയിട്ട് കാര്യമില്ല. ഇവിടെ ബഹുമാനപ്പെട്ട അംഗം ഡോ. എം. കെ. മുനീർ, സൂചിപ്പിച്ചതുപോലെ, ഒരു തീരുമാനമെടുത്ത് പാമ്പിനും മൃഗത്തിനും സർക്കുലർ കൊടുക്കാനൊന്നുമല്ല സർക്കാർ ഇരിക്കുന്നത്. ഇക്കാദമിയിൽ തീരുമാനമെടുക്കുമ്പോൾ, കേരളത്തിൽതന്നെ വളരെ സീരിയസായ ഡിസ്കഷൻ വേണം. ഇന്റർനാഷണൽ മേഖലയിലുള്ള വന-ശാസ്ത്രമേഖലകളിലുള്ളവരെ വിളിച്ചുവരുത്തണം, കേന്ദ്രസർക്കാരുമായി ചർച്ച നടത്തണം. ലോകത്ത് എങ്ങനെയാണ് ഇത് കൈകാര്യം ചെയ്യുന്നതെന്ന് പഠിക്കണം. അവിടെയെല്ലാം കള്ളിങ് എന്നുപറയുന്നൊരു സംവിധാനമുണ്ട്. ഏതുവലിയ ഫോറസ്റ്റ് ഡെസ്റ്റിനേഷനിലും മൃഗങ്ങളുടെ ഇറച്ചി വെച്ചിട്ടുണ്ടാകും. നമ്മൾ സാധാരണ പ്രതീക്ഷിക്കുന്ന സാധനങ്ങൾ മാത്രമല്ല, മാനം ആനയും മുതലയും പാമ്പും ഉൾപ്പെടെയുള്ളവയുടെ ഇറച്ചി വെച്ചിട്ടുണ്ട്. ആ കള്ളിങ് സിസ്റ്റം നമുക്ക് ശാസ്ത്രീയമായുണ്ടാകണം. 1970-കളിൽ പ്രകൃതി സംരക്ഷിക്കാനുണ്ടായ

നിയമം, ഇന്ദിരാഗാന്ധിയുടെ കാലത്തുണ്ടായ നിയമം പോലെയല്ല. ഇപ്പോൾ അങ്ങനെയല്ല. അതുകൊണ്ട് ഇക്കാര്യത്തിൽ ശാസ്ത്രീയമായ പഠനം നടത്തണം. നമുക്കതിന് ഇന്റർനാഷണലായ കാര്യങ്ങൾ ചെയ്യുന്നതിനുവേണ്ടി മീറ്റിംഗുകൾ ആവശ്യമാണ്. കേന്ദ്രഗവൺമെന്റിനോട് ആവശ്യപ്പെടുകയും അവരുടെ സപ്പോർട്ട് ലഭിക്കുകയും വേണം. നീൽഗായ് എന്നുപറയുന്ന മൃഗമുണ്ട്, മൂവിനെ പോലുള്ളതാണ്. ഉത്തരേന്ത്യയിൽ പഞ്ചാബിലും ഹിമാചൽപ്രദേശിലും കൃഷിയിടങ്ങളിൽ നീൽഗായ് ഇറങ്ങി മുഴുവൻ കൃഷി സാധനങ്ങളും തിന്നുകയാണ്. ഇങ്ങനെയൊക്കെയുള്ള മൃഗങ്ങളെ നിയന്ത്രിക്കാൻ വേണ്ടിയുള്ള കാര്യങ്ങൾ നമുക്കാവശ്യമാണ്. അതിനുള്ള കാര്യങ്ങൾ ചെയ്യണം. ബഹുമാനപ്പെട്ട അംഗം ഡോ. എം. കെ. മുനീർ വളരെ വികാരഭരിതനായി ഇവിടെ ചില കാര്യങ്ങളെക്കുറിച്ച് സംസാരിച്ചിരുന്നു. ഇപ്പോൾ അദ്ദേഹം ഇവിടെയില്ല. അദ്ദേഹം അത്രയും വികാരഭരിതനായത് എന്തിനാണെന്ന് എനിക്ക് മനസ്സിലായില്ല. അത് എന്തുകൊണ്ടാണെന്ന് ഞാൻ ഒന്നുരണ്ട് സൂഹൃത്തുക്കളോട് ചോദിച്ചു. 'കെ-പാമ്പ്' 'കെ-പട്ടി' എന്നൊക്കെയുള്ള അദ്ദേഹത്തിന്റെ ആക്ഷേപഹാസ്യം നല്ലതുതന്നെ. പാമ്പുകൾ വഴിയുള്ള മരണം കുറയ്ക്കാൻ ഒരു പ്രത്യേക പദ്ധതി വന്നു വെങ്കിപ്പ്

ഏർപ്പെടുത്തിയിട്ടുണ്ട്.

(ഉടരും)

P 12.02.2025
TB -AN(III)
4.10 - 4.20

(ശ്രീ. കെ. എൻ. ബാലഗോപാൽ തുടർച്ച)

ഞാൻ മനസ്സിലാക്കുന്നത് നമ്മുടെ നാട്ടിലെ പാമ്പിന്റെ ആന്റിവെനം കൂടുതലുണ്ടാകണമെന്നാണ്. ഇപ്പോൾ നമ്മുടെ നാട്ടിലെ പാമ്പിൽനിന്നും ലഭിക്കുന്ന മാത്രമല്ല, മറ്റ് സംസ്ഥാനങ്ങളിലെ പാമ്പിന്റെ ആന്റിവെനവും ഉപയോഗിക്കുന്നുണ്ട്. എന്നാൽ മറ്റ് സംസ്ഥാനങ്ങളിലെ രീതിയും കാലാവസ്ഥയുമായി ബന്ധപ്പെട്ട് അവിടുത്തെ പാമ്പുകളുടെ ആന്റിവെനവും നമ്മുടെ നാട്ടിലെ പാമ്പിന്റെ ആന്റിവെനവും തമ്മിൽ വ്യത്യാസമുണ്ട്. അതുകൊണ്ട് ഫോറസ്റ്റ് വകുപ്പിന്റെ ഇനിഷ്യേറ്റീവോടുകൂടി ആന്റിവെനം ഉൽപ്പാദിപ്പിക്കുന്നതിനുള്ള വലിയ പദ്ധതി നടപ്പിലാക്കാൻ ഉദ്ദേശിക്കുന്നു. 'കെ-പാമ്പ്' എന്ന കാർട്ടൂൺ തമാശയൊക്കെ എനിക്കും ഇഷ്ടപ്പെടുന്നതാണ്. 'കെ-ഹോം, കെ-പാമ്പ്, കെ-പട്ടി,' എന്നിങ്ങനെ ആക്ഷേപഹാസ്യരൂപേണ കുറെ കാര്യങ്ങൾ പറഞ്ഞശേഷം അദ്ദേഹം വളരെ വികാരഭരിതനായി പറഞ്ഞത് നരിക്കുനിയിലെ ഫയർ സ്റ്റേഷൻ സംബന്ധിച്ചാണ്. അഞ്ച് സ്ഥലത്ത് അനുവദിച്ചിട്ടും അവിടെ മാത്രം

അനുവദിക്കാത്തത് മനഃപൂർവ്വമാണെന്നാണ് അദ്ദേഹം പറഞ്ഞത്. അങ്ങനെ ഏതെങ്കിലും സ്ഥലത്ത് മനഃപൂർവ്വമായി കൊടുക്കാതിരിക്കേണ്ട കാര്യമുണ്ടോ? സ്വന്തമായി കെട്ടിടങ്ങൾ ഇല്ലാത്തതും ഭൂമി ലഭ്യമായതും പൊതുഭരണ വകുപ്പ് വിശദമായ പ്ലാനും എസ്റ്റിമേറ്റും തയ്യാറാക്കിയതുമായ അഞ്ച് ഫയർസ്റ്റേഷനുകൾ നിർമ്മിക്കുന്നതിന് ഭരണാനുമതിക്കായി ഫയർ ആൻഡ് റെസ്ക്യൂ ഡയറക്ടർ പ്രൊപ്പോസൽ സമർപ്പിച്ചു. കൊല്ലം -പരവൂർ, ആലപ്പുഴ -ഹരിപ്പാട്, ഇടുക്കി- കട്ടപ്പന, തൊടുപുഴ, കോഴിക്കോട് - നരിക്കുനി എന്നിവിടങ്ങളിൽ ഫയർ സ്റ്റേഷനുകൾക്കായി 21.23 കോടി രൂപയുടെ പദ്ധതിയാണ് തയ്യാറാക്കിയത്. ഇതിൽ നാല് കോടി രൂപ എസ്റ്റിമേറ്റിൽ നരിക്കുനിയിൽ ഫയർ ആന്റ് റെസ്ക്യൂ സ്റ്റേഷൻ കെട്ടിടം നിർമ്മിക്കാനുള്ള നിർദ്ദേശവും ഉൾപ്പെട്ടിരുന്നു. എന്നാൽ ഓരോ പ്രവൃത്തിയുടെയും എസ്റ്റിമേറ്റ് തുക വകുപ്പുതല വർക്കിംഗ് ഗ്രൂപ്പിന്റെ സാമ്പത്തിക പരിധി അധികരിക്കാത്തതിനാൽ മുഴുവൻ പ്രവൃത്തികളും വകുപ്പുതല വർക്കിംഗ് ഗ്രൂപ്പിന്റെ പരിഗണനയ്ക്ക് സമർപ്പിക്കാൻ നിർദ്ദേശിച്ച് നവംബറിൽത്തന്നെ ഫയൽ അയച്ചിട്ടുള്ളതും നടപടികൾ നടന്നുകൊണ്ടിരിക്കുന്നതുമാണ്. ഇത് നടപടിക്രമമാണ്. അല്ലാതെ മനഃപൂർവ്വം കാലതാമസം വരുത്തിയിട്ടില്ല.

താമരശ്ശേരി താലൂക്ക് ആശുപത്രിയെ സംബന്ധിച്ചാണ് അദ്ദേഹം വളരെ വികാരഭരിതമായി സംസാരിച്ചത്. അതിൽ എന്താണ് സത്യം. താമരശ്ശേരി താലൂക്ക് ആശുപത്രിയുമായി ബന്ധപ്പെട്ട ഫയൽ 15-01-2025-ലാണ് വന്നത്. ആ ഫയൽ ഈ ബജറ്റ് സെഷൻ നടക്കുന്നതിനിടയിൽതന്നെ അയച്ചിട്ടുണ്ട്. അത് ഇവിടെയാണെന്നും മനഃപൂർവ്വം കാലതാമസം വരുത്തുന്നുവെന്നുമാണ് അദ്ദേഹം പറഞ്ഞത്. അതിനെപ്പറ്റിയുള്ള വസ്തുത മനസ്സിലാക്കണം. അതുകൊണ്ടാണ് ഞാൻ ഈ സഭയിൽ പറയുന്നത്. 2019-ലാണ് ഈ പദ്ധതിക്കായി 13.7 കോടി രൂപ നബാർഡിൽനിന്നും വായ്പയെടുത്തത്. എം.എൽ.എ.-മാരുടെയൊന്നും പ്രശ്നമല്ല, നമ്മുടെ ഉദ്യോഗസ്ഥ സംവിധാനത്തിന്റെയാണ്. 30-06-2024-നുമുമ്പ് ഈ പദ്ധതിയുടെ അന്തിമ ബിൽ നബാർഡിൽ സമർപ്പിക്കണമായിരുന്നു. എന്നാൽ വെറും 3.28 കോടി രൂപ അടങ്കൽ വരുന്ന പദ്ധതിയുടെ ഒന്നാംഘട്ടം മാത്രമാണ് 2022-ൽ പൂർത്തിയായത്. ഭൂമി ലഭ്യമല്ലാത്തതിടത്ത് പ്രോജക്ട് അനുവദിച്ചതാണ് പദ്ധതി വൈകാൻ കാരണം. നമ്മുടെ ആ ഫണ്ട് ലാപ്സായി. ബോറോയിങ്ങായി എടുത്ത ആ തുക ഇനി കിട്ടില്ല. നിലവിൽ 9.4 കോടി രൂപ സർക്കാരിന്റെ സ്വന്തം ഫണ്ടിൽനിന്ന് ചെലവാക്കണം. അഡീഷണൽ ബോറോയിങ് വേറെ

കണ്ടെത്തേണ്ടിവരും. പിന്നെ അതിന്റെ കോസ്റ്റ് എസ്കലേഷൻ അറിയാമല്ലോ? ഇങ്ങനെ ഭൂമി ലഭ്യമല്ലാത്തതിടത്ത് പദ്ധതി ആരംഭിച്ച് സർക്കാരിന്റെ 9.4 കോടി രൂപ നഷ്ടമുണ്ടാക്കുന്ന സാഹചര്യം പരിശോധിക്കാനായി ഫയലിൽ നിർദ്ദേശിച്ചു. ഉദ്യോഗസ്ഥരുടെ ഉത്തരവാദിത്വം അറിയണമെന്ന് പറഞ്ഞ് ഫയൽ അയച്ചു. അങ്ങനെയൊരു പ്രശ്നം അതിൽ വന്നിട്ടുണ്ട്. ഇത്തരം കാര്യങ്ങൾ അന്വേഷിക്കാതിരിക്കാൻ സാധിക്കില്ല. 50 ലക്ഷം രൂപയുടെ ഭരണാനുമതിയിൽ 8.4 കോടി രൂപയുടെ റിവേഴ്സ് എ.എസ്. ആവശ്യപ്പെട്ടിട്ടുണ്ട്. അതിന്റെ കാരണം എന്താണെന്ന് അന്വേഷിക്കേണ്ടതല്ലേ? എന്തെല്ലാം പറഞ്ഞാലും ഇത്തരം നിർമ്മാണ കാര്യങ്ങളിൽ പൊതുവിൽ സ്വീകരിക്കേണ്ട കാര്യങ്ങളുണ്ട്. ഞങ്ങൾ അത്തരത്തിലുള്ള വിവേചനം സ്വീകരിക്കാറില്ല. അദ്ദേഹം ഇവിടെ സംസാരിച്ചുവന്നപ്പോൾ എല്ലാവർക്കും വലിയ സംശയം. അദ്ദേഹത്തിന് മനഃപൂർവ്വം പദ്ധതി അനുവദിക്കാതിരിക്കുന്നു എന്ന തോന്നലുണ്ടാകും എന്നതുകൊണ്ടാണ് അക്കാര്യം പറഞ്ഞത്. അല്ലാതെ മറ്റൊന്നും കൊണ്ടല്ല.

ഈ ഘട്ടത്തിൽ കേരളത്തിൽ നടപ്പാക്കാൻ സാധിക്കുന്ന ഏറ്റവും നല്ല കാര്യങ്ങൾ ചെയ്യാനാണ് ശ്രമിക്കുന്നത്. ഹാൻഡീവിന് ഫണ്ട്

അനുവദിച്ചില്ലെന്ന് ചർച്ചയിൽ പറയുന്നുണ്ടായിരുന്നു. ഹാൻവീവിന് രണ്ട് കോടി രൂപ പദ്ധതിയിൽത്തന്നെ വകയിരുത്തിയിട്ടുണ്ട്. ഹാൻവീവിനും ഹാൻവീവിനുമായി ഇതുകൂടാതെ നാല് കോടി രൂപ അധികമായി അനുവദിച്ചിട്ടുണ്ട്.

ഞാൻ പ്രസംഗം ദീർഘിപ്പിക്കുന്നില്ല, പ്രഖ്യാപനങ്ങൾ അധികമൊന്നുമില്ല. ഒറിജിനലായി തയ്യാറാക്കിയതിനേക്കാൾ 1,800 കോടിയോളം രൂപ ബജറ്റ് അവതരിപ്പിച്ചപ്പോൾ അധികം പറഞ്ഞിട്ടുണ്ട്. ജനറൽ കാര്യം പറഞ്ഞ് അവസാനിപ്പിക്കുകയാണ്. ഇലക്ട്രിസിറ്റി ബോർഡിന് നൂറ് കോടി രൂപ പവറുമായി ബന്ധപ്പെടുത്തി വകയിരുത്തിയിരുന്നു. പമ്പ് റ്റേജ് സ്കീമാണ്. പെട്ടെന്ന് വൈദ്യുതി ഉൽപ്പാദിപ്പിക്കുന്ന കുറേ കാര്യങ്ങൾ ചെയ്യേണ്ടതുണ്ട്. അതിൽ രണ്ട് മോഡലുകളുണ്ട്. സഭയിൽ പറയുമ്പോൾ അതിന്റെ ഗൗരവം വരും എന്നതുകൊണ്ടാണ് പറയുന്നത്. സാധാരണ ബജറ്റ് അവതരിപ്പിച്ച് പിന്നീടാണ് അതുസംബന്ധിച്ച് ചർച്ച നടത്തുന്നത്. എന്നാൽ ഇന്നലെ ബഹുമാനപ്പെട്ട വകുപ്പുമന്ത്രി പറഞ്ഞതനുസരിച്ച് കെ.എസ്.ഇ.ബി.എൽ. ചെയർമാനും സെക്രട്ടറിയുമെല്ലാം ഇതുസംബന്ധിച്ച് ചർച്ച ചെയ്യാൻ

വന്നിരുന്നു. സർക്കാർ നൽകുന്ന പണം ഇൻവസ്റ്റുമെന്റായി കാണണം എന്ന് ഞാൻ അവരോട് പറഞ്ഞിട്ടുണ്ട്. അത് കൺസെഷനായി എടുത്ത് 12 രൂപ ചെലവാകുന്ന വൈദ്യുതിയൊന്നും ഉൽപ്പാദിപ്പിക്കേണ്ടതില്ല. ഏറ്റവും ചെലവ് കുറഞ്ഞ പദ്ധതിയാണ് ആവശ്യം. വെള്ളം പമ്പ് ചെയ്ത് വൈദ്യുതി ഉൽപ്പാദിപ്പിക്കാവുന്ന സ്ഥലങ്ങളുണ്ട്. അത് വളരെ വേഗത്തിൽ ചെയ്യാവുന്നതാണ്. തോട്ടിയാറിൽ അങ്ങനെയൊരു പദ്ധതിയാണ് ചെയ്യാനാണ് ഉദ്ദേശിക്കുന്നത്. അത് ഒരു വർഷം കൊണ്ടുതന്നെ പൂർത്തീകരിക്കാമെന്നാണ് അറിയിച്ചിട്ടുള്ളത്. അതിനുവേണ്ടി തുക അനുവദിക്കുകയാണ്, സർക്കാർ അതിന് ഒരു അടിസ്ഥാന തുക അനുവദിക്കും ബാക്കി തുക കണ്ടെത്തേണ്ടിവരും. ഇങ്ങനെയുള്ള പദ്ധതികൾ കൂടുതൽ വരുന്നതിന് അത് പ്രേരണയാകും. വൈദ്യുതി ഇക്കണോമിക്സിലെ നമുക്ക് ലഭിക്കും. അതിന് ആവശ്യത്തിന് ലോൺ ലഭിക്കുന്ന ഹൈഡ്രോ ഇലക്ട്രിക് പ്രോജക്റ്റുകൾ കൊണ്ടുവരാം. മിനി ഹൈഡ്രോ ഇലക്ട്രിക് പദ്ധതിക്ക് കുറച്ചുകൂടി പ്ലാൻ ഫണ്ട് അനുവദിക്കുമെന്ന് ഞാൻ പറഞ്ഞിരുന്നു. ഒരു കോളേജിലെ കുട്ടികൾ, അവർ കോഴ്സ് പൂർത്തിയാക്കി മൂന്നോനാലോ വർഷം കഴിഞ്ഞപ്പോൾ, ഇടുക്കി ജില്ലയിൽ ഒരു പദ്ധതി ആരംഭിച്ചിട്ടുണ്ട്. അതിന്റെ

ഇൻവെസ്റ്റ്മെന്റ് 29 കോടി രൂപയാണ്. ആ സ്റ്റാർട്ടപ്പ് പദ്ധതിക്ക് അവർക്ക് കുറച്ച് ഫണ്ട് ലഭിച്ചിട്ടുണ്ട്. ഇക്കണോമിക്കലായി അവർ അത് ചെയ്യുന്നുണ്ട്. നമ്മുടെ കൺവെൻഷണൽ സംവിധാനത്തേക്കാൾ വേഗത്തിൽ കാര്യങ്ങൾ ചെയ്യാൻ അവർക്ക് സാധിക്കുന്നുണ്ട്. ഇങ്ങനെയുള്ള ധാരാളം മിനി ഹൈഡ്രോ ഇലക്ട്രിക് പ്രോജക്റ്റുകൾ നമ്മുടെ നാട്ടിൽ നടപ്പാക്കാൻ സാധിക്കും. ഈ രണ്ട് പവർ സെക്ടറുകളും പ്രത്യേകം പരിശോധിച്ച് ഏപ്രിൽ മാസത്തോടുകൂടി പുതിയ കുറേയേറെ പദ്ധതികൾ ഇലക്ട്രിസിറ്റി ബോർഡ് മുന്നോട്ടുകൊണ്ടുവരാമെന്നാണ് പറഞ്ഞത്. കേരളത്തിന്റെ വൈദ്യുതി സംബന്ധിച്ച കാര്യമായതുകൊണ്ടും നമുക്ക് ധാരാളമായി ലഭിക്കുന്ന ജലത്തിന്റെ ലഭ്യത ഉപയോഗിച്ച് ചെയ്യാവുന്ന കാര്യമായതുകൊണ്ടുമാണ് ഇവിടെ എടുത്തുപറയുന്നത്. ഇവിടെ കുറേയേറെ നിർദ്ദേശങ്ങൾ വന്നിട്ടുണ്ട്. കണക്കിൽ വലിയ വ്യത്യാസം വരുന്ന തരത്തിൽ പണം മാറ്റിവെച്ചിട്ടില്ല. ഏകദേശം കഴിഞ്ഞ വർഷം ചെയ്തതിനേക്കാൾ, 5000, 6000 കോടി രൂപ നിർമ്മാണമേഖലയിൽ പ്ലാൻ, നോൺപ്ലാൻ പദ്ധതികളിലായി വകയിരുത്തിയിട്ടുണ്ട്. ഞാൻ ചില പദ്ധതികളെക്കുറിച്ച് പറയാം. അതിൽ ഫണ്ടിന്റെ പ്രശ്നമില്ല. നിലവിലുള്ള ഫണ്ട് ഉപയോഗിച്ച് ചെയ്യാൻ

സാധിക്കുന്നതാണെന്ന് ഞാൻ ആമുഖമായി പറയുകയാണ്.
എ.സി. ഷൺമുഖദാസ് മെമ്മോറിയൽ ആയുർവേദ ആശുപത്രിയുണ്ട്.
അവിടെ ചൈൽഡ് ആന്റ് അഡോളസെന്റ് കെയർ സെന്ററിന്റെ
വികസനത്തിനായി രണ്ടുകോടി രൂപ വകയിരുത്തിയിട്ടുണ്ട്. അദ്ദേഹം
ദീർഘകാലം നിയമസഭയിൽ അംഗമായിരുന്നതും ആരോഗ്യരംഗത്ത്
വളരെക്കാലം പ്രവർത്തിച്ചതുമായ വ്യക്തിയാണ്. പ്രകൃതിക്ഷോഭങ്ങൾക്ക്
ഇരയാകുന്ന കർഷകരുടെ ദുരിതാശ്വാസത്തിനായി ഏഴര കോടി രൂപ
മാത്രമേ ബജറ്റിൽ വകയിരുത്തിയിട്ടുള്ളൂ. അതിൽ കുറച്ച് കുടിശ്ശികയുണ്ട്. അത്
വർധിപ്പിക്കണമെന്നാണ് നിർദ്ദേശം വന്നത്. കുടിശ്ശിക
കൊടുത്തുതീർക്കാനുള്ള ഫണ്ട് കണ്ടെത്തി കൊടുത്തുതീർക്കാനുള്ള നടപടി
സ്വീകരിക്കും. നാദാപുരം നിയോജകമണ്ഡലത്തിൽ വിലങ്ങാട്
പ്രകൃതിക്ഷോഭമുണ്ടായതാണ്. വയനാട് മേഖലയിലുണ്ടായതുപോലെതന്നെ
വലിയ മണ്ണിടിച്ചിലാണുണ്ടായത്. അവിടുത്തെ കാര്യങ്ങൾ പ്രത്യേകം
പരിശോധിച്ച് പ്രത്യേക പക്കേജ് ഡെവലപ് ചെയ്യാനുള്ള സമീപനം
സ്വീകരിക്കാം. പുതുക്കാട് നിയോജകമണ്ഡലത്തിലെ ആറ്റപ്പിള്ളി റെഗുലേറ്റർ-
കം-ബ്രിഡ്ജ് തകർന്ന് റോഡും പാലവും ഉപയോഗശൂന്യമായി

കിടക്കുകയാണ്. ആ വിഷയം എം.എൽ.എ. സൂചിപ്പിച്ചിട്ടുണ്ട്. അത് പ്രത്യേകം പരിഗണിക്കാം.

ചില സ്പെസിഫിക് വർക്കുകളെക്കുറിച്ചാണ് പറയുന്നത്. കാംകോയുടെ പുനരുജ്ജീവനം. കാംകോ നല്ല ലാഭത്തിലായിരുന്ന സ്ഥാപനമായിരുന്നു. എന്നാൽ ഇപ്പോൾ അത് പ്രതിസന്ധിയിലാണ്. കാംകോയ്ക്ക് ഒരു കോടി രൂപ അനുവദിക്കുന്നുണ്ട്. അതിന് കുറച്ചുകൂടി ഫണ്ട് ആവശ്യമായി വരും. കാംകോ ലാഭത്തിലായിരുന്ന സമയത്ത് കൂടുതൽ ഡെവലപ്മെന്റിനുവേണ്ടി ആദ്യവർഷം അഞ്ച് കോടി രൂപ പ്രത്യേകം പ്രോത്സാഹനമായി നൽകിയതാണ്. എന്നാൽ കോവിഡ് മഹാമാരിക്കുശേഷം കാംകോ വല്ലാത്ത പ്രതിസന്ധിയിലാണ്. അത് നല്ലൊരു ടില്ലർ നിർമ്മാണ കമ്പനിയാണ്. കൂത്തുപറമ്പിൽ നരിക്കോഡ് മല, വാഴമല, വിമാനപ്പാറ, പഴശ്ശി ഭക്ത്പാത്ത് എന്നിവ കേന്ദ്രീകരിച്ച് ഒരു ടൂറിസം ശൃംഖല രൂപീകരിക്കുന്നതിനുള്ള നടപടി സ്വീകരിക്കും. മലബാറിലുള്ള പദ്ധതികളുമായി ചേർത്ത് അക്കാര്യം പരിശോധിക്കാം. അതിനാവശ്യമായ ഫണ്ട് അനുവദിക്കുന്നതാണ്. സ്റ്റേറ്റ് ഹോർട്ടികൾച്ചർ മിഷൻ മാനേജ്മെന്റ് പദ്ധതിക്ക് അധികമായി ഒരു കോടി രൂപ വകയിരുത്തിയിട്ടുണ്ട്. കോഴിക്കോട് വിമാനത്താവളത്തിലേയ്ക്ക് കുളത്തൂർ

ജംഷനിൽനിന്ന് എയർപോർട്ടിലേയ്ക്കുള്ള റോഡ് നവീകരണത്തിന് അടിയന്തര നടപടികൾ സ്വീകരിക്കണമെന്ന് ശ്രീ. ടി. വി. ഇബ്രാഹിം എം.എൽ.എ. ആവശ്യപ്പെട്ടിരുന്നു. എയർപോട്ടിലേയ്ക്ക് പോകുന്ന റോഡാണ്. പി.ഡബ്ല്യു.ഡി.-ക്ക് വർക്കിന് സാഷൻ ചെയ്യാനുള്ള അടിയന്തര നടപടി സ്വീകരിക്കാം. ഒരു വ്യക്തിയുടെ ഭൂമി ഉൾപ്പെടെയുള്ള എല്ലാ ആസ്തിവിവരങ്ങളും ഉൾക്കൊള്ളിച്ചുകൊണ്ട് ഡിജിറ്റൽ പ്രോപ്പർട്ടി കാർഡ് പദ്ധതി നടപ്പിലാക്കാൻ ഉദ്ദേശിക്കുന്നുണ്ട്. അതിനായി ഒരു വ്യക്തിയുടെ ആസ്തിയുടെ എല്ലാവിവരവും ഉൾപ്പെടുത്തി എ.ടി.എം. കാർഡ് പോലെയുള്ള ഒരു കാർഡ് സംവിധാനം കൊണ്ടുവരുന്നുണ്ട്. അതിനായി രണ്ട് കോടി രൂപ അനുവദിക്കുന്നുണ്ട്. ഇന്ത്യയിൽ ആദ്യമായിട്ടായിരിക്കും ഡിജിറ്റൽ പ്രോപ്പർട്ടി കാർഡ് സംവിധാനം കൊണ്ടുവരുന്നത്. പട്ടയമിഷൻ പദ്ധതിയിൽ നിലവിൽ 180899 പട്ടയങ്ങൾ വിതരണം ചെയ്യുകഴിഞ്ഞു. പട്ടയമിഷൻ പദ്ധതിക്ക് നിലവിൽ മൂന്നുകോടി രൂപയാണ് വകയിരുത്തിയിരിക്കുന്നത്. അതിനുപുറമെ 2 കോടി രൂപകൂടി അനുവദിക്കുകയാണ്. ഡിജിറ്റൽ സർവ്വേ പ്രവർത്തനത്തിൽ കേരളം രാജ്യത്തിനും ലോകത്തിനും മാതൃകയാണ്. National Conclave on Digital

Survey and Integrated Portal തിരുവനന്തപുരത്ത് സംഘടിപ്പിക്കാനായി 25 ലക്ഷം രൂപ വകയിരുത്തുന്നു. റവന്യൂ വകുപ്പ് നൽകി വരുന്ന ഡിജിറ്റൽ സേവനങ്ങൾ പൊതുജനങ്ങളിലേക്ക് എത്തിക്കുന്നതിനായി ഇ-സാക്ഷരത ക്യാമ്പയിന് തുടക്കം കുറിക്കാൻ ഉദ്ദേശിക്കുന്നു. ഇതിനായി ഒരു കോടി രൂപ വകയിരുത്തുന്നു. ആയുർവേദത്തിന് പ്രസിദ്ധമായ തൃത്താലയിലെ ആയുർവേദ പാർക്കിന് 2 കോടി രൂപ വകയിരുത്തുന്നു. അത് നേരത്തെ പ്രഖ്യാപിച്ചതാണ്. പണി ആരംഭിച്ചിട്ടില്ല. ആവശ്യം വരുന്നതിനനുസരിച്ച് ബാക്കി കാര്യങ്ങൾ ചെയ്യുന്നതാണ്. ബാലരാമപുരം മുതൽ കളിയിക്കാവിള വരെയുള്ള ദേശീയപാത വികസനത്തെക്കുറിച്ച് ബഹുമാനപ്പെട്ട അംഗങ്ങൾ പറയുകയുണ്ടായി. വളരെ പ്രധാനപ്പെട്ട ഒരു മേഖലയാണ്. അത് വികസിപ്പിച്ചെങ്കിൽ മാത്രമേ ദേശീയപാതയുടെ മുഴുവൻ വികസനവുമുണ്ടാകുകയുള്ളൂ. അതിനായി കിഫ്ബി വഴി പണം അനുവദിക്കും. ഇരിക്കൂർ വിനോദസഞ്ചാര കേന്ദ്രമായ പാലക്കയംതട്ടിന്റെ അടിസ്ഥാന സൗകര്യവികസനത്തിന് ഒരു കോടി രൂപ അധികമായി അനുവദിക്കും. കളമശ്ശേരി നിയോജകമണ്ഡലത്തിലെ കരുമാളൂർ പഞ്ചായത്തിനെയും കുന്നകര പഞ്ചായത്തിനെയും ബന്ധിപ്പിച്ച് പെരിയാറിന്റെ കുറുകെ

പാലനിർമ്മാണം ഈ വർഷംതന്നെ ആരംഭിക്കുന്നതിന് നടപടി സ്വീകരിക്കും. കയർ, കശുവണ്ടി, കൈത്തറി തുടങ്ങിയ പരമ്പരാഗത മേഖലകളെക്കുറിച്ച് പഠിക്കാൻ നിയോഗിച്ച വിദഗ്ധ സമിതി റിപ്പോർട്ട് ലഭ്യമാക്കിയിട്ടുണ്ട്. അതിനുള്ള ശുപാർശകൾ സമയബന്ധിതമായി നടപ്പിലാക്കും. അതിന് വേണ്ട തുകയെക്കുറിച്ച് ഇപ്പോൾ ഇതിൽ പറയേണ്ട കാര്യമില്ല. അതിനും ആവശ്യമായ പണം മാറ്റിവെയ്ക്കും.

(തുടരും)

പി. 12-02-2025
ആർ.ആർ.-എ.എൻ.-3
4.20-4.30

(ശ്രീ. കെ. എൻ. ബാലഗോപാൽ തുടർച്ച)

കോട്ടക്കൽ ആയുർവേദ കോളേജ് വികസനം സമയബന്ധിതമായി പൂർത്തീകരിക്കുന്നതിനുള്ള പ്രത്യേക പദ്ധതി ആലോചിക്കും. ജി.എസ്.ടി. വകുപ്പിലെ നികുതിദായക സേവന വിഭാഗത്തിന്റെയും ഓഡിറ്റ് വിഭാഗത്തിന്റെയും പ്രവർത്തനം മെച്ചപ്പെടുത്തുന്നതിനായി ഫേസ്‌ലെസ് അഡ്ജൂഡിക്കേഷൻ സംവിധാനം നടപ്പാക്കും. ഇതിനാവശ്യമായ സോഫ്റ്റ്‌വെയറും ഹാർഡ്‌വെയറും ഉൾപ്പെടെയുള്ളവയ്ക്കായി 3 കോടി രൂപ അനുവദിക്കും. 'നിരീക്ഷ സ്ത്രീ നാടക വേദി'-ക്കുവേണ്ടി 5 ലക്ഷം രൂപ വകയിരുത്തുന്നുണ്ട്. മുൻവർഷങ്ങളിൽ നൽകിയിരുന്ന തുകയാണിത്. ഇത്തവണത്തെ ഡീറ്റെയ്ൽസിൽ ഉൾപ്പെടുത്താൻ കഴിയാത്തതിനാലാണ് ഇപ്പോൾ പറയുന്നത്. കുറ്റ്യാടി ടൗണിൽനിന്ന് പഴശ്ശി ചരിത്ര സ്മാരകം ഉൾപ്പെടെയുള്ള സ്ഥലങ്ങളിൽ ടൂറിസം സാധ്യതയുള്ളതാണ്. അവിടത്തെ വികസനപ്രവർത്തനങ്ങൾക്കായി രണ്ട് കോടി രൂപ അനുവദിക്കും. വാമനാപുരം-വെഞ്ഞാറമൂട് സാംസ്കാരിക സഹകരണ സംഘത്തിന് ഒറ്റത്തവണ ഗ്രാന്റായി പത്ത് ലക്ഷം രൂപ അനുവദിക്കുന്നു. പല

സ്ഥലങ്ങളിലും പുലിമുട്ടിന്റെ കാര്യം സൂചിപ്പിച്ചിട്ടുണ്ട്. 100 കോടി പദ്ധതികൾക്കുള്ളിൽ അത് അനുവദിക്കാൻ കഴിയും. കോഴിക്കോട് ഉൾപ്പെടെയുള്ള സ്ഥലങ്ങൾ നേരത്തെ പറഞ്ഞിട്ടുണ്ട്. കേരളത്തിലെ പ്രധാനപ്പെട്ട ഒരു വിനോദ സഞ്ചാരകേന്ദ്രമായ ആതിരപ്പള്ളി ടൂറിസം മാസ്റ്റർ പ്ലാനിനെക്കുറിച്ച് ഇവിടെ ചർച്ച വന്നിരുന്നു. അക്കാര്യത്തിൽ നടപടി സ്വീകരിക്കും. പൊതുമരാമത്ത്-വിനോദസഞ്ചാരം വകുപ്പുമന്ത്രിയും ഇതിനെക്കുറിച്ച് പറഞ്ഞിരുന്നു. അവിടെയെത്തുന്ന ആളുകൾക്ക് പാർക്കിങ്, ടോയ്ലെറ്റ് ഉൾപ്പെടെയുള്ള അടിസ്ഥാന സൗകര്യങ്ങൾ ഏർപ്പെടുത്തുന്നതിന് അടിയന്തരമായി രണ്ട് കോടി രൂപ ഈ വർഷം അനുവദിക്കും. കൂടാതെ കേരള സ്റ്റേറ്റ് ബുക്ക് മാർക്കറ്റിന്റെ ബുക്ക് കഫേയ്ക്കുവേണ്ടി 20 ലക്ഷം രൂപ അനുവദിക്കുന്നു. കട്ടപ്പന മുനിസിപ്പാലിറ്റിയിലെ ഗതാഗതക്കുരുക്കിന് പരിഹാരമായി റിങ് റോഡ് നിർമ്മാണത്തിനുള്ള പദ്ധതി നടപ്പാക്കുന്നു. ടി പ്രവൃത്തിക്ക് പ്രാഥമികമായി അഞ്ച് കോടി രൂപ വകയിരുത്തുന്നു. തോട്ടം മേഖലയിലെ പാർപ്പിട പ്രശ്നം പരിഹരിക്കുന്നതിനും ലയം പുനർനിർമ്മിക്കുന്നതിനുമായി 10 കോടി രൂപ വകയിരുത്തുന്നു. തലശ്ശേരി താലൂക്ക് ആശുപത്രി മാറ്റി സ്ഥാപിക്കുകയെന്നത് ദീർഘനാളുകളായുള്ള

ആവശ്യമായിരുന്നു. കഴിഞ്ഞ വർഷത്തെ ബജറ്റിലും തുക അനുവദിച്ചതാണ്. ടി ആശുപത്രി അടിയന്തരമായി മാറ്റി സ്ഥാപിക്കുന്നതിനുള്ള നടപടി വേഗത്തിലാക്കും. തലശ്ശേരി ഹെറിറ്റേജ് ടൗണിലെ 150 വർഷത്തിലധികം പഴക്കമുള്ള തലശ്ശേരി മുനിസിപ്പാലിറ്റി കെട്ടിടത്തിന്റെ നവീകരണവുമായി ബന്ധപ്പെട്ട് പ്രാഥമികമായി ഒരു കോടി രൂപ വകയിരുത്തുന്നു. ആർക്കിയോളജി ഡിപ്പാർട്ടുമെന്റുമായി ബന്ധപ്പെട്ട വിഷയമാണ്. ഇതുമായി ബന്ധപ്പെട്ട് വകുപ്പിൽനിന്നും നിർദ്ദേശമുണ്ടായിരുന്നു. അതിന് കൂടുതൽ തുക ആവശ്യമായി വരും. അതനുസരിച്ച് ദീർഘിപ്പിച്ചുനൽകും. കെ.എം.എം.എൽ.-നവേണ്ടി ചിറ്റൂരിലെ ഭൂമി ഏറ്റെടുക്കലുമായി ബന്ധപ്പെട്ട കാര്യം സൂചിപ്പിച്ചിരുന്നു. ഇക്കാര്യം ആ സ്ഥലത്ത് വലിയ വിഷയമാണ്. ഏകദേശം 70 ഏക്കറോളം സ്ഥലം ഏറ്റെടുക്കേണ്ടതുണ്ട്. സാധാരണഗതിയിൽ നെഗോഷ്യേറ്റഡ് പർച്ചേസായി കണക്കാക്കി, തിരുവനന്തപുരം-കൊല്ലം-പുനലൂർ ട്രയാങ്കിളിന്റെ ഭാഗമായി ഭൂമി ഏറ്റെടുക്കാനും ലോജിസ്റ്റിക് പാർക്ക് തുടങ്ങിയ മറ്റെന്തെങ്കിലും കാര്യങ്ങൾ ചെയ്യാനും കഴിയും. എൻ.എച്ച്.-ന്റെ ഭാഗത്ത്, ചാത്തന്നൂരിൽ സ്പിന്നിംഗ് മില്ലുമായി ബന്ധപ്പെട്ട് പത്ത് ഏക്കർ സ്ഥലമുണ്ട്. അതെല്ലാം സർക്കാരിന്റെ

സ്ഥലമാണ്. മാത്രമല്ല, അത്തരം സ്ഥലങ്ങളുണ്ടെങ്കിൽ അതവിടെയാണെങ്കിലും മാനദണ്ഡങ്ങൾക്ക് അനുസൃതമായി ഏറ്റെടുക്കാവുന്നതാണ്. ഇപ്പോൾ സൂചിപ്പിച്ച ഈ രണ്ട് പദ്ധതികൾ പ്രത്യേകമായി ചർച്ചയിൽ വന്നതുകൊണ്ട് വ്യക്തമാക്കിയതാണ്. ടി സ്ഥലങ്ങൾ എക്കണോമിക് ബെനിഫിറ്റുള്ള പദ്ധതികൾ നടപ്പാക്കാൻ ഉൾപ്പെടുത്തുകയാണ്. ഏറ്റുമാനൂർ ഐ.ടി. പാർക്കിന്റെ കാര്യവും ഇവിടെ പറഞ്ഞിരുന്നു. Work near home സൗകര്യം ഏർപ്പെടുത്തിയിട്ടുണ്ട്. കിഫ്ബി-സ്റ്റാർട്ടപ്പ് മിഷൻ എന്നിവയുമായി സംയോജിച്ച് ടി ഐ.ടി. പാർക്കിനുവേണ്ടി തുടർനടപടി സ്വീകരിക്കും. ഇവിടെ മാതൃകാപരമായ ധാരാളം കാര്യങ്ങൾ അംഗങ്ങൾ സൂചിപ്പിച്ചിട്ടുണ്ട്. എല്ലാകാര്യങ്ങളും പ്രത്യേകമായി പരാമർശിക്കുന്നില്ലെന്നുള്ളൂ. എന്നിരുന്നാലും ചില കാര്യങ്ങൾ എടുത്ത് പറയേണ്ടതാണ്. ഉദാഹരണമായി, കല്ല്യാശ്ശേരിയിലെ ഔഷധഗ്രാമം, അവിടെ ജനങ്ങൾ കുറുന്തോട്ടി കൃഷി ചെയ്യുന്നുണ്ട്. ഔഷധഗ്രാമത്തിനുള്ള ധനസഹായം പറയണം അല്ലെങ്കിൽ പദ്ധതി വച്ച് പറയണം എന്നാണ് അവിടെയുള്ളവരുടെ ആവശ്യം. വരുമാനമൊന്നും ഇല്ലാതിരുന്ന ഒരു സ്ഥലത്ത് ആയിരക്കണക്കിന് ടൺ ഔഷധസസ്യം

ഉല്പാദിപ്പിച്ച് വരുമാനമുണ്ടാക്കുന്ന പദ്ധതിയാണത്. ഇത്തരത്തിലുള്ള പല പദ്ധതികളെക്കുറിച്ചും പറയേണ്ടതുണ്ട്. ഓരോ പദ്ധതികളായി ഞാൻ എടുത്തുപറയുന്നില്ല. ഇൻഡസ്ട്രിയൽ പാർക്കുകൾക്കുള്ളിൽ ഇൻഡസ്ട്രീസുകൾ വരുന്നതിനായി ഒരു വർഷത്തിനകം പൂർത്തീകരിക്കുന്ന ചില പദ്ധതികളുണ്ട്. ആയതിനെല്ലാം ഫണ്ട് വകയിരുത്തിയിരിക്കുന്നത് കൂടാതെ അധിക തുക അനുവദിക്കും. ഇടുക്കി മൂലമറ്റത് എ.കെ.ജി. പാലം നിർമ്മിക്കുന്നതിന്റെ കാര്യം സൂചിപ്പിച്ചിട്ടുണ്ട്. മലപ്പുറം കെ.എസ്.ആർ.ടി.സി. ടെർമിനലുമായി ബന്ധപ്പെട്ട കാര്യം ബഹുമാനപ്പെട്ട അംഗം സൂചിപ്പിച്ചു. മലപ്പുറത്തിനുവേണ്ടി പണം മാറ്റിവെച്ചിട്ടുണ്ട്. ഈ വർഷം തന്നെ അത് പൂർത്തിയാക്കാൻ വേണ്ടിയുള്ള നടപടി സ്വീകരിക്കാം. അഡ്മിനിസ്ട്രേറ്റീവ്/ഡിപ്പാർട്ടുമെന്റൽ ലാഗുണ്ടെങ്കിൽ അക്കാര്യം പെട്ടെന്ന് പരിഹരിക്കാം. എറണാകുളം ടൗണിലെ കെ.എസ്.ആർ.ടി.സി. ബസ് സ്റ്റാൻഡിന്റെ വിഷയത്തിലും ഗതാഗതവകുപ്പ് ഇടപെട്ടിട്ടുണ്ട്. ടി വിഷയവും അടിയന്തരമായി പരിഹരിക്കുന്നതിനുള്ള നടപടി സ്വീകരിക്കാം. ഇക്കാര്യങ്ങൾക്കൊന്നും പണമില്ലാത്ത സ്ഥിതിയില്ല. അതെല്ലാം ചെയ്തുതീർക്കാൻ നമുക്ക് കഴിയും. മുൻഗണന നൽകി കാര്യങ്ങൾ പൂർത്തിയാക്കാം. പി.ഡബ്ല്യു.ഡി.-യുടെ നേതൃത്വത്തിൽ ബന്ധപ്പെട്ട എല്ലാ

വകുപ്പുകളുമായും കൂടിയാലോചിച്ച് സമയബന്ധിതമായി പദ്ധതികൾ
 പൂർത്തിയാക്കാൻ ശ്രമിക്കും. നെല്ലിന്റെയും റബ്ബറിന്റെയും കാര്യം
 പ്രത്യേകമായി സൂചിപ്പിച്ചിട്ടില്ല. അതിന് ഇപ്പോൾ ഒരു പ്രഖ്യാപനം നടത്തി
 വർധന പറയാനല്ല ഉദ്ദേശിക്കുന്നത്. അക്കാര്യം ആദ്യമേ പറയാം. നെല്ലും
 റബ്ബറും തറവില എന്ന കൺസെപ്റ്റാണ് ഞങ്ങൾക്കുള്ളത്. കേന്ദ്രം
 അനുവദിച്ചത് നൽകുന്നില്ലെന്ന് പറയുന്നത് ശരിയല്ല. ധനകാര്യ
 വകുപ്പുമന്ത്രിയാകുന്നതിന് മുമ്പ് ഞാൻ കേരള കർഷക സംഘത്തിന്റെ
 സംസ്ഥാന സെക്രട്ടറിയായിരുന്നു. കാർഷിക മേഖലയിൽ പ്രവർത്തിച്ചുവന്ന
 ആളാണ്. നെല്ലിന് 7 രൂപ വിലയുണ്ടായിരുന്നപ്പോൾ അത്
 വർധിപ്പിക്കുന്നതിനുള്ള സമരം മുതൽ ഇങ്ങോട്ടേക്ക് ഉണ്ട്. നെല്ലിന്റെയും
 റബ്ബറിന്റെയും കാര്യം ഭാവിയിൽ പരിഗണിക്കും. നമ്മുടെ സംസ്ഥാനം
 നെല്ലിന് മിനിമം വില വേണമെന്ന തീരുമാനം പറഞ്ഞപ്പോഴാണ്
 ഇന്ത്യയിലാകെ അത്തരത്തിൽ ഒരു തീരുമാനമുണ്ടായത്. ഇപ്പോൾ അത് 28
 രൂപയിൽ കൂടുതലുണ്ട്. കൃഷി വകുപ്പിന്റെ കണക്കനുസരിച്ച് ഒരു കിലോ
 നെല്ലിനുവേണ്ടി നാം മുടക്കുന്ന പണം 81 രൂപയാണ്. അതുകൊണ്ടുതന്നെ
 ഇപ്പോൾ നെല്ലിന്റെ കാര്യത്തിൽ തറവില എന്ന കൺസെപ്റ്റാണുള്ളത്.

കേന്ദ്രം തുക നൽകുന്നു എന്നു പറയുന്ന കണക്ക് ശരിയല്ല. മിനിമം എത്ര രൂപ കിട്ടിയാൽ കൃഷിക്കാരന് കൃഷി ചെയ്യാൻ കഴിയും. അതാണ് കണക്കാക്കേണ്ടത്. റബ്ബറിന്റെ കാര്യത്തിലും ഇതേ സ്ഥിതിയാണ്. ഈ സർക്കാർ നിലവിൽ വന്ന വർഷം, ഏപ്രിൽ മുതലാണ് ഏകദേശം 30 രൂപ വർദ്ധിപ്പിച്ചിരിക്കുന്നത്. റബ്ബർ വില കഴിഞ്ഞ തവണ വർദ്ധിപ്പിച്ചപ്പോൾ പൊതുവെ മാർക്കറ്റിനുള്ളിൽ ഡിമാന്റുണ്ടായി. ഓരോ തവണ കൂടുമ്പോഴും അതിനുമുകളിൽ നിൽക്കുക എന്ന രീതിയല്ല. വകയിരുത്തിയ തുകയിൽ ഒരു രൂപപോലും ചെലവായിട്ടില്ലെന്ന് ശ്രീ. മോൻസ് ജോസഫ് ഇവിടെ പറയുകയുണ്ടായി. അത് ശരിയല്ല. ഓരോ വർക്കിനും പണം ചെലവാക്കിയിട്ടുണ്ട്. ശ്രീ. കുറുക്കോളി മൊയ്തീൻ ഉൾപ്പെടെയുള്ള അംഗങ്ങൾ ആവശ്യപ്പെട്ട കാര്യങ്ങളുടെ ലിസ്റ്റുണ്ട്. തീർച്ചയായും അത് നോക്കാം. ഓരോ വർക്കും പ്രത്യേകമായി എടുത്ത് പറയാൻ കഴിയില്ല, എല്ലാവരും ആവശ്യങ്ങൾ ഉന്നയിക്കുന്നുണ്ട്. അങ്ങ് പറഞ്ഞ, 20% വർക്കിനുള്ളിൽ ഉൾപ്പെടുത്താം. അംഗങ്ങൾ സഭയിൽ ഉന്നയിച്ച എല്ലാ ആവശ്യങ്ങളുടെ ലിസ്റ്റും കൈവശമുണ്ട്. ഓരോ വർക്കും പ്രത്യേകമായി പറയുന്നില്ല. നടപ്പാക്കാൻ കഴിയുന്ന കാര്യങ്ങളാണ് പറയുന്നത്, നമുക്ക് കുറച്ചുകാര്യങ്ങൾ

കൂടി ചെയ്യാൻ സാധിക്കും. എല്ലാകാര്യങ്ങളും ഇപ്പോൾ അനൗൺസ് ചെയ്യേണ്ടതില്ലല്ലോ.

ശ്രീ. മോൻസ് ജോസഫ്:സർ, (മൈക്ക് ഓഫ്)

ശ്രീ. കെ. എൻ. ബാലഗോപാൽ: നെല്ലിന്റെയും റബ്ബറിന്റെയും കാര്യം ഞാൻ ഇവിടെ പറഞ്ഞു.

മി. സ്പീക്കർ: ബഹുമാനപ്പെട്ട മിനിസ്റ്റർക്ക് തുടർന്ന് സംസാരിക്കാം.

ശ്രീ. കെ. എൻ. ബാലഗോപാൽ: സർ, ഹാന്റിലിങ് ചാർജ്, സിവിൽ സപ്ലൈസ് കോർപ്പറേഷൻ കൊടുക്കാനുള്ള തുക ഉൾപ്പെടെ ബഹുമാനപ്പെട്ട അംഗങ്ങൾ പറഞ്ഞ കാര്യങ്ങൾ ശ്രദ്ധയിൽപ്പെട്ടിട്ടുണ്ട്. സിവിൽ സപ്ലൈസ് കോർപ്പറേഷൻ കഴിഞ്ഞ വർഷത്തേക്കാൾ തുക വർദ്ധിപ്പിച്ചെന്ന് മാത്രമല്ല, കേരള ബാങ്കിന് നൽകാനുള്ള 1400 കോടി രൂപ ഉൾപ്പെടെ കഴിഞ്ഞ വർഷം മാർച്ചിൽ നൽകിയിരുന്നു. ഇനിയും അക്കാര്യങ്ങൾ പരിഹരിക്കാനാകും. കുടിശ്ശിക എല്ലായിപ്പോഴും ഉണ്ടാകും. അതെല്ലാം കൊടുത്തുതീർക്കും. ബാങ്കി കാര്യങ്ങൾ ചെയ്യും.

കണക്കുകൾകൂടി സൂചിപ്പിച്ച് അവസാനിപ്പിക്കാം. പുതിയ ടൈലിസ്റ്റ്കൂടി ഉൾപ്പെടുത്തേണ്ടതുണ്ട്. നേരത്തെയുള്ള കണക്കിൽനിന്നും

അഡീഷണലായി കുറച്ച് മാത്രമേയുള്ളൂ.

റവന്യൂ വരവ്	-	152351.67
റവന്യൂ ചെലവ്	-	179476.20
റവന്യൂ കുടിശ്ശിക	-	(-)27124.53
മുലധനചെലവ് (തനി)	-	(-) 16871.80
വായ്പകളും മുൻകൂറുകളും (തനി) -		(-) 1042.2
പൊതുകടം (തനി)	-	40848.21
പൊതുകണക്ക് (തനി)	-	4150
ആകെ കുടിശ്ശിക	-	(-)40.32
വർഷാരംഭ റൊക്ക ബാക്കി	-	234.35
വർഷാന്ത്യ റൊക്ക ബാക്കി	-	194.04
ഇപ്പോൾ പ്രഖ്യാപിച്ച അധിക ചെലവ് -		(-)1820.50
ഇപ്പോൾ പ്രഖ്യാപിച്ച നികുതി ഇളവുകൾ -		(-)9.00
അധിക വിഭവ സമാഹരണം	-	366.46
ഇപ്പോൾ സഭയിൽ പ്രഖ്യാപിച്ച അധിക ചെലവ് -		(-)35.60
വർഷാന്ത്യ റൊക്ക ബാക്കി	-	(-)1305.06